

ТЫҢ САЛҒЫДЫ




Б. СЕҢТӘКОВ



Салғыны



Беки Сейтаков



Повестъ

Языжы Беки Сейтэковның «Гыз салгыды» повести икинжи гезек нешир әдилйәр. Языжының бу әсери гиң оқыжылар көпчүлигиниң сөйгүсини газанды.

Повестдәки вака Бейик Октябрь социалистик революциясындан өң, Хыва ханлыгында болуп гечйәр. Әсерде Хыва ханының хем-де онуң мөхүрдарларының әхли пыссы-пужурлыклары, ахлакы нежисликлери, гарып халкы әзмек үчин әдилйән пиримлер, халк көпчүлигиниң Хыва ханына болан гахар-газабы ынандырыжылык билен беян әдилйәр.

### Икинжи нешир



Икинжи йылың июль айының орталарыды.

Дашы белент хаятлы улы галаның ичинде узаклы гүн довам әдеп базар ир икиндиң совулды. Атлы, әшекли, арабалы, пыяда базарчылар дөрт тарапдакы дервезелерден ызы үзүлмән чыкярдылар. Хер топар бир тарапа йүзленйәрди, чаркандаклы ёлларда ала тозан турзуп, өзлери-де шол тозаның ичине сиңип гидйәрди. Хова ыссыды, чөп башы гымылдамаярды. Яплардан, салмалардан, шор ерлерден гөтерилйән буг аграс хованы херекетлендирмән, бир дуршуна саклаян ялыды. Бу хакыкатдан-да шейледи; бир бада ёкары гөтерилең тозан агач бойы галып, хованың йүзүнде бир дуршуна башыны бозман дурярды. Дашдан середениңде базарчылар бир галаның дервезесинден чыкып, бейлеки бир галаның ичине гирип гидйән ялы болуп гөрүнйәрди.

Томус айлары мыдама шейледи. Агачларың, гөк әкиңлериң япраклары бол хасыл гетирең әрик багы ялы, үстүндәки тозанларыны гөтерип билмән, башларыны ашак саллап отурярдылар. Томсуң орталарына ченли өсүмлик-



лерин гөвүн гөтерижи гөк реңклери өңки гөзеллигини йи-тирйәрди. Япраклар солушярдылар. Улы араба ёлларының топраклары ун ялыды. Сәхел шемала көвсарлап тозан тур-ярды. Ёлларың ики тарапы-да зейләп, йүзи шорлап ятан мейданлык я-да зей сувундан өзәет чекип, саралып отуран әкинчилик болуп гидйәрди.

Галаның бәш йүз метрлик голайында, гүндогар дервезениң әдил габадында гүр әрик баглыгы ховаланып гөрүн-йәрди. Шол багың ортасында атгайтарым мейданы тутуп дуран күңрели ховлы барды. Ховлының дашы, багың ичи адамлардан, гаңтарылып гойлан атлардан долуды. Гөйә галадакы базар совлуп, бу ерде тәзеден башланан ялыды. Бирлән-икилән ак орамаклы аяллар кәте адамларың арасында гөзе илип гидйәрдилер. Эмма ховлының демиргазы-гында хатара отуран тамдырларың дашына гүл әкилен ялыды. Етишен гызлар, яш гелинлер, хениз ак оранмадык орта яшан аяллар, шол тамдырларың башында зибирдешйәрди-лер: чөрөк япярдылар, меле петирлери тамдырдан чыкарып, оларың йүзүне сары яг чалярдылар, шол петирлерден улы-улы сачаклары долдурярдылар. Яглы чөрегиң бурк урян ысы багың ичини тутуп гидйәрди.

Ховлының аркасындан гайралыгына тарап гиң яп дүң-дерилип акярды. Ябың боюнда, әрик багының гутаран еринде бәш-он адам аркайын отулар ялы сыпа барды. Сыпаның үстүнде еди-секиз адам чай ичип, хер ким өз сесини тамдырың башындакылара әшитдиржөк болуп, гаты-гаты гөплешип отырдылар. Ниллери алтын чайылан күмүш бу-кавлы, келтежик японы бәшатарлар, окдан долы хатарлар оларың әл етер ялы янында ятырды. Ярагларың голайында ак, гара, меле, ясы телпеклер гоюн ятан ялыды.

Сыпаның илери четинде отуран молла сыпатлы адам чай хем ичмейәрди, гүррүңе хем гошулмаярды. Ол намаз окаян ялы чөк дүшүп, чөп әлини дызының үстүнде гоюп, галаның бир илерки, бир гүндогаркы дөвезесине гөз гөз-дирйәрди, ол ерден чыкян адамлара әңедйәрди. Онуң әгни-не елбегей атан доны, гүрзелек сакгалы, мурты, үстүнде гурт серәймели ясы телпеги-де сарыды. Диңе ягжымак, ре-пиде ялы тегелек йүзи гызылды хем хырсызды. Гөзлери улуды, мөледди. Якасына гушдырнак нагыш чекилен көйне-ги гысга, ёгын, чылка бойнуны өңкүсинден-де ёгналдып гөркезийәрди. Онуң саг әлинде алтын чайылан күмүш диш-сынчгары барды, ол гөрексе-гөрекемесе оны агзындан чыкармаярды. Хәзир хем ол дишсынчгарыны дишлери-

ниң арасында ойнадып отырды. Ол ири сүңкли, даяв адамды. Хәзирки отурышы-да әдил дүе чөкен ялыды.

Базарчылар сабашды. Халлы жарчы гуйругы жотда гөк әшегини сайгылап, илерки дөвезеден чыкды-да, гү-норта-гүндогара гидйән ёл билен обасына уграды. Балак-ларыны дызына ченли чермән, башы тахялы семаварчылар узын жүрүндикли семаварларыны ялпылдадып, галадан чыкып уградылар.

Буларың гайтамагы базарың совулдыгыды.

Халлы жарчы тозаның арасына гирип гөзден йитенсоң, молла сыпатлы адам хоңкарып галан дөвезелере, бошап галан ёллара тәзеден середип чыкды. Әгнине салам берйән ялы башыны чалажа өврүп, гөплешип отуран йигитлере тарап богук сеси билен йүзленди:

— Адамың өмри-де шейле, әдил гызан базар ялы... Гарраңдан соң, өлениңден соң ол хем ине, шу гүнки базар ялы совулар.

Йигитлериң көпүси башына гай болуп отурышларына молла сыпатлы адамың нәме диенини аңшырмадылар. Эм-ма олара онуң сесини әшитмегиң өзи бесди. Хеммәниң йүзүнде ялынжаңлык йылгырмасы пейда болды. Отуран-ларың хеммеси бирден:

— Догры, догры, хеким ага!..—дийишдилер.

Хеким оларың бу ит йылгырышларына үнс бермедди. Онуң мөле, ган өйүлен гөзлери илерден гөчйән ёлуң аң-ры янында отуран бир гара өе дикилди. Өй бу ерден гаты голайды. Өйүң янында кичижик там барды. Онуң үстүне басылан саман гүне, түссә янып, чүйрәп гидипдир. Әлбетде, бу өй билен бу тамың гапдалында кишңәп дуран ат-да, тәжи хораз ялы гелин-гыз-да ёкды. Эгер-де тамың гапда-лында ятан, ягырнысына гара яг чалнан ак әшек болмадык болса, бу ерде яшалаңдыр өйтмек хем мүмкин дәлди.

Ханың мөхердары Мәмметвели хеким бу өе, онуң янын-дакы кичижик тама хич бир манысыз, хич бир максатсыз бир салым середип отурды. Бу өй билән хекимиң хасап-хе-сиби бир эййәм гутарыпды. Бир вагтлар, Мәмметвели хениз мөхердар болманка, ол өйүң хем өзүне гөрә дурмушы, ша-галаңы, шатлыгы барды. Мәмметвели мөхердар боландан соң, ол затларың хеммеси гутарды. Өйүң әхли дөвлети, бүтин байлыгы, хемме берекети арадакы ёлуң гайра тара-пына, хекимиң доймаз-долмаз күңрели ховлусына гелип гошулды.

Гөйә отуран кечесиниң ашагындан йылан чыкан ялы



болуп, Мәмметвелиниң улы гөвреси бирден херекетленди. Ол мөле гөзлерини тамың үстүндәки чүйрүк самана гелип гонан гаргадан айрып билмән, аладалы гүрледи:

— Бәри, а, Бәри, шол гарганы бир окда уруп билермиң?

Отуранлар гурдуң сесини эшиден гоюн ялы бирден гобсундылар, хекимиң әңедйән тарапына бакып ыкжамландылар.

Ашакы додагы бөврек ялы, гара йүзли, гара сакгаллы, гелшиксиз бир адам дызына галды-да:

— Хеким ага, асыл әглемен!— дийип, дишини сыртардып гүлди. Чөрек дилейән етим ялы, додагыны ялашдырды.

Хеким оңа тарап йүзүнем өвүрмеди-де, ынамсыз жогап берди:

— Сен оңармарсың. Ханы ярагыңы бәри ал!

Хекимиң бу отуранларың арасындан сайлап өз адыны тутанына Бәри хондан бәрсин болды. Әлбетде, бу онуң үчин кичи-гирим зат дәлди. Шол елгин билен хем ол голайындакы бәшатарларың бирини какып алды-да, хекимиң алкымына барып, ярагы онуң элине тутдурды.

— Ине, хеким ага!..

— Ханы, отур!— дийип, хеким оны өз өңүнде, аңырысына бакдырып отуртды, онуң саг әгнине бәшатарың нилини дирәп, тамың үстүндәки гарганы нышана алды.

Бәри түпеңиң нилини гымылдатмакдан горкуп, хеким узак вагтлап нышана алып отурса-да, демини алып билмейәрди. Онуң гөзлери ханасындан чыкайжак болярды. Буянкы отуранлар хем сеслерини чыкарман, демлерини зордан алып, түпеңиң атыларына гарашярдылар.

Айылганч гүрпүлди пейда болды. Тамдырың башындакылар, гаңтарылгы атлар тисгинип гитдилер. Бәриниң ве хекимиң гөзлериниң өңүни чал түссе гаплады. Бәри улудан демини алды. Онянча төверекдәкилериниң бири әл чарпып гүлди:

— Хеким ага, сен онуң гөзүнден хем уруп билжек экениң!

Ене бири онуң сөзүни алып гөтерди:

— Хеким ага отуз әдимден хоразың кекежени-де уруп билйәр. Нышана алян зады онуң гөзүне илдиги бесдир...

Дәриниң түссеси гөз өңүнден совлапсоң, Мәмметвели кичижиң тамдан гөзүни айырман, түпеңи ызына узатды-да, улумсылык билен:

— Дегипдир-ов!— дийди.

Отуранларың бири онуң узадан бәшатарыны яранжаңлык билен какып алды. Окуң үстүни долдурды.

— Ханы Бәри бег, бар-да шол гарганы гетир, мен-ә әдил петекесини нышана алыпдым, ниресинден дегдикә гөрели— дийип, хеким ене-де дишсынчгарыны агзына етирди.

Онянча шол кичижиң тамың ичинден аглаян аялың зарын сеси эшидилди, онуң ыз яны билен чаганың аглаян сеси гелди. Бир салымдан узын бойлы, әли хасалы көр гожа дивары сермеләп чыкды. Гарры аял билен еди-секиз яшлы чага хем бир-бирлериниң әллеринден тутуп, гожаның ызы билен ылгашып чыкдылар. Гожа хорды, аякларының үстүнде зордан дуярды. Онуң-да, ыз янындан даш чыкан аялың-да, кичижиң чаганың-да гейимлери сал-салды. Олар көпенлерини башына бүрәп гөрдән чыкана меңзейәрдилер.

Аял ики будуна шапбатлап, чиркин гыгырды:

— Ожагы гөмүлмишлер, инди бу көне кесеги ока тутуп башладыңызмы?! Худайым, ожагыңызда от янмасын!.. Огулдан, агадан, ишден дындарапыңыз болмадымы? Инди гөзүңизи көр гарры билен шужагаз чага дикдиңизми? Гарагы гапыланлар!

Чага титрәп, соңап аглаярды, мамасының әлемедешик алача көйнегиниң этегинден таңжа келлесини сокайжак болярды.

Гожа хасасыны ере уруп, аялына азгырылды:

— Кес сесиңи! Бар, агтыгыңы ал-да өе гир! Булардан хер зада гарашмак болар!

Аял ичерик гирди. Бу аралыкда Бәри ылгап тамың гапдалына гелди, пессежиң тамың үстүндәки чүйрүк саманың бир гапдалында чалам-чаш болуп ятан гарганың маслыгыны бөкүп алды-да, дуран еринден бегенчли гыгырды:

— Ок әдил петекесини ярыпдыр, яшулы!

Гожа сес чыкян тарапа гарап өңе этледи. «Худайым, сениң өз петекәңден хачан ок гечеркә?» дийип ичинден кәйинди. Дашындан болса, гыззырма тутян ялы титрәп:

— Ягшы йигит, бу ойнуңызы дашракда әтсеңиз го-вы боларды. Дек отуран мысапырлары бейтмәңиз-ә боланок. Чаганы горкуздыңыз!— дийип, сыпайычылык билен айтды.

Хекимиң бирнәче гезек өз адыны тутанына келлеси гөчен Бәри гожа тарап чалажа өврүлип, айылганч серетди-де:



— Бесдир, бесдир!— дийди ве өли гарганың ганатын-  
дан тутуп, чалт-чалт йөрәп гитди.

Гожа хасасына сөенип, сесиң хайсы тарапдан гелйәнди-  
гини аныкламак үчин бойнуны бир тарапа гышардып, бө-  
вүр берип сакланды. «Месликден яңа нәме этжеклерини  
билмейәрлер, меслиги гөтерип болярмы нәме» дийип ичини  
геплетди. Соңра ызына өврүлмек үчин ыкжамланды-да,  
сесини батландырып:

— Бу болшуңыз билен ахыр бир беланың үстүнден ба-  
рарсыңыз! Худай дийиң!— дийди.

Гожа ызына доланды. Эмма гайрадан чыкап богук сеси  
аңшырмак үчин ене-де аяк чекди.

— Хей, гарры бидөвлет, агзыңы онда-мунда уруберме.  
Ала гаргаңа гынанян болсаң, ал әкит-де говруп ийәй!

Гожа хекимиң сесини танады-да, ашакы додагыны диш-  
ләп, юмругыны дүвди: «Сениң бир...». Ол саг әли билен  
дивары бойлап, хекиме жогап бермән, гахарлы йөрәп гитди.

Сыпаның үстүнде болса хекимиң мергенлигини өв-  
йән жошгунлы сеслер, гаррыларың, чаганың аглашып чы-  
кышларыны масгаралаян гүлкүлер асманга гөтерил-  
йәрди.

Хеким дишини сынчап отурышына Бөрә йүзленди:

— Олжаңа хырыдар тапылмадык болса, оны яба окла.  
Онсоңам бар-да, ол адамларга айт, атлары аркалап ерлеш-  
дирсинлер. Олар нәме, тамың ичинде гөбеги гөмлен ялы бо-  
луп отуряркалар?!

Булар гүн әңегини ере дирейәнчә шу ерде бәлчирешип  
отурдылар. Гүн батып гараңкы аралашыберенде яңкы Хал-  
лы жарчының гиден ёлундан, тозанлы пердәниң аңырсын-  
дан чапып гелйән ат аягының гүпүрдиси әшидилди.  
Мәмметвели хеким бу сеси хеммеден өң әшитди, ынжалы-  
гы гачды. Онуң гөвнүне хер хили ховсалалы пикирлер  
гелип уграды.

Ол отуран еринден турмакчы болян ялы гобсунды-да:

— Әшидйәңизми?— дийип, төверегиндәкилерин пики-  
рини барха голайлашян ат аягының сесине чекди. Ичинден  
болса: «Исфендияр ханың газабы гүйчлүдир, хернә худай  
оңлы хабар болаверсин» дийип, худайдан дилег этди. Ол  
мәле месисини тайлы гезек сыпалашдырып, көвүшлерини  
голайына гетирип гойды.

Гүнүң шу вагтында Хыва тарапдан ат аягының сесиниң  
әшидилмеги Мәмметвели мөхердар үчин дүшнүклиди. Оба  
адамларының хич бири бу вагт атыны гаты сүрүп, хекимиң

ынжалыгыны гачырып билжек дәлди. Бу гелйәнлер  
дине юрт әсисиниң атлылары болмалыды.

Хекимиң төверегиндәкилери гыссамак герек болмады.  
Мәмметвелиниң шу херекетлериниң өзи олар үчин газаплыг  
буйрукдан-да дүшнүклиди хем гүйчлүди. Олар бир демде  
аякгапларыны гейдилер, хатарларыны гушандылар, яраг-  
ларыны әллерине алып, буйруга гарашып, учжак гуш ялы  
чоммалып отурдылар.

Мәмметвели мөхердар өрән агырлык билен еринден  
турды, дишсынчгарыны саг әлинде ойнадып, илерки ёла  
тарап абшанаклап уграды. Янындыкылар онуң ызына дүш-  
дүлер.

Олар ёла етип аяк чекен батларына тозан пердесиниң  
аңырсындан ики атлы окдурылып чыкды. Агызларында  
сычран ак көпүклер атларың дөшлерине, гөвүсбентлерине  
гар дүшен ялы әдипдир. Атларың икиси-де гап-гарады.  
Бурунларындан чыкян демлери көрүкден чыкян ел ялы  
сесленйәрди.

Мәмметвели хеким өңдәки атлыны деррев танады, хор-  
мат гоюп, гыссанмачлык билен онуң атының жылавындан  
япышды:

— Хош гелдиңиз, Мухамметкерим ясавулбашы!— ди-  
йип, оны атдан гөтерип диен ялы дүшүрди.

Бәри ясавулбашының атының жылавыны Мәмметве-  
линиң әлинден алды, аты идип уграды. Бейлекилер икин-  
жи атлы билен мешгулландылар.

Мөхердар билен ясавулбашы мәхирли саламлашып, гол  
говшурышып гөрүшдилер, соңра өңдәкилерден араларының  
ачмак үчин өкжә огурлап башладылар.

— Юрт әеси хан аганың мал-башы, өй-ичерлери гур-  
гунчылыкмы? Алыхезретлериниң өзи гургунмы?— дийип,  
Мәмметвели песгөвүнлилик әдип, ялынжаңлык билен со-  
рашдырарды. Онуң агыр гөвреси еңләпди.

Мухамметкерим ясавулбашы Мәмметвели мөхердардан  
бәш яш дагы кичиди. Ол инчемик узынды. Онуң гүр гара-  
гашлары кичижик гөзлериниң үстүни япаяйын диййәрди.  
Ол йөрәп гелшине өкжәси бейик ак әдигиниң тозанларының  
сапына күмүш чайылан гамчысы билен какышдырарды,  
яшы кичидигине гараман, улумсы гүрлейәрди:

— Женабы мөхердар, өзүңизе мәлим болшы ялы, Се-  
йит-Исфендияр-Бахадур ханың йүрегинден өнен баласыг  
Темиргазы төрәниң вепат боланына ики йылдан-да говрак  
вагт гечди. Шондан бәри онуң алыхезретлери хениз хем



эзүне гелип биленок. Хич бир зат алыхезретлериниң гөвнүни ачып билмейэр. Диңе шу кемчилиги болмаса, алыхезретлериниң мал-башлары, өй-ичерлери дийсең гургун. Ал-латагала Хыва илатының багтына онуң башыны аман сакласын... Омын...—дийип, ясавулбашы ики эли билен йүзүни сылды. Мәмметвели хеким хем «омын» дийип, ясавулбашының херекетини гайталады.

Мәмметвели хеким башыны ашак салып баршына гоп-бамсы ясавулбашының хер бир сөзүнден маны огурларды. Ясавулбашының хазир китап окаян ялы болуп, бир хеңде гүрлейши, өзүне, аркасында дуран көшгүң гүйжүне буйсанып аркайын гүрлейши Мәмметвелини ыкжамланмага меңбур этди. Ол дашындан ясавулбашының хер сөзүнден соң «хэ... хэ» дийсе-де, ичинден ол сөзлериң манысыны чөзлежек болярды. Ясавулбашының бу гелши биринжи я-да онунжы гелши дэлди. Ол атының ак көпүгини ша ёлуның ики тарапына сачып, ики йүз гезекден-де көп гелипди. Хер геленде тэзе-тэзе айылганч буйруклар, хөкүмлер алып гелйәрди. Хер геленде алып гелен буйругына лайык гүррүңлер билен сөзе башларды.

Мәмметвели бу илатда хекимди, мөхердарды. Көп зат-лара эрк эдип билйәрди. Эмма көшк билен бу илатың арасында буйрук гатнадян ясавулбашыдан өлер ялы горкярды. Онуң өңүнде яяпларды. Ясавулбашы хер ничик-де болса көшк адамсыды. Ол мөхердара нэме эдейин дийсе, аңсатлык билен эдип билжекди.

Хазир хем шейле этди. Мәмметвели хеким «хэ-хэ...» дийип гелшине ичинден өз-өзи билен геплешйәрди: «Ери, хич бир зат алыхезретлериниң гөвнүни ачып билмейэн болса, ясавулбашы бу ере маймын гөзлөп гелдимикэ? Я-да хан: «Бөрини гетириң, гой, ол мениң гөвнүми гөтерсин» дийип, оны бу ере ибердимикэ? Эй, ёк, бу сөзлерден башга затларың ысы гелйэр, хернэ соңы хайырлысы болсун...» Шол себэпли-де хеким ясавулбашының нэме буйрук билен геленини деррев билеси гелйәрди. Эмма када ёл бермейәрди. Исфендиярың чапарындан хабар сорамак болмаярды, онуң өзи айтмалыды. Бу—язылмадык канунды.

Хеким сыр билдирмежек болуп, улудан демини алды-да: — Темиргазы төре ялы огул икинжи гезек дүйнө гелмез. Онуң әдебиниң-экрамының өзи йүз огла дегйәрди... Ызы ярасын, ызы...—дийип, хеким ене-де ики элини йүзүне етирди, үч-дөрт саны арап сөзүни ювашжа гайталап дога окады.

Ясавулбашы өңки эхеңи билен:

— Женабы мөхердар, өз билшиңиз ялы, гидени гетирип болмаяр. Гидени гитди бил дийипдирлер. Эмма алыхезретлериниң райтларының индики везипеси онуң гөвнүни тапмакдыр, оңа яранмакдыр—дийди-де, муртуны товлап, гөз астында хекимиң йүзүне йылгырып серетди. Бу масгаралы йылгырыш хекимиң аңырсыны бәрсине гетирди. Ол эййәм айылганч бир зада гарашмалыдыгыны өз янындан аныклады.

Олар ховлының дервезесине гелип сакландылар.

Мәмметвели хекимиң ягдайы өңкүден-де бетер аладалыды, мөле, хырсыз гөзлеринде нәмәлим гахар алааматлары пейда болупды. Ол әллериниң сандыраяндыгыны дуйдурмазлык үчин чалышярды.

Ясавулбашының ызына дүшүп гелен атлының янында ваши сөзлер тапып, адамлары гүлдүрип дуран Бөрини гөренде онуң гахары хас гүйжеди. Эмма хөкүмдарың чапарының янында оңа гаты-гайрым сөз диймеги улып гөрмедиде, дишини гысды. Ол өзүни нэче аркайын тутмакчы болса-да:

— Бөри, ясавулбашының атыны гездирип, дери гайдандан соң ерлешдирсинлер, адамлара пугта табшыр. Ол йигиди мыхманхана алып барың—диенде онуң сеси титрөп чыкды.

Соңра ол Мухамметкерим ясавулбаша йылгырып:

— Йөрүң өе баралың. Сиз гаты ядапсыңыз, женап—дийди.

Олар ховлының ичинде хатара тутулан алты саны ак өйүң өңүнден гечип, единжи өйүң ишигине гелдилер, хеким ылап ясавулбашының өңүне гечип, эңсини чалтык билен бир тарапа серпди:

— Гириң, хормат эдиң, женап!—дийип, чапарың өңүнде тагзым этди.

Ясавулбашы гөйө көпчүлик әхмиеди болаң бир жая гирийән ялы, әвмезлик хем-де әсгермезлик билен өе гирди, мүрехеде гараман, догры төре гечди, уллакан маузерини төримден асды, гара, ясы телпегини гапдалына оклады, соңра яңы сырылан келлесини сыпалап, өзүни төрдәки пер дүшөкчәниң үстүне гойберди. Тирсегини пер яссыга берип, гат-гат язылан ёмут халыларының үстүнде гышарды.

Бу вагт гөйө төримден асылгы халы чувалларың ичинден чыкан ялы, гызыл доңлы, тирме гушаклы, узын бойлы, он дөрт-он бәш яшларындакы бир оглан эли чыралы пейда



болды. Онуң башында ак телпегі, аягында айнагонч әдиги барды. Сакгал-муртсуз тегелек йүзи акды, уллакан гөзлери утанжаңлык билен ойнаклайдылар. Ол чыраны чыра гойгужың үстүнде гоянсоң, хекиме тағзым этди.

Ясавулбашы гөзүнің ашагындан бу огланы башдан-аяк сыңлап, сувумсыз йылгырды:

— Сиз нәме үчин мениң билен саламлашмаярсыңыз? Ялңышмайаң болсам, сизің адыңыз Нурлубай болса герек?

Оглан оңа-да баш әгди. Дилини ярмады.

— Ек, муныңыз болмаяр, гелип гөршүң...

Хеким боз-яз болуп:

— Бар, Нурлубай, женап билен гөрүш—дийди-де, дерев дишсынчгарына япышды.

Ясавулбашы огланың әлини бирнәче вагтлап өз аясында гысышдырып дурды. Нурлубай ыза чекилип баш әгди.

Муңа сабырсызлык билен гарашып дуран хеким:

— Бар чай гетирсинлер. Тизрәк хызмат этсинлер!—дийип, гыссанмач айтды. Оглан баш әгип, гапа ченли ызына басып гитди.

Ажы гөк чайдан бир-ики чәйнек ичиленсоң ясавулбашы билен мөхердарың арасындакы бир-бирине болан гизлин гахар чөзүлен ялы болды. Чай, хер ничик-де болса булары юмшатды.

Ясавулбашы шаглап гелен дерини сүпүрди-де:

— Женап мөхердар—дийип, кәсесини әлине алды.—Женап мөхердар, мен өз пейвагтына гелен мыхман дәл, мен алыхезретлериниң мукаддес перманыны алып гелдим. Мениң хабарымы алың. Буйругы сизе беян әтмәге маңа ругсат әдиң.

Овуртлан чайының тагамыны алман ювдуп гойберен мөхердар от гысымлан ялы тиз гепледи:

— Ругсат алладандыр, галыберсе-де, алыхезретлериндендир, бендесиниң ругсат берип-бермезлиге ыгтыяры ёк-дур, женап ясавулбашы...—дийип гултунды.

Ясавулбашы бу сөзи эшиден бадына телпегини гейди, дызына галды, ыкжамланды. Мөхердар хем онуң ызына эерди. Ясавулбашы ювашлык билен:

— Алыхезретлери эвр әтдилер: Хыва веляатындан кырк гыз йыгнап көшге гетирмели. Ол гызлар он дөрт биле он бәш яшың арасында болмалы. Онуң өз раятларында өнүп-өсен ай ялы гөзел гызлар хан хезретлериниң гамгын

гөвүнлерини шат әтмелидирлер. Хөкүм хич бир гүррүңсиз амала ашырылмалыдыр. Омын...

Мәмметвели мөхердар тисгинип гитди. Шол бада онуң гөзүнің өңүнден айылганч вакалар гелип гечди. Эмма шол бир вагтың өзүнде хем гөвнүнде пейда болан башга бир кичижиңк умыт онуң әлинен гачжак болан кәсесини сакламагына көмек этди.

Ол богук сеси биле гүңлеч сөзледи:

— Шолардан бизе нәчеси дүшди?

Ясавулбашы өңки болшы биле довам этди:

— Ики гыз.

— Хә... хм...—дийип, хеким ашак бакды. Ол башыны ерден гөтермән:

— Аңры мөхлети хачан?—дийип сорады.

— Шу гүнден башга ики гүн мөхлетиңиз бар, женап!—дийип, ясавулбашы гыжалат берйән ялы йыршарып, шол бада гайтаргы берди.

Хеким башыны гөтерди-де:

— Алыхезретлериниң хер бир буйругыны амала ашырмак онуң садык гуллары үчин етилмез багтдыр, белент дережедир. Алыхезретлериниң әдил айдышы ялы болар. Бизиң онуң кемине гулудыгымызы алыхезретлерине етириң!—дийип, ене-де башыны ашак гойберди.

Бу буйрук мөхердарың гарашанындан хем айылганч болуп чыкды. Онуң гайгысы гыз санының ики я-да он болмагы, ол салгыды ерине етирмегиң мөхлетиниң узын я-да гысга болмагы дәлди. Онуң инини тикенекледйән, жебегесини даралдыан зат: халкың дуйгусының иң нәзик дамарларыны басгыламакды. Оны халкың айылганч газабы горкузярды. Ики йылдан бәри бүтин Хыва топрагында гозгалаң үстүне гозгалаң турярды. Бир ерде ятан түпең сеси, икинжи бир ерден эшидилип башланярды. Он алтынжы йылың ганлы чакнышыкларында атылан түпеңлериң сеслери хениз-де онуң гулагындан гиденокды, ол түпеңлерден чыкан дәри түсселериниң ысындан хениз-де онуң бейниси арассаланманды. Халк шондан бәри онуң гөзүне айылганч гүйч, дүйпсүз деря ялы болуп гөрүнйәрди. Гижелерине онуң укусы тутанокды. Айылганч гүйч онуң үстүне абанып гелйәрди, дүйпсүз деря оны ювутмак ислейәрди. Иң бетери-де: инди бир адамың гөвнүне дегилсе, йүз адам аяга галярды, гөвнүне деглениң тарапыны тутярды. Сәхелче говга улы давалара ченли барып етйәрди.

Ханың түкениксиз буйрукларындан богаз болан адам-



лар эле яраг алып, токая сүмйәрлер, ташланды көне яп-  
рың белент райышларының арасына гирип гидйәрлер. Олар  
бир ере йыгнанарлар, жемленишерлер, хекимиң-де, ханың-  
да телпегини терс гейдирерлер. Олардан башга гүндиз то-  
кайда гизленип, гижесине оба араларына гелип гидйәнлер,  
мөхердарың күңрели ховлусыны гөзүниң ашагына алянлар  
азмы нәме?

Ол ине шундан горкярды.

Адамлар догрудан-да жанындан доян ялы болупдырлар.  
Хич ким хич затдан горкмаян ялыды. Озаллар «көшк»,  
«мөхердар» сөзүни эшиденде титрәп дурян адамлар инди  
үстүне буйрук алып бараны масгаралап гойберйәрлер. Сәхел  
зада чыдап билмән, эле яраг алып, гума я-да жеңцеле сүм-  
йәрлер. Салгыт йыгнамак агырлашды. «Ханы, инди шейле  
илден ики гыз тап-да!.. Ёк, адамлара гөз гөркезмек герек.  
Ханың газабына галмакдан худай сакласын. Бу хемме зат-  
дан бетердир. Буйругы хөкман бержай этмели. Мунуң үчин  
эхли обаны отламалы-да болса отларын...» дийип, мөхердар  
ичини гепледйәрди.

Халкың газабының артандыгына гарамаздан, Сейит-  
Исфендияр-Бахадур ханың хөкүми-де адатдан дашары  
айылганчды. Бирнәче йыл мундан озал ханың өз буйругы-  
ны бир гүн гижә галып бержай әден мөхердары Нурулла-  
бай<sup>1</sup> галасының иң белент еринден зыңаны-да хениз Мәм-  
метвели хекимиң гөзүниң өңүнден гиденокды. Хеким бу  
буйругы өз вагтында, хормат билен бержай этмесе, онуң  
өзүне-де шол жаза гарашярды. Ол муны бәш бармагы ялы  
билйәрди. «Вах, Гурбанмәмет сердар ялы пәхимдар ада-  
мының герек ери. Ол хем геләймейәр. Эмма ичинде жаны  
болса өз-ә тиз бир ерден чыкмалыдыр. Вах, шу вагт геләй-  
седи... Әй, зыяны ёк, баша геленини чекмели. Биз алдарыс.  
Ики гызың икисиниң-де ата-әнелерини алдарыс. Көшге бир  
элтип билсек боланы, соңуны Исфендиярың өзи оңарар...  
Биз оңа гызың башыны тутуп бермели дәл ахыры. Хава,  
хава, биз алдарыс. Алыхезретлери Исфендияр хан өз рая-  
тындан болан гызлары окатмак ислейәрмиш диерис. Я-да  
алыхезретлериниң аялы гызлары үмә чагырярмыш дие-  
рис... Хава, хава, үмә... үмә... иң говусы шол. Гиденлерин-  
ден соң нәме болса шол болсун...»

«...Йөне вели, кимлериң гызыны алсаккак?...» Гөйә бу

<sup>1</sup> Нуруллабай Хыва ханының яшayan галасы, Хыва шәхериниң  
ичинде.

сораг онуң келлесинден ашак басын ялы, Мәмметвели хеким  
барха башыны саллаярды. «Кимлериң гызыны алсаккак?  
Хә... Хм... Ох, болды, болды. Гурбан узының (шу гүнки  
өйи түпеңленен көр гоңаның) иниси Дурды готурың өйү-  
ниң гапдалындан бир гезек гечемде он үч-он дөрт яшлы бир-  
гыз гөзүме илипди. Бири-хә шол. Онуң йигит етен ики ог-  
лы-да обада ёк. Олар гачгак. Мениң келләм әгнимде дурса,  
олар бу ере гелип билмезлер. Ине болды... Бу иши шейдиң  
дүзедерис. Ханы, икинжисини ниреден алмалы?... Оны-да  
тапарыс... Гуллардан аларыс. Бир гүнүм — хош гүнүм ди-  
йипдирлер. Шу агшам бир кейп чекип, әртире саг-амаң  
чыкалы, хеммеси дүзелер...»

Хызматкәр гелип, әл ювдурды.

Нахар гелди. Онуң ыз янындан ики чүйше дашы өкүз-  
суратлы иңлис шерабы гетирилди.

Өзүниң ясавулбашының ягдайына белет хеким, хыз-  
маткәре шейле буйрук берди:

--- Бөрә айт, дашардан аяк йыгнанан болса, дервезәни  
берк гулпасын. Хер гөз арада ики яраглы адам отурсын.  
Әгер гаравуллар уклайсалар, башлары өлүмли, маллары  
талаңлыдыр.

Хызматкәр ики бүкүлип:

— Хоп, лепбей, ага...—дийип чыкды, өйүң гапысының  
пугта япды.

Ясавулбашы билен мөхердар гөзлерини сүзүп, агызла-  
рындан гыллыкларыны акдырып, херси бир тарапа гыша-  
ранларында, гижәниң илкинжи хоразлары гыгырып баш-  
лады.

## II

Мөхердарың ёлуң илерсиндәки гоңшусы Гурбан узын  
бүтин өмрүни үч танап ерини бежерип, ондан етер-етмез  
хасыл алып гечирди. Ол хәзир алтмышына гирипди. Кырк  
яшында гөзлери гапылды, хоңалыгыны екеже оглы сүйрәп  
уграды. Гурбан узының шол оглундан башга чагасы бол-  
манды. Ол алтмыш яшан-да болса, яңы-яңылар-да даявды,  
дайханчылыгың агыр ишлерини-де әмгенмән әдип билйәрди.  
Эмма ол гечен йылдан бәри бүтинлей лагшады, ики бүкүл-  
ди, әлине хаса алды, өзүниң гара өйи ялы болуп чагшады.  
Гечен йылдан бәри бу өйден шатлык-да, гүлки-де гөтери-  
липди.

Гурбан узын өз вагтында даяв, гөрмегей, гарыплыгы,



етмезчилиги өзүнің сүйжү дили, ачык шәхди билен басып гелйән адамды. Ол он-он ики яшлы чага вагтларында улы сейислерин гөз гуванжы болупды. Онуң чапыксуварлык әден аты мыдама пеллехана биринжи болуп гелйәрди. Соңра ол өсди, улалды, агыр зәхмет, етмезчилик оны басып билмеди. Гайта чекйән зәхмети оңа гүйч-кувват берди. Ол йигрими яшындан башлап, отуз бәш яшына ченли улы тойларда гөреш тутды. Хич вагт онуң кебзеси ере дегмеди.

Гурбан узын йигрими ики яшында өйленди. Ики йылдан соң онуң оглы болды. Әлбетде. Гурбан узын улы той тутуп билмеди. Өзүне гөрә ортача той берди. Оглуның адына Дөвлет дақты. Шундан соң ол өзүнден ики яш кичи иниси Дурды готур билен айрылышды. Өзи ата мүлкүнде галды, Дурды готур ябың аягында, обаның ашак четинде өй тутунып, гижесини гүндиз әдип ишләп, ики танап ташланды ер әдинди. Олар айрылышанларында-да, ондан соңра-да хич вагт бири-бириниң гөвүнлерине дегмедилер, бири-бирлерине гаты-гайрым сөз айтмадылар. Хениз-де оларың өйлериниң арасындакы ёданың гатнавы кесиленокды.

Гечен йыл гыш агыр гелди. Гар ир ягды. Узак ятды. Мартың аякларында-да ериң доңы чөзүлмеди. Бигәр хем агыр болды. Хер он танап ере ики адам дүшди. Гурбан узын билен Дурды готурың бәш танап ери үчин бир адам бигәре гитмели болды. Ики доган, Дөвлет үчүси отурып узак пикир әдишдилер, гүnlүкчи тутмагы йүреклерине дүдүләр. Агызларындан кесип бигәре гүnlүкчи тутуп ибердилер. Өзлери болса ерлерини экише тайярламак билен болдулар.

Бир гүн Мәмметвели мөхердар Хыва тарапдан дергазап болуп гелди. Онуң Нуруллабай галасының депсинден окланмакдан зордан сыпып гайданы болуп гелшинден мәлимди. Ол ак көпүгини ики яна сачып гелйән атының жылавыны чекди-де, кичижик тамың гапдалында пил билен доң ери ағдарып дуран Дөвлете гарап:

— Бәри гел-айт!— дийип гыгырды.

Дөвлет деррев пилини оклап, хекиминң янына гелди-де:

— Салавмалейким, Хеким ага!— дийип, гөрүшмек үчин, додагыны ялап, оңа ики әлини узатды.

Газапдан яңа сары сакгалы титрәп дуран Мәмметвели онуң саламыны алмады. Дөвлетинң әлини күмүш гамчысының ужы билен бир тарапа итекледі. Соңундан:

— Сен нәме үчин бигәре гитмедиң? Әжеңи ибердиңми?— дийип, әйменч гөзлерини алардып, Дөвлете серетди.

Хекиминң соңкы сөзи, хич вагт гахарланмагы билмейән, мылайым гөрнүшли, салыкатлы Дөвлетинң аңырсыны бәрик гетирди. Ол газап билен ашакы додагыны дишледи-де, ызына өврүлип, ялдырап ятан пилине серетди. «Өңи-соңы бир өлүм дәлми?» дийип, ылгап пили гөтерди-де, хекиминң сары келлесини улы ёлуң үстүне замча ялы тогалап гойбермеги йүрегине дүвди. Эмма еди-секиз яшлы оглы, көр какасы, энеси, Дурды готурың машгаласы бирден онуң гөзүниң өңүне гелди. Ол зордан сакланды. Онуң йүзүне газаплы середип дуран мөхердар бу затларың хеммесине биркемсиз дүшүнди. Дөвлетинң йүзүниң үйтгемеги оны амана гетирди. Ол шейле-де болса сыр билдирмезлик әдип жабжынды:

— Сен нәме үчин бигәре гитмедиң? Нәме жогап бермән доңуп дурсуң?

Дөвлет башыны гөтермән, хекиме хич хили хормат гойман, гөйә гахарланышан дең-душуна жогап берйән ялы:

— Мен адам ибердим— дийди.

— Кими?..

— Әжеми-хә дәл. Гүnlүкчи тутуш ибердим

— Сен еңи ёлугың дилиң узаян ялы-ла

Дөвлетинң бүтин гөвреси бирден титреді.

— Хеким, мениң билен санашмага гелдиңми я-да башга юмшуң бармы?

Хеким режәниң гең дәлдигини аңандан соң говшады:

— Бизниң отуз адамымыз етенек. Сен хем гитмели боларсың. Шайыңы тутубер.

— Биз бәш танап ере бир адам ибердик.

Хеким:

— Сен мениң хасабыма гитмели. Әхли ийжәк-ичжәгин мениң бойнума. Машгалаңа-да гарашык әдерин. Гелеңсоң хакыңы-да аларсың— дийип, гүррүңи гутардым әдип, атының жылавыны күңрели ховлусына тарап өвүрди.

Ики доган билен Дөвлет агшам ене-де йыгнанышдылар. Үчүси биригип, хекиминң үстүне гитдилер. Хеким олар азгырылды:

— Әгер әртир Дөвлет бигәре гитмесе, өйүңизинң еринде ел өвүсдирерин.

— Соңра ол Дурды готура йүзленип:

— Сениң ики оглуң-да гитмели. Әгер олар әртир гүнор-тана ченли ёла дүшмеселер, менден аклык тамасыны өтмәң!— дийди.

Дурды готур титрәп



— Хеким ага, нәме үчин сениң ёлуң диңе бизиң үстүмизден дүшди? Биз хем шу ерде өнүп-өсен адам, гелмишек-хә дәл. Бу нәме этдигиң болды?—дийип ялбарды.

Хеким Бөрә гыгырды:

— Бу иблислери оварра эт! Мениң билен самахыллашып дурмасынлар-да, огулларының ёл шайыны тутсунлар—дийип, абшанаклап ак өйлериң бирине гирип гитди.

Дурды готур доганлары билен ызына өврүлип баршына:

— Бизе-хә огул ибердәймесең герек!—дийип, гахарлы сөзледи.

Онянча Бөри олары идирдедип, ховлудан чыкарып гойберди.

Гурбан узының өйүнде ене-де доганларың маслахаты башланды.

Дурды готур:

— Огланлары гачыралы. Гой, ашак тараплара гидип талабанчылык этсинлер—дийди.

Гурбан узын бирнече вагт пикир эдип отурандан соң шейле дийди:

— Шу пикири менем кем гөрүп дурамок. Дөвлет, нәхили гөрйәң?

— Мырат билен Ораз икисини ашак юртлара ибермек герек—дийип, Дөвлет ынамлы сөзледи.—Олар хениз өйленмедик йигит. Мен болсам бигәре гидейин. Мен кесел аялым билен яш чагамы ызыма тиркәп нирә гачып гидейин? Мениң аягым баглы. Мырат билен Оразы болса бигәре ибермек болмаз. Олар гүл ялы огланлар. Олар чыдап билмез. Гой, олар бир-ики йыл башга ерлерде гезсинлер, талабанчылык этсинлер. Мен гидейин. Болмаса бу сары доңуз асылышар ятар. Ол бирини гөзүниң астына алса, онуң тохум-тижини гутарман гоймаяр. Оңа хеммәң етик ахыры... Бир азрак талап эдилдиги болар-да, нәтжек, баша геленини чекмели. Йөне вели эшитдим-эшитмедим диймәң, ахырсоңы шу сары келләни өзүм тогалармыкам диййәрин...

Оларың үчүси-де Дурды готурың өйүне барып, гиже ярым боланда Мырат билен Оразы Көнеүргенч тарапына ёла салдылар. Мырат йигрими, Ораз хем он секиз яшлы йигитди.

Дөвлет хем эртеси гүн гүнорта боланда Дашака уграды.

Мәмметвели хеким Дөвлет обадан сайланандан соң Дурды готурың ызындан адам иберип гетиртди. Элини,

аягыны даңып, гараңкы зындана атды. Он гүнден соң оны бошадып:

— Готур, хениз икимизиң хасабымыз гутаранок...—дийип, ковуп гойберди.

Дыз бойы галың бузлары палта билен чапып, онуң ашагындан чыкян сувуң ичинде чарык-чокай билен дүруп ишлемек хер бир ишден-де агырды. Дөвлет үч гүнләп шейле ишледи. Үчүленжи гүниң агшамы онуң гызгыны гүйжәп, гөзлери ханасындан чыкайын дийип башлады. Эла-аякларының ысгыны гачды, дөрдүнжи гүн нахар вагтлары ол жан берди. Оны ёлдан соварак бир түммегиң гапдалында жайладылар... Шол йылкы бигәреде бир йүз алтмыш адам өлди.

Дөвлетниң инчекеселли аялы-да шол йылың бахары аран чыкды.

Ине, Гурбан узыны ики бүкен шу затлар болупды.

Гурбан узын хеким билен Бөрә сөгә-сөгә тамына гирди, ожагың башында аркасыны дивара берип чоммалып отурды. Онуң бүтин гөвреси титрейәрди.

— Хей, шейле-де харамзадачылык бормы?—дийип, сандырап сөзледи.—Хей, шейле-де масгарачылык бормы? Инди буларың дердинден өйүңде-де аркайын отурып болжак дәл. Биз-ә шу яшымызың ичинде хер хили гөзи гызылы гөрөндирис вели. Мәмметвели ялы харамзаданы гөрөн дәлдирис. Ики нерессе гөр нирелерде энтәп, өйлерине гелип билмән йөр. бирини болса доймаз-долмаз деряның агзына берди. Вах, шу вагт мөжегиң гөзи ялы ялдырап дуран гөз билен отуз яш! Эдил онуң тамыны башына йыкып, үстүнде ат ойнадардым. Зыяны ёк, баша геленини чекмели болар. Эмма шу харамзададан арымы алып билмесем, гөзүми ачып гидерин...

Гурбан узының эллериниң сүңклери хас ёгналан ялы месе-мәлим болуп гөрүнйәрди. Эллериниң гөк дамарлары таяк ялыды. Ол дамарлардакы ганлар толкун атып хыңзаярды. Юка, гөм-гөк дамарларың мұңкүлдиси муны ачачан гөркезин дурярды. Шонуң үчин-де инче, хор гөвре тама сөенип отуран-да болса титрейәрди.

Онуң аялы Дурсун, ат йүзли, хортаң, сүңкле аялды. Онуң ак сачы, кирли ак яглыгы, сечме деген ялы элеме-дешик алача көйнеги барды. Гөзлери гамлыды. Ол хениз-де хоркулдап аглап ятан агтыгының башындан сыпалап отурышына:



— Худайым, Мәмметвелиниң гаракаларының гапыланыны гөрсем йүрегимде арман галмазды—дийип, улудан демини алды.—Хей, бу сүтемиң, хорлугың соңы гелмезмикэ? Худай жан, бизиң хем бир дадымыза етишсеңдиң...—дийип зарынлаярды.

Дурсун ене улудан демини алып, бу хорлуклара чыдап билмән, зарын сеси билен мөңдүрип башлады. Агтыгы-да таңжа башыны онуң дызының үстүнден гөтерди-де, инче-жик хоржа әллери билен Дурсуның бойнундан гуҷаклап, чиркин сес этди.

Гожа гашыны чытды, мертлик этжек болуп дилини дишледи, эмма башармады, онуң жансыз, уллакан гөз оюкларындан акян катра-катра яшлар сакгалындан сырыгып ере дамарды.

«Гурбан узының жайы түпеңленипмиш» диен хабар тизлик билен бүтин оба яйрады, обаның ашак четине, Дурды готурың-да өйүне барып етди.

Дурды готур он дөрт яшлыжа, сачыны тасадып йөрен гызжагазы Аннагүл ылгап геленде, тамдырың ашак янын-дакы жояда гавуның арасындакы хашал отлары отап йөрди.

Аннагүл тамың аңырсындан чыкып өзүне тарап ылган-да, Дурды готур ишлөп дуран жоясының ики ян тарапына серетди. Ол Аннагүл терне сорамага гелйэндир дийип дүшүнди. Шонуң үчин-де ол гызжагазыны бегендиржек болуп, гоша дүвен пазылы агтарды. Дашы чалажа торлап угран бир тернәни ёлды-да, гызының өңүнден чыкды.

Какасы-да, әжеси-де, доган-гарындашлары-да Аннагүли өрән оңат гөрердилер. Онуң йүзи нуранады, гаража гөзлери мыдама ойнаклап, гүлүп дуярды. Шу машгалада Аннагүлүң агланыны я-да хер нәче кынчылыклар йүзе чыканда рухдан дүшенини гөрән адам ёкды. Дири гачгын болан ики оғлы хакында әжеси ах чекип аглан вагтларында Аннагүл:

— Мениң агаларым ики дашың арасында-да хор болмазлар, ине гөрсең, бир гүн атларыны сәпжедип гелерлер!—дийип, энәниң гамлы гөвнүни гөтерйәрди. Иймәге зат тапылман ятылян гиҗелер болса, гөзүни юмман, пикир әдип даңыны атырарды. Эртеси:

— Бей, уклапдырын-ов—дийип, төверегиндәкилере теселли берерди.

Какасының бир зада гахары гелсе я-да бир затдан кәйинсе, Аннагүл деррев онуң бойнундан гуҷаклап, онуң мама дишән готур, гара йүзүни өзүниң нәзижек аясы билен

сыналарды. Онуң шейле әтдиги бесди, какасының гахары шол бада ятарды. Какасының-да, әжесиниң-де, ики агасының-да, өзүнден ики яш улы гыз доганының-да оңа әл гөтерен вагты ёкды. Ол машгаланың арасында мәхирли сөйгүден пейдаланярды.

Ине, Аннагүл сожап, гөзлерине яш айлап какасының янына ылгап гелди. Какасы оңа терне узатды. Эмма ол торлап башлан тернәни пархына-да алман:

— Кака жан, кака жан, Гурбан дәдемиң өйүне түпең атыпдырлар... Кака жан...—дийип, Дурды готурың билин-ден гуҷаклап, мөңдүрип башлады.

Дурды готурың әлиндәки терне жояның ичине гачып ярылды. Онуң гөзлери гамашды, өсгүн гашлары бирикди, гөзлериниң агы улалды. Ол гызының бу ики агыз сөзүнден хемме дийжек болян затларына дүшүнди. Нәме үчин түпең атылыпдыр, ким атыпдыр, өзлерини ким янаяр?.. Бу затларың хеммеси онуң үчин шол бада аян болды.

Дурды готур гызының башыны сыпалап:

— Сен гавуны отабер, мен хабар тутуп гелейин—дийди-де, билине гысдыран орагыны алып, гызына берди.

Аннагүл:

— Боляр—дийип, орагы алып, жояның ичи билен бир-яки әдим әтледи. Соңра ызына өврүлди. Гөрсе какасы әдимини чалтландырып, өйүң гапдалына барды-да, сокы дашың янында ятан кепжәни алып, гаты-гаты йөрәп уграды. Аннагүлүң ини тикенекледи. Какасының пәлиниң гең дәлдигини деррев аңлады:

— Кака, кака жан, дур!—дийип гыгырды. Дурды готур аяк чекди. Аннагүл какасының янына барып, онуң йүзүне зарын серетди.

— Кака жан, кепжәли гитме, мен горкярын...

Чаганың сап йүрегинден чыкан бу сөз Дурды готурың гөзүниң өңүни гараңкыратды, инжигини говшатды. Ол Аннагүлүң башындан сыпалап: «Хернә худай, шу гызы маңа көп гөрмесин. Мунуң яшыны узак әтсин. Догрусы, Аннагүл мениң өзүмден-де пәхимли...» дийип ичини геплетди.

— Мен кепжәни ит-гушдан горанмак үчин алдым...

— Кака, ит-гушдан горанжак болсаң, элиңе таяк адып гидәй—дийип, Аннагүл какасының еңинден тутуп, кепжәни еңиллик билен чекип алды.

Аннагүл гүн батяича гавунда ишледи. Эмма ол гөзүни Гурбан узынлар тарапдан айырмады. Шол тарапдан итиң сеси әшидилсе-де, ол бирнәче вагтлап диңширгәп дуларды.



Гүн батансоң онуң өзүндөн улы гыз доганы Гөзел билен әжеси дегирменден гелди. Аннагүл олары иңкисе салмазлык үчин:

— Какам Гурбан дәдемлерден хабар тутуп гелмәге гитди—дйди.

Узаклы гүн дегирмен үвәп ядан Халлыгүл аграслык билен даш ишикдәки чыпданың үстүне өзүни гойберди. Халлыгүл әллериниң ярыкларыны гөйә биринжи гезек гөйән ялы сынлап отурышына:

— Гөзел жан, яданаң болсаң, Аннагүл билен гитди, сыгрыңыза от гетирмесеңиз-ә болмаз. Барың, әзизлерим, иргөзинден гетириң, мөнем гыздырма биширейин—дйди.

Өйден бәш-он әдим дашлашанларындан соң Аннагүл Гөзелиң еңинден тутуп, шейле дйди:

— Гөзел, Гөзел, доган жан, әгер әжеме айтмасаң саңа бир зат диейин? Болямы? Айтмарсың гереке?

Аннагүлден хас әкабыррак, ёгын сачыны дөрт өрүм әдип дөшүндөн гойберен Гөзел хер тараплайын аграсды. Ол гарып дурмуш, агаларындан айра дүшмеги зерарлы мыдама гамлыды. Эмма бу гамлылык онуң оваданлыгына шикес етирмейәрди. Ол кән гөплемезди, отурса-турса-да башыны гөтермезди.

Аннагүлүң ховсалалы сөзүне ол хер ничик-де болса башыны гөтермәли болды. Чиңерилип оңа серетди-де:

— Нәме? Нәме? Мырат дагыдан бир хабар гелдими? — дйип аладаланды.

— Ёк, ёк, — дйип, Аннагүл оны көшешдирмәге сынанышды.

— Ёк. Олар хакда дәл-ле. Шу гүн Мәмметвели хеким Гурбан дәдемиң өйүниң үстүне гонан гарганы түпеңләп-дир. Какам шоңа гитди...

Гөзел сакланды-да, уясыны багрына басды:

— Йөр, онда Гурбан дәдемлере гидели. Ене бир болмаз иш йүзе чыкан болаймасын?..

Аннагүл онуң әллерини сыпалап, йүзүне сиңе сөредип, шейле дйди:

— Горкма, горкма, Гөзел жан! Мен какамың гахарыны язып гойбердим. Какам ол хабары әшиденден әлине кепже алып уграберди. Мен онуң кепжесини алып галдым. Ол онсоң әлине итден горанар ялы таяк алып гитди. Ёгсам, хурай сакласын, адам гахарланса деррев бир задың үстүндөн барайяр...

Бу сөзлер Гөзелиң йүрегини толгундырды, ол Анна-

гүлден гаты миннетдар болды. уясының башыны багрына басып, яңагындан сыпалады:

— Хернә хурай, соңы хайырлысы болсун...

Аннагүл жедир-жедир әдип жаныгып гөплейәрди:

— Гөзел жан, жан доган, бу гүнлер хем гечер. Ине, Мырат жан билен Ораз жан гелер, бизем иле меңзеш боларыс.

Онуң сеси бирден титрәп гитди. Бокурдагы долды. Гөзүне яш айланды. Эмма ол Гөзелиң гөвнүни гамландырмажак болуп, агалары ядына дүшенде бирден пейда болан әжизлигини басмага чалышды-да, сөзүни довам әтди:

— Мырат жан билен Ораз жан гижәлерине дүйшүме гирйәр. Хернә хурай, шоларың бери жаны саг болсун. Биңиң-де, Гурбан дәдемлериң-де бар - умыдымыз шолар Гөзел жан, олар хачан гелеркәлер? Айтсана, Гөзел жан!

— Дердими гозгамасана, жигим жан — дйип, Гөзел улудан демини алды. — Дердими гозгама. Меңиңем гөзлерим оларың ёлуида. Нәче вагтдыр хабар-хатыр ёк. Шол бахар айлары бир өтевичиниң: «Олар гургун. Бири Көнеүргенче, бири Дашховузда» дйип гидиши. Гөвнүме болмаса олар шу гүн-ерте бир ерден чыкайжак ялы болуп дур.

— Хернә агзыңдан хурай әшитсин — дйип, Аннагүл йөрәп башына Гөзели гуҷаклады. — Агзыңдан хурай әшитсин. Олар ядыма дүшенде әдил йүрежигим диллиберйәр... Гаты гөресим гелйәр.

Мырат билен Оразың гачгыңлыгы ики машгаланың-да йүзүни ере салыңды, багырларыны йити тыг ялы дилйәрди. Эмма хемме кишиден бетер Аннагүл бу айралыгы агырлык билен башындан гечирйәрди. Ол гижәниң бир вагтлары оянып, гөзлеринден боюр-боюр яш дөкерди, өйлеринде еке галан вагтларында хорлугыны ичине сыгыдырып билмән, улы или билен меңдүрип агларды. Ылайта-да нахарың башына гечип отуранда чаганың, бокурдагы доларды, гөзүне яш айланарды. Агалары янында болмаса-да оларың суратлары мыдама онуң гөзүниң өңүндеди. Ол хер демде: «Хурай жан, агаларымың тизрәк гайдбп гелмегине көмек әдевери» дйип ичини гөпледерди. Шу сөзлер билен ука гидерди, шу сөзлер билен укудан оянарды, шу сөзлер билен сачагың башына гечерди, шу сөзлер билен сачагың башындан турарды.



Гызлар сыгырларына от алып геленлеринде, Дурды готур билен Гурбан узун гелип, яңы өңлерине чай алып-дылар.

### III

Мәмметвели хеким билен Мухамметкерим ясавулбашы эртеси гүнортан вагтлары ояндылар. Оларың келлелери думаапп, гөзлери ириңлөп, йүректери эндирап дурды. Мунуң үстесине-де хеким гөзүни ачан бадына, гыз салгыды ядына дүшди, онуң ягдайы өңкүден-де эрбетлешди.

Эртирлик нахары ийлип гутарыландан соң, мөхердар ясавулбашыны шу сөзлер билен ёла салды:

— Алыхезретлериниң хер бир буйругы онуң садык гуллары үчин мукаддесдир. Мәмметвели мөхердарың бу буйругы эртириң өзүнде бержай этжекдигини сиз алыхезретлерине аркайын айдарсыңыз. Гич галса эрте агшам, гижәниң яры болманка гызларың икиси-де Нуруллабай-да хәзир боларлар. Алыхезретлерине узак өмүр, ягты гүнлер арзув эдйәрис, бизден, бизиң гол астымызда яшан гарамаяклардан оңа көп догайы салам болсун...

Ясавулбашы: «Маңа бу сөзлери дийдиңем бир, дийме-диңем бир. Сен гызлары элт. Мен инди өз везипәми бержай этдим» дийип ичини геплетди. Ол тозан пердесиниң аңырсында гөзден йитип гидйәнчә Мәмметвели мөхердар онуң ызындан середип дурды. «Сен-ә ишиңи тамам этдиң. От билен ялынлы хөкүми гетирип табшырдың-да, гарныңы дойруп, ызыңа доландың. Инди ол буйругы ерине етирмек бизиң бойнумызда... Нәмеден башласамка? Ене-де обаның ичи эли пилли, кепжелли, гара түпеңли адамлардан долармыка? Ене-де гозгалаң турармыка? Эгер шейле зат йүзе чыкайса, оны нәхили басып боларка? Буйруклар бири-биринден агыр, гүнлер бири-биринден гараңкы... Нәме-де болса буйругы бержай этмели. Ёгсам Нуруллабайың депесинден келеменләп гайтмак аңсат дүшмез...»

Хеким шу пикирлере гүмра болуп, янындакыларың хич бирине әхмиег бермән, ене-де ызына доланды, өйүне гирип еке өзи бу айылганч салгыды нәхили әдип төлемегниң ёлуны ойланмага отурды.

Догрудан-да: «Гызыңы гетир, оны Сейит-Исфендияр-Бахадур ханың кейпи-сапасы үчин Нуруллабай галасы-

на ибержек!» дийип, киме йүз тутжак? Ылайта-да шейле галагоплы дөвүрде бейле дийсең, сениң юрдунда ел өсдүрмеклери мүмкин.

Хеким ахыр соңы: «Бу иште хилегәрлик ве гүйч герек» диен карара гелди.

Хеким богук сеси билен:

— Гарлы! — дийип гыгырды.

Жогап болмады. Ол ене-де гыгырды. Ене-де жогап болмады.

Ахыр соңы:

— Бу адамлар гырылдымыка? Гарлы!.. — дийип, чиркин сесини гаталтды.

Гарлы дүңкүлдөп гелди-де, элини өңүне тутуп:

— Лепбей, ага! — дийди.

— Мерез, ага! Зәхер, ага! Габра гитдиңми? Хәй, пешенәң гурсун! Бар, Арзыгүли чагыр!

Хекимиң башлаш аялы Арзыгүл «әдейинми, әтмәйинми» дийип аркайынлык билен ичери гирди. Бу отуз яшларына яңы аяк басан ак йүзли, гүр гара гашлы, ёгын сачлы, бай гейнүвли, ортадан ёкаррак бойлы аялды. Онуң гөзлери төверекде гөрийән затларындан, адамларындан доймаан ялы, мылама бир зада гарашан ялы ойнаклап дурярды. Ол хәзир хер тараплайын өзүне үнс берилмегини, өзи хакында алада әдилмегини талап әдйән яшың үстүндеди. Хемме зат оңа аз гөрүнйәрди, хич бир зат оны канагатландырмаярлы. Хекимиң Арзыгүлден башга-да ики аялы барды. Олар Арзыгүлүң гырнакларыды. Эмма шейле-де болса олар хем онуң әриниңкиди. Хеммесинден бетери олар Арзыгүлден яшдылар. Шунуң өзи Арзыгүлүң дурмушына зәхер гатыпды. Ол хеким гижәниң бир вагтлары хайсы өе гидеркә дийип гижелерини укламан гечирйәрди. Соңкы үч-дөрт гижәни-де шейле гечирди, хәзир онуң кейпи көк дәлди, йүзүнден гар ягярды.

Арзыгүл хекимиң әхли ишлерини билйәрди, шонуң үчин хеким ондан маслахатсыз иш әтмейәрди. Онуң өзи-де әдил хеким ялы бир улы мөхердарың гызыды. Бу затлар оңа көп ерде хеким билен диклешмәге-де мүмкинчилик берйәрди.

Ол әриниң голайына гелип, башыны гөтермән, йүзүни саллап отурды.

Хеким гөйә агыр дердине дерман тапынан ялы дикелди. Аялының йүзүне середенден ягдая дүшүнди. Шейле-де болса янбермезлик әтди:



— Нәме йүзүңи салаярсың? Я-да бир совук хабар эшитдиңми?

Арзыгүл чеп элинің ялдыравук йүзүклерини сынлап, совук гүрледі:

— Бизің-ә йылыдан-совукдан эшиден-гөрен задымыз ёк... Хабар берер ялы адам хем гөрмейәрис...

— Хм... Хм... Ене-де шол көне хеңдаммы? Ол затларың иши аңсат. Шу гүн дүшеги галың салыбер. Өзүм нәче гүррүң герек болса айдып берерин.

Асманың йүзүнден булут сырылап ялы болды. Инди Арзыгүл жанланып уграды.

Хеким довам әтди:

— Йөне вели, бизің башымыза агыр салгыт дүшди. Хан ики гыз талап әдйәр. Шу гиже көшге етирилмелимиш. Кимде нәхили гыз барка? Сен ягшы билйәнсиң...

Көшк сөзи мыдама Арзыгүлүң гөвнүни гөтерйәрди. Көшк — бу аялың арзувыды. Бу сөзлерің онуң дүшүн-жесинде иң белент, пикир етирип болмаян манысы барды. Ол көшги еке гезек хем гөрмәнди. Әмма ол хакда әртеки ялы гызыклы гүррүңлери кән эшидипди. Әринден эшидипди, әринің атлыларындан эшидипди, әри өйде ёкка гелип гидйән ясавулардан, ясавулбашылардан эшидипди. Онуң сүңци Мәмметвелинің өйүнде-де болса, гөвни көшкде гезйәрди.

Гижелерине әри янына гелип ятанда, гүндизлерине өзи билен чай иченде Арзыгүл өзүнің Хываны гөреси гелйәндигини, хич болмаса узакдан дуруп көшге сын әтмек ислейәндигини, дашдан-да болса газалы хөкүмдарың сыратыны гөрүп галмагы арзув әдйәндигини әрине айдарды. Ол бу затлар хакында шейле гүррүң әтсе-де онуң ислеги башга затды: онуң хәзир он бәш яшлы гыз боласы гелйәрди. Нуруллабайдакы харемханада яшасы гелйәрди. Ол ерлердәки гызлар билен ялаңачланып ханың өңүнден гечеси гелйәрди. Өзүнің юмуртга ялыжак акжа бедеини хана гөркезип, оны өзүне мейил әтдиреси гелйәрди... Ол хандан бошан вагтлары мурты товлы йигитлерің мейлисханаларында жакгылдап гүлмек ислейәрди. Әмма Нуруллабайда Исфендиярдан башга әркек гөбеклинің ёкдугындан ол хабарсызды...

Ол белент арзувыны гөвнүнде бесләп, илки билен әринің йүзүне серетди, соңра эййәм Нуруллабай көшгүне учуп барян арзувларыны сынлап галмакчы болян ялы түйнүкдан ёкарлыгына, чүйше ялы ялдырап дуран асман

әлемине гарады. Хеким муны гөрүп, ичини геплетди, әмма дишини гысды.

— Хана нәхили гыз герекмиш?

Хеким дузлады:

— Әлбетде, отуз яшлы дәл... Он дөрт билен он бәшиң арасында болмалы...

Арзыгүл өз пикирине гүмра болуп отурышына ичини гүлдүрип:

— Бе, кимде бейле гызың барлыгыны-ха билмедим — дийди.

Хеким гыссады:

— Билип-билмән, бейдип отурмага вагт ёк. Тизрәк утруна чыкмак герек...

— Билемде-де мен-ә илиң үстүне барып, сениң гызың көшге ибержек дийип билмерин. Ким гитсе шол гитсин. Гоявери-эй...

Хеким ажы гүлди:

— Хәх... Хәх... Сениң сөзүң билен битәйжек иш болса ол аңсат-ла... Бу иш саңа, маңа башартжак иш дәл. Бу иши әтмәге гүйч герек. Сен йөне самахыллап отурма-да, тизрәк айт, кимің гызыны алсак боларка?..

Бир салым ашак бакып, обаның адамларыны, оларың машгалаларыны бир хатар гөз өңүнден гечиренден соң, Арзыгүл шейле дийди:

— Шорлугың гайрасындакы гулларда он дөрт яшларында бир гыз бар. Олар сениң үстүңе чозуп гелебилжек адамлар дәл. Бирине-хә шолам болар. Оларың тиреси-де ёк, новуми-да. Шонуң үчин олар астыкмач гүйч хем сарп әдип отурмак герек болмаз.

Хеким аладаланды:

— Айт, хан хезретлери гулуң гызыны кабул әдермикә?

Арзыгүл гернип, гөзүни ойнаклатды.

— Сениң ханыңа хем хөз, хем хөзуң мұррүги герек экен. Он дөрт яшыңа гызың гулы-гырнагы болмаз. Он соңам... хеммеси бир ахыры...

Хеким башыны атып макуллады:

— Догры, догры. Бу бири. Ханы, бейлекисини ниреден аларыс?

Бу вагт Нурлубай даш ишиге гелип, гапыны ачып, хекиме салам берди.

— Онуң сеси гулагына деген бадына Арзыгүлүң бүтин гөвреси титрәп гитди. Ол йылан ялы товланжыра-



ды-да, эхли газабыны уллакан гөзлерине йыгнап, ишиге серетди. Нурлубайы ювудайжак ялы болды. Юмрукларыны дүвүп гобсунды-да:

— Иит, гүм бол, гөзүмө гөрүнмө! — дийди.

Оглан йүзүнө урлан ялы болуп, башыны ашак салып, ызына өврүлди.

Арзыгүлүң бу болшы хекиме ярамады. Ол гөзүни алардып:

— Онуң билен пайлашып билмейэниң нәме? — дийди. Аял өңки титрәп отурышына:

— Шу йигренжени гөрсөм гахарым гелиберйәр — дийип жогап берди.

Эп-эсли дымышмадан соң хеким илки гепледди:

— Ханы яса гелен ялы болуп отурмалы-да, тизрәк болалы. Икинжисини ниреден алмалыдыгыны айт.

Шундан соң ене-де узак отурып пикир этдилер. Арзыгүл бир хаюкдан соң:

— Дурды готурың ики гызы бар, бири он дөрт, бири-де он алты яшында. Шолардан бирини алаймасаңыз, мен-э башга кимде хана ярар ялы гыз бардыгыны билемок — дийди.

— Буларың гыкылыгы көп болармыка диййәрин — дийип, хеким жаныны барлады.

— Серчеден горкан дары экмез дийипдирлер. Гыкылыкдан горксаң буларың хич бири-де болмаз. Гуллар-да гызыны аңсат сениң сыртыңа мүндүрип гойбермез. Ондан аркайын бол...

Шу маслахатдан бир сагат геченден соңра Мәмметвели мөхердар төверек-даша чапар уградып, өз гарамагындакы, герек вагты өзүнө аты-ярагы билен гуллуқ әдйән адамлары топламак билен болды. Бу адамлар мөхердарың «гошуны» хасап әдилйәрди. Олар герек вагты, ызларындан чапар баран бадына мөхердарың гуллугында хәзир болмалыдылар. Бейлеки вагтларда болса өз хоҗалыкларында ишләп гезйәрдилер. Оларың хер бириниң бир нәче йүз танап ери, хызматкәрлери барды. Булардан хем башга гарамакдан пара-пешгеш алып, оларың көпүси түтжәр бай болупдылар.

Ине, шу атлылар ир икинди вагтлары мөхердарың галасына йыгнанып уградылар. Күңрели ховлының ичи-дашы, багларың аралары чыплаң эерленен ёмут атларындан долды. Олар кишңешип, аяклары билен ер пешәп, ала тозан турузярдылар. Дашда бирлән-икилән хызмат-

кәрлерден башга адам гөрүнмейәрди. Улы телпекли, ялдыравук ярагы адамлары күңрели ховлы демине дартып дурды.

Бу гөрнүш төверек-дашлара-да тәсир этди. Обаның эхли тамларының төверегинден аяк йыгнанды, итлер-де горкуларындан чем гелен ере сүмүлдилер. Вагтал-вагтал атларың кишңейән сеслериниң арасы билен хич затдан хабарсыз, мал бакып йөрән огланларың айдым я-да түйдүк сеслери эшидилип гидйәрди.

Гүн батмазының өң янында Мәмметвели мөхердар атлылары мыхманхана йыгнады. Ол хәзир молла сыпатыны бүтинлей үйтгедипди. Онуң билине гушан ики хатар, хер эгниниң үстүнден айлап даңан ики хатар оклары даяв гөвресиңи хас хайбатлы әдип гөркезйәрди. Йүзи-де өңки түйсүни үйтгедип, аладалы, ховатырлы гөрүнйәрди.

Ол буйругы мәлим әденден соң шейле дийди:

— Алыхезретлериниң әмрини шу гүн, гижәниң ярына ченли бержай әтмели. Оны ерине етирмедик адамың башы өлүмән, малы талаңлыдыр. Бәри он атла баш болуп, Дурды готурың үстүнә гитмели — ол бир бада сакланды-да, атлылары бир хатар гөздән гечирип чыкды. Онуң назарыны муртлары сых-сых, гөзлери ала, додагы йирик, гара йүзли, отуз бәш яшларындакы келтеҗик адам өзүнә чекди.

Хеким ондан гөзүни айырман довам этди:

— Гарабатыр, сен болсаң бәш атлы билен гулларыңка гитмели. Олар үчин бәш атлы хем бесдир... Агшамың үмүш-тамышлыгында, хич зада гараман, гызлары сыртыңызга басың-да догры Хыва сүрүң. Әлбетде, хужум болса агзыңызы ачып дуруң дийҗек дәл. Ягдая гөрә боларсыңыз. Оңарып билсеңиз бу иши гыкылыксыз битирҗек болуң. Говганы улаалтмазлык үчин мени Хывада дийиң. Сизи саклап, арз әтҗек дийип, бу ере гелип вагт гечирмесинлер. Мен хич хили арз кабул әтҗек дәл. Галан атлылар, хәзир атларыңызга от дөкүң. Хер бир ваканың гаршысына тайяр болуп дуруң. Даш-ичде адам гөрүнмесин. Гызларың хоссарларына хич хили зат диймәң, диңе: «Хан гызлар үчин медресе ачыпдыр, олары окатҗакмыш» дийиң. Диңе чалтлык герек. Дүшнүклими?

Бәри-де, Гарабатыр-да бир агыздан:

— Хава, хава, мөхердар! — дийишдилер.

Бәри он атлыны алып илерлигине, Гарабатыр хем бәш атла баш болуп, гайралыгына ат гордурып гитдилер.



Голайдан эшидилейн ат аягының дүкүрдиси, гөлесиниң агзына тирт тутуп отуран Аннагүлүң инини тикенеклетди. Ол сандырап гитди, элиндәки тиртли окарасыны гачырды, окара әхмиет бермән, чоммалып отурышына ики элини дызына дирәп диң салды. «Худай жан, бу белалары душумыздан гечиревери...» Онянча ат аякларының сеслери кесилең ялы болды. Дашардан:

— Хабарлаш! — диен якымсыз сес эшидилди.

Аннагүл: «Әй, какам гелип хабарлашар-да. Мен-ә чык-жак дәл» дийип йүрегине дүвди. Яңкы сесиң ене-де гай-таланмагы оны отуран еринден турмага, гапа чыкмага межбур этди.

Он атлының өзүне бирден серетмегинден онуң суссы басылды, нәзик йүрек гүрсүлдәп башлады, гөзжагазларының өңи гараңқырады. Ол башыны ашак салып кесгитли:

— Биңде хич ким ёк — дийди.

Бәри гөдек бәлчиреди:

— Бизе сен болсаң башга адам герек дәл. Ханы бир жам сув бер. Йөне тизрәк бол, биз гыссанярыс. Өтүп бар-ярыс.

Хенизе ченли хич кими алдап гөрмедик, хич кимден алданмадык ачык гөвүнли гыз:

— Боляр — дийип, ызына доланды.

Онянча Бәри:

— Бәри дур! — дийди.

— Ине, дурдум — дийип, Аннагүл утанып, бармагыны дишләп ашак бакды.

— Какаң ниреде?

— Холха, гайракы атызда. От оруп йөр.

— Әжең ниреде?

— Әжем пата гитди.

— Ханы онда тиз бол!

Аннагүл ичери гиренден соң, Бәри ызындакылар:

— «Худай берсе гулуна, гетирип голяр ёлуна» диенле-ри чын-ов — дийип, бегенжини мәлим этди.

Онянча Аннагүл жамы долдурып, сув алып чыкды-да, Бәриниң атының голайжагына барып, йүзүни бир тара-па совуп, жамы узатды.

Бәри шол бада сувлы жамы какып гойберди, гызың гошарындан шапба япышды. Оны кесердип өңүне басды,

Әдил шу вагтлар тамың гапдалындан Дурды готур гелип чыкды. Аннагүл чиркин сес билең гыгырды. Дурды го-тур аңк-таңк болуп, гөз ачып-юмасы салым сакланды-да, Бәри атының башыны ызына өврән бадына, өйүң гапда-лындакы пили какып алып, атың арткы аягының ёгын дамарына бат билең салды. Пил атың арткы саг аягы-ның сиңрини чапды. Ат бир бада сычрап бөкди-де, гап-далына йыкылды. Бәриниң аягы атың ашагында галды. Онянча башга бир атлы гелип, Аннагүле элини узатды.

Газабы хетдиндең ашып, нәме әдйәнини-де билмейән Дурды готурың элине илеп зат хем палта болды, ол Ан-нагүле узан элиң гошарындан палтаны салды. Эл шал-кылдап ашак салланды. Дурды готур палтаны ене-де го-терип, Бәриниң бейнисини назарлап ашак индеренде, тү-пең сеси чыкды. Ок палтаның демрине дегип чавуп гитди, палтаны бир тарапа зыңып гойберди. Окуң зарбына Дурды готур хем энтирекледі. Ене өзүне гелди. Палта-ны гарбап алып, тәзедән Бәриниң келлесини назарлап бат билең ашак гойберди. Эмма палта келлә етмеді. Ол Бәри-ниң чеп әгниндең дегип, онуң агзыны ере гапдырды.

Тәзедән түпең сеси чыкды. Ок Дурды готурың саг аягының будундан гечип гитди, бичәре ере йыкылды.

Үчүнжи атлы улы или билең аглап гыгырян Аннагү-ли какып алды-да, Бәрә ве бейлеки яраланып атдан агда-рылана әхмиет бермән, атыны гамчылап, улы ёла дүшди. Бейлеки еди атлы хем тозан турзуп, онуң ызы билең ат гойды.

Дурды готурың өйүниң өңүнде атлыларың пейда бол-магы, Аннагүлүң чиркин сес билең аглап гыгырмагы, ики гезек атылаң түпең сеси обаны аяга галдырды. Йтлер-үйрүшип, увлашып башладылар, өйлериниң голайлары-да ишләп йөрән адамлар илки хаялрак, соңра чалт-чалт йөрәп, бири-бирине гошулышып, топарланышып уграды-лар. Бөлек-бөлек топарлар бөвүр берип, \* диңширгешип-дурдулар, соңра әллерине илең зады алып, өз обадашла-рына көмеге етишмәге гыссандылар.

Иң илки Халлыгүл билең Гөзел гелди. Оларың ики-си-де «Жан иллер етишевериң!» дийшип аглап, Дурды го-туруң үстүне өзлерини окладылар.

Дурды готурың ярасының авусы, ганың кән акмагы-онуң хушуну гачырыпды. Эмма ол шейле-де болса:

— Етишиң Аннагүл жан гитди! — дийип, ваззык-вуззук әдип, зордан дилини дүшүндирди.



Инди хемме зат айдың болды.

Халлыгүлүң орамагы башындан гачды, сачлары ху-  
жерди. Ол Аннагүлүң ызындан ковуп етип билмежегине  
гөзүни етиренден соң, илки бада ики эли билен келлесине  
япышды. Соңра дөшүнө юмруклап, сес эдип гыгырды.

— Вах, илим-гүнүм етишевериң! Ер уруп, ерде галдым.  
Биз начарларың халына етишевериң! Вай-эй, дад-эй!

Онуң гөзлери ханасындан чыкайжак болярды. Шу  
аралыкта онуң сары гиден алача көйнегиниң еңлери йыр-  
тылды. Сүңклек эллери айылганч узын гөрүнди. Гөйө,  
Гөзели-де бири гелип алып гидэйжек ялы, Халлыгүл гу-  
жагыны ачып, эллерини ёкары гөтерип, бир тарапта түй-  
сүни үйтгедип, нәме этжегини билмән аглап дуран гызы-  
ның үстүнө ылгады.

— Вай, балам, еке галдык!.. Ер уруп, ерде галдык,  
балам-э-эй-й!...

Айылганч ваканың арасында Халлыгүлүң сеси чир-  
кин, йүрек дилижи болуп эшидилди. Ол Гөзели багрына  
басып аглаярды. Гөзелиң бедени оқ деген маралыңкы ялы  
титрейәрди. Онуң хушы башындан учупды.

Буларың икиси-де өзлерини йитирип, агламакдан  
башга зада гүйчлери етмеди. Эмма Аннагүлүң оба-  
дан арасы барха ачыларды, Дурды готурың барха ысгыны  
гачярды.

Эллери пилли, палталы, гара түпеңли адамлар ылга-  
шып гелдилер. Олар гелен батларына бу ерде болан айыл-  
ганч ваканың дүйплүдигине дүшүндилер. Эмма бир ба-  
да нәме-нәмедигини аныклап билмедилер. Дурды готур  
от болуп январды. Халлыгүл билен Гөзел сач яйып агла-  
ярдылар.

Бир ак телпек яшулы ниредендир бу ерде пейда бо-  
лан эли хасалы гарры аяла йүзленди:

— Бар, олары өе алып гир, нәме боланыны аныкла...

Хасалы кемпир Халлыгүл билен Гөзели ичери алып  
гитди. Ол чалт чыкды-да, яңкы яшула:

— Аннагүли экидипдирлер! — дийип, гөзүни сүпү-  
рип, ене-де өе гирди.

Адамларың хеммеси бирден ичлерини чекдилер.

Мәрекәниң газап билен топар тутуп гелмеги Бөри-  
ниң зәхресини ярды. Ол жөгүлиге салып, өзүндөн гиден  
киши болуп башлады.

Ак телпекли яшула Чары диердилер. Ол шу обада  
гепине-сөзүнө гулак салынан адамды. Ол нәме этжекле-

рини, нәмеден башлажакларыны билмән, ере бакып дуран  
адамлары бир хатар гөзден гечирди-де:

— Инди бизиң гызымыза эл уруп башладылармы?! —  
дийип, гөйө бу иши эденлер шу дуран адамлар ялы, ола-  
рың үстүнө гыгырды. — Аннагүл, Дурды готурың гызы-  
да болса, ол әхли обаның гөз гуванжы, адамларың йүре-  
гиниң бегенжиди. Хава! Инди машгала эл дегрип башла-  
дылар! Бу гүн Аннагүли әкиден болсалар, әртир ене  
бириңизиң уяңызы, тәзе өйленен йигитлериң гелинлерини  
гужагындан согруп әкидерлер. Бейдип онуп болмаз. Кырк  
йыл мая гезенден бүтин бир йыл нер гезгин дийипдир-  
лер...

Ол газап билен Бөриниң бокурдагындан тутды-да,  
онуң йүзүни ёкары гөтерди, узын ак сакгалыны тит-  
редип:

— Аннагүли нирә ибердиң, күнтүден болан?! — ди-  
йип гыгырды.

Бөри жөгүлик этжек болуп ыңранды, келлесини бир  
тарапа гышардан киши болды.

Чары ага гайрарак чекилип, бат билен онуң әңегине  
дешип гойберди:

— Деррев жогап бер!

— Бөри догрусындан гелмели болды:

— Гызы көшге гетирмели дийдилер. Гыз Хыва гит-  
ди...

Бу айылганч сөзлери эшиден батларына адамларың  
газаплары гайнады. Олар Бөриниң дашына өврүлдилер.

Чары ага сорагыны довам этди:

— Мәмметвели хеким икиңиз өз гызыңызы я-да ба-  
жыңызы ибердиңизми?

Бөри гарысына галып, ярагына япышды. Ол бәшата-  
рыны Чары ага ченлежек боланда, Чары аганың оглы  
Аман онуң быкынына депди, элиндәки ярагыны гаңрып  
алды.

Чары ага адамлара йүзленди:

— Аннагүли саг-аман гайтарып гетирмесек, биз бу  
обада яшап билмерис. Эгер биз муны ичимизе сыгдырып  
геплемән галсак, онда бизиң: «Ене нәме жебир-сүтемиңиз  
болса әдибериң. Биз чекмәге разы» дийдигимиз болар.  
Аман, бу харамзаданың хатарларыны чыкарып ал, өзү-  
ни-де саманхана салып, агзына гулп ур. Аннагүл гелмесе,  
бу-да инди ягты жаханда гезмез.

Онянча ызда дуранлардан бири:



— Чары ага, бу ерде-де бири гана булашып ятыр — дийип хабар берди.

Адамлар шол тарапа эңдилер. Чары ага ёл бердилер. Яшулы онуң ок-ярагыны өзи алды, оглуна:

— Бар, Аман, муны-да ол харамзаданың янына элт! Соңра Мәмметвели хекимиң галасының өңүнде душуса — дийди.

Чары ага голайында дуран ики йигиде йүзленип:

— Яныңызга өзүңиз ялы бәш-он адам алып, гызы әкиденлериң ызындан ковуң! Атларыңызга япалдаң мүнүп, түпеңлериңизге ок сүрдүриң! — дийип буйрук берди. — Гызы алып гайдың! Атлыларың хеммесини-де гырмалы болса гырың. Хич затдан гайтмаң! — дийип, өңки сөзүниң үстүне гошды. Ики йигит:

— Йөрүң, йөрүң! — дийип, дең-душларының өңлерине дүшүп ылагдадылар.

Бир салымдан атлылар илерки ёлдан тозан турзуп, гүндогарлыгына тарап эңдилер.

Дурды готурың өйүниң төверегиндәки мәреке барха көпелйәрди.

Гөзгыны болуп ятан аты түпеңләп өлдүрдилер. Бәш-алты адам Бөрини, онуң ёлдашыны сүйрәп әкитди. Дурды готуры өйүне гетирип ятырдылар, ярасыны даңдылар.

Чары ага адамларга йүзленди:

— Инди, сбадашлар, Мәмметвели хекимиң үстүне. Я алаалың, я шехит болалың:

Адамлар:

— Чары ага, өңүмизи башла! — дийдилер.

Яшулы әңрешип отуран аял-гызларга гарап:

— Халлыгүл, мерт боларлар, Дурдының халындан хабар алың, сак-аман отурың, биз келләмиз әгнимизде дурса, Аннагүли гойбермерис — дийди. Бат билең өйден чыкды, элли-алтмыш голай адамың өңүне дүшүп, йүзүни гараңка тутуп, хекимиң галасына тарап уграды. Гала барып етйәнчәлер, оларың саны ики йүз адама етди. Адамлар гахар-газапларыны ичлерине сыгдырып билмән дымшып, аянак бакып барялдылар.

Гиң шорлугың гайра тарапында, обаның бир четинде, бәш-алты хоңалыкдан ыбарат кичижиң бир сеңцер отурялды. Бу топар өйлерде яшайилара «гуллар» дийил-

йәрди. Бу адамларың дурмушында-да, диллеринде-де, гүн-гүзеранчылыкларында-да обаның бейлеки адамларындан тапавутланып ерлери ёкды. Эмма оба адамлары олар билең гыз алшып-беришмейәрдилер, олары адам хасабында гөрмейәрдилер, олар билең аз гатнашярыдылар.

Олар догрудан-да гулларды. Аламанчылык йыллариында, гоңшы дөвлетлере чозан адамлар оларың ата-бабаларыны ол ерден алып гайдып, Хыва базарына гетирип сатыпдылар. Олар гиңелерини гүндиз әдип ишләп, ахыр соңы азатлык газанып, өй-өвзар әдинипдилер. Ондан бәри гөр нәче аркалар айланыпды. Хәзирки гуллар оларың човлук-ювлукларыды. Той-томашаларда оларың орны күлүң үсти болярды. Хер хили салгытларда, бигәре адам ибермели боланда бу топар хоңалыга айратын жебир әдилерди.

«Олары тоя чагырсаңыз-да болар, чагырмасаңыз-да. Олар билең гыз алшып-беришмек дине сыгышмаз. Йөне вели, олары пата чагырмак болар, оларың патасына хем бармак болар... Олар билең болмалы гатнашык шундан аңры гечмели дәлдир» дийип, моллалар, ишанлар гиже-гүндиз халкың гулагына гуйярды.

Бу ягдай «гулларың» дурмушында айылганч хесретлер дөредипди. Кәбир машгалалар өлмез-өди тапан овкатларыны-да гөзяша гошуп иймели болярды. Әре чыкып билмән дөрт өрүм сачлы гызларың отуз-кырк яшлыларында барды, өйленмәге аял тапман, сакгаллары агаран йигитлер хем барды. Улы агасы өлсе, онуң аялыны кичисине дакардылар, агасының оглы инисиниң гызыны аларды. Бу айылганч трагедия, ызы үзүлмән бири-бириниң ызындан гелип дуран салгытлар, кемсидилмелер йыл гечдиги сайын гулларың этлеринден өтүп сүңклерине орнашялды. Хан дүзгүнине болан газап улудан-кичә хеммәниң йүрегинде гайнаярды.

Гарабатыр бәш атлының өңүне дүшүп геленде, «гулларың» хеммеси өз өйлеринде агшам шамыны әдинип отырдылар. Атлылар шакырдашып гелип, тертипсиз дикилең гара өйлерин арасында жылав чекдилер. Өйлерин биринден ала гөзли, ёгын бурунлы, гүне янан йүзүни сакгал-мурт басан бир йигит чыкды.

Гарабатыр әсгермезлик билең ол йигитден:

— Мәммедалының өйи хайсы болар? — дийип сорады.

— Мәммедалының өйи шу болар — дийип, йигит со-



вуклык билен жогап берди. Ол эйям бу атлыларың кей-  
пине гелмедиклерини аңды.

— Оны бәри чагыр!

— Ол өйде ёк.

Гарабатыр йигидиң эсердең геплейшинден этияч этди-  
ми я-да нәме этмелидигини билмедими, гараз атыны ызы-  
на тесдирип, атлыларың ортасына барып дурды. Оларың  
йүзлерине середип, хемаят гөзлейәне меңзеди.

Саг элини өе дирәп дуран йигит, өңки эхеңи билен:

— Мәммедалылык нәме хабарыңыз болса айдыбериң  
— дийип йүзленди.

— Сен онуң нәмеси? — дийип, Гарабатыр ыкжам-  
ланды.

— Мен онуң оглы..

Гарабатыр янындакылары:

— Әйүң дашына айланың! Бу алагөзүң болса элини  
аркасына даңың! — дийип буйрук берди.

Атлылар шакырдашып әйүң дашыны габадылар. Ики  
атлы бәкүп ере дүшди, Мәммедалының оглуна япышды.  
Йигит ыза чекилди. Әглип сокудашы алжак боланда, онуң  
херекетини аңан Гарабатыр бәшатарың гундагы билен  
онуң келлесине урды. Йигит өзүнден гидип йыкылды. Оны  
сүйрәп, агажа даңдылар.

Бүтин өйлерден гыкылык-говга чыкып уграды. Адам-  
лар бир демде үйшүп, атлыларың дашыны габадылар.

Гарабатыр муңа әхмиет бермән, күрсәп өе гирди, он  
дөрт билен он бәшиң аралыгында болан бир гызы идирде-  
дип мейдана чыкарды.

Әли даңлан йигит муны гөрүп:

— Адамлар, бу нәме болдугы? — дийип, газап билен  
гөзлерини ялдыратды.

Бу сес гозгалаңа чагырян ышарат ялы болуп, гүңлеч  
яңланды. Харасадың өң янындакы аграс дымышма пейда  
болды. Ол гөз ачып-юмасы салым довам этди. Соңра  
бирден айгытлы херекет башланды. Гарабатыр бөкүп аты-  
на атланды, гызы чекип өңүне алды. Атың жылавыны  
ызына өврән бадына, гуллардан бири аты түпеңледи, гыз  
билен Гарабатыр атың башындан ашырым атып, түвдүри-  
лип гитдилер. Шол вагт башга бири гара түпеңиң гунда-  
гы билен Гарабатырың еңсесине бир урды вели, ол «хәх»  
диймәге етишмән жан берди. Ягдайың агырлыгыны аңан  
атлылардан бири гызы какып алып гачмакчы болды. Эмма  
бу арада гара түпең атылды, гыза әл узадан атлының

келлеси бир тарапа гышарды. Онуң маслыгы атың аягы-  
ның арасына гачды. Гахар дерясының бөведи бөвсүлди.  
Адамлар бейлеки атлылара тарап топулдылар. Олар ат-  
ларының башыны ыза совуп, агшамың үмүш-тамышлы-  
гында зордан гара башларыны гутардылар.

Жуван гызлар, гөрмегей аяллар, ики бүкүлен кемпир-  
лер зарын сес этдилер. Оларың бири хасасы билен, бей-  
лекиси кесевиси билен, башга бир нәчелери әллерине илен  
затларыны алып чыкдылар. Эркеклериң арасына гошу-  
лып, гачан атлыларың ызындан ылгадылар. Итлер чың-  
саярды, сыгырлар молашярдылар..

Өз гүнлерине кайыл болуп отуран бенделериң гүнүне  
ган чайкалды. Әхли задың тагам-леззети гачды.

«Гуллар» атдан йыкылып, аягыны агырдан гызы өй-  
лерине алып гирдилер. Йигидиң элини бошатдылар. Га-  
рабатыр билен онуң ёлдашының маслыгыны илерки шо-  
руң ичине әлтип, гөрәне гөз әдип ташладылар.

Бу вагт Мәммедалы гайра тарапдан ак әшегини гаты  
сүрүп гелди. Ол ақырдан гелшине бир айылганч ваканың  
боланлыгыны билипди. Сеңцере голайлашанда гыкылык-  
говганы әшидипди. Адамлар вагырдашып, бир-биринден  
өң геплежек болуп, оны яңыжа болуп гечен вака билен  
таныш этдилер.

Мәммедалы гүр, узын ак сакгаллы, улы бурунлы, гы-  
зыл йүзли, узын бойлы адамды. Ол алтмыша ковалашып  
барярды. Эмма хениз хич бир тарапдан гаррылыгың әзье-  
тини чекмейәндигини онуң даяв гөрнүши гөркезйәрди.  
Ол башыны диң, хайбатлы тутярды.

Ол аркасыны тама дирәп, ашак бакып, элиндәки тая-  
жыгы билен ер чызып, бир салым отурлы. Соңра шейле  
дийди:

— Адамлар, өзүм ёккам мениң машгаламы горапсы-  
ңыз. Мен сизден разы. Сизиң бу ягшылыгыңызы мен хич  
вагт унутмарын. Йөне вели, гөзи гызаран мөхердар  
бу иши бу ягдайда гоймаз. Ол бизден гызам, ганам  
талап әдер. Инди нәме этмели? Шонуң маслахатыны  
бериң?

Шейле дийип сораса-да, Мәммедалының эйям ики  
тарапыны хем деңләндигини онуң сесинден аңдылар.

Гарабатыры өлдүрән отуз яшларындакы бир адам  
орта чыкды. Нәме үчиндир ол хәзир өрән юваш, аркайын  
гөрүнйәрди.



— Мәммедалы ага, адамлар, мениң сөзүме гулак салың. Мениң үчин шу гиң жаханың хем, дар габрың хем манысы бир. Замана бир вагтлар ахыр болмалымыш дий-йәрлер. Гелиң шоны шу гүн ахыр әделиң. Ёгсам-да бу яшайшымыз яшайыш дәл. Төрүңде отуран гызыңа гелип япышанларындан соң, мен-ә башга нәмәниң әл дегмән галжакдыгыны билемок. Яшулы, Мәммедалы ага, биз багтсызлара ругсат эт, шу гиңе барып, Мәмметвелиниң тамыны башына йыкалы. Мен мундан артык чыдап билжәк дәл. Бизе хейвере кеселлилер ялы бакярлар. Бизиң иенимиз зәхер...

Онуң бокурдагы долды. Гөзлери немленди.

Хич кимден сес чыкмаярды. Хеммәниң канахат кәсесиниң доландыгыны бу агыр дымышмадан аңсатлык билен аңламак болярды.

Мәммедалы ага еринден турды. Адамлар онуң йүзүне сораглы серетдилер. Ол айгытлы сөзледі:

— Рамазан догры айдяр. Мундан артык чыдамага межал галмады. Маңа бирже чәйнәк чай ичмәге вагт бериң. Хер ким әлинде болап ярагыны алсын. Мәмметвели билең шу гүн беллисини әделиң. Болмаса соңа галарыс. Бу икучлы дәл.

Хемме еңиллик билең дем алды.

— Саг бол, Мәммедалы ага! — дийип, адамлар онуң сөзүни йүрекден макулладылар. Ондан разы болдулар.

Намыса деген душманың үстүне гитмәге тайярланмаклык кән вагт талап этди. Адамлар өз хоссарлары: гаррылары, аяллары, чагалары билең хошлашдылар, ярагларыны тертибе салдылар. Аяллар, чагалар ызанда-чуван болдулар.

Хер хили гөрнүшдә ярагланан адамлар гижәниң бир вагтлары хекимиң галасына тарап уградылар. Бала-чагалар ёрган-дүшеклерини голтуклап, жөвене сиңдилер. Юртда итлер увлашып галды.

## V

Гүн гижикидигисайын Мәмметвели мөхердарың ягдайы барха агырлашярды. Уллакан ховлының дөрт бурчундакы гөзараларың гаравулханасындакы адамлар адатдакыдан хас кәнди. Гаравулар гөйә тамың диварына чүмен гүлләни алмак ислейән ялыдылар, олар маңлайларыны тама дирәп,

ярагың нили сыгар ялыжак улулыкдакы дешиклерден гөзлерини айырман, дөрт төвереге әсердеңлик билең серед-йәрдилер.

Гарлы Мәмметвели хекимиң отуран өйи билең илерки бурчдакы гөзараларың арасыны торч этди. Нурлубай гайракы ики гөзара билең аралыкда ылгаярды. Олар өйден окдурылып чыкып, гаравуларың янына барялдылар-да:

— Гечдилерми? — дийип сораярдылар. Гаравулар болса өврелип гойлан ялы:

— Ёк! — дийип гысгажык, аладалы жогап берйәрдилер. Гарлы билең Нурлубай бу хабары ылгап барып өе етирйәрдилер, шол бада-да өңки сораглары билең ене гөзаралара тарап ылгаярдылар.

Бу гысгажык сораг-жогап гүн батянча гайталанды. Гарлы хашлап гелди-де:

— Илерки ёлдан докуз атлы Хыва тарап гечипдир. Ёңден баряның сыртында хем бири бар — дийип, хекиме хабар берди.

Күмүш дишсынчгарының ужуны кертим-кертим өден Мәмметвели хеким улудан демини алды-да:

— Худая шүкүр! — дийди. Онуң дүйәси гиңән ялы болды. Ол янында бәбегини әмдирип отуран Арзыгүле середип, бегенчли сөзледі.

— Мен илери гиденлерден горкярдым. Хәй, Бери хана табшыран ишини битди беләйсене... Онуң алмажак галасы бармы?

— Гайракылар нәтдикә? — дийип, Арзыгүл бу ишлериң тизрәк гутарып, әллериң басымрак бошамагына гарашян әхеңде сорады.

Хеким әлини силкип гойберди, гөдек улумсылык билең гепледі:

— Гайракылар диййәниң шол гулар дәлми? Оларың үстүне бәш атлы иберениме соң өкүндим. Олара ики атлы ибермегиң өзи-де бес ахыры. Хәзир олар хем гызы өңлерине басып гечерлер. Гуларың бизиң буйругымыза гаршы дуруп билжәк гүманлары бармы? Гаршы дурайсалар дагы, өйлерини юмруп, юртларында юмуртга тогадабермели әтмейәнми.

Опянча хашлап гелен Нурлубай:

— Гөрненоклар — дийип, ене ызына доланды.

Арзыгүл гыз алып гелйән атлыларың гөрүнмейәндиги-



ниң себәбини Нурлубайдан гөрйән ялы, онуң ызындан гөзлерини алардып серетди-де:

— Яшы кесилениң оңлы хабар гетиреси ёк-ла — дийип, сабырсызлык этди.

Онаяча хеким өр-гөкден гелди:

— Олар нәме үчин докуз атлыка? Бөриниң өзи билен олар он бир атлыды ахыры... Гарлы! Хэй, Гарлы!

— Лепбей, ага?

— Бар, сора, докуз атлының ызы-да гечдимикә?

Гарлы дүңкүлдәп, гөзаралара тарап даз ясады.

Ики минутдан онуң гетирен хабары хекими көшешди-рип билмеди:

— Ики атлыдан дерек ёк. Дурды готурың өйүниң тө-вереге эревде-беревликмиш. Адамлар топар тутуп бәри гелйәрлермиш...

— Мерез эдйәрлермиш! — дийип, хеким шол демде оклав ювдан ялы дим-дик болды.

Ол ылгап өйден чыкды, ики эдимде мердиваның янында пейда болды, оны басганчаклы мердивандан ики этләп, гаравулхана чыкды. Кичижик дешигиң ичине сүмлэйжек ялы болуп отуран гаравулың еңинден тутуп ыза чекди, онуң ерине гечип, гөзарадан әңедип башлады.

Өриниң ховсаласы Арзыгүле-де гелип етишди. Ол ягдай билен танышмак үчин өйден гыссанмач чыкып бар-ярка аңырдан әлем-тас болуп гелйән Нурлубай билен тас чакнышыңды.

Арзыгүл билен йүзбе-йүз геленде Нурлубайың озал-дан өчүк йүзи өңкүсинден-де агарды. Ол бир зат диймек үчин агзыны ачмакчы боланда, Арзыгүлүң агзындан от чыкды:

— Ёк бол, гөзүме гөрүнме, йигренжи!

Нурлубай ики йыл мундан озал деря аркасындан ге-тирилипди. Мәмметвели мөхердар деря аркасындакы шә-хере бир юмуш билен баранда, бир халва сатаның дүка-нының өңүнде Нурлубайы гөрди. Ол вагт Нурлубай яңак-лары долужа, этли-ганлы гөрмегей огланды. Хеким халва сатаны тапды-да:

— Бу оглан ким? — дийип сорады.

Халва сатан хекимден горкуп, гызыл әңегини сыпала-ды-да:

— Бу бизиң гарындашларымыздан бириниң оглы. Яг-шы оглан. Я-да сизи танаман, гөвнүңизе дегдими? — дийип, гөвүни әлек-челек эдип аладаланды.

Хеким сары муртуны сыпалап, гөз астындан огланы тәведен сынлап чыкды-да:

— Бу оглан бизиң хызматымызы әдиберсе нәхили бо-ларка? — дийди.

Халва сатан Мәмметвелиниң рехимсиз адамдыгыны. өз илатының мөхердарыдыгыны билйәрди. Шонуң үчин-де ол нәме дийип жогап бержегини билмән, бурнуна салып, ваззы-вуззы этди.

Онаяча хеким хан теңдесинден онуң өңүне бир гоша-вуч күмүш пул оклады-да:

— Эртир бизиң өйүмизе элтип гайт. Хак-хештегини-де айда, йылда барып алып дурарсың — дийди.

Пулы гөрөн халва сатан говшады:

— Онуң ата-әнеси нәме диеркә? — дийип, ики гөвүнли жогап берди.

Хеким гыңралды:

— Онуң ата-әнеси үчин бу оглан саңа хызмат этди нәме, маңа хызмат этди нәме? Хак төленсе боляр-да... Эр-тир агшамдан гиңә гойман огланы бизе етир. Ол бизде эдил ханың чагасы ялы яшар...

Шейдип, Нурлубай хекимиңкә геленден соң гөрмедиги-ни гөрди. Оны гелен бадына сува дүшүрдилер. Ногайча көйнек, ак телпек, йүпек дон гейдирдилер. Билине тирме гушак гушадылар. Бу гейимлер овадан оглана ики эссе гөрк берди. Нурлубай мыдама мыхманханада болуп, ге-лен-гидене хызмат эдип башлады. Мәмметвели хеким ни-рә гитсе онуң янында болуп элини ювдурып, чилимини от-лап берйәрди...

Мәмметвели хеким дишини гысып, юмругыны дүвүп, гөзараның өңүнден айрылды, ховла гарап гыгырды:

— Адамлар хав, адамлар, тиз болуң! Дервезәни гулп-лаң! Ачылмаз ялы, ич йүзүне агыр затлары элтип басың! Илеркилериң өвдайы бозук гөрүнйәр!..

Бу сесе өйлерден, хуҗрелерден адамлар дазлашып чык-дылар. Хер ким бир тарапа окдурылып, тамың ичиндәки арабалары, пүрслери, көтүкли агачлары дервезәниң өңүне чекип башладылар. Гиң ховлының ичи ала басгы болды. Чал тозан асмана гөтерилди.

Арзыгүлден горкуп, ене-де гайракы бурчдакы гаравул-ларың янына ылган Нурлубай тәве хабары алып, хекимиң сеси чыкян тарапа ылгады. Бу вагт хеким әййәм гаравул-ханадан ашак дүшүпди, өзи-де гайракы гөзаралара тарап ылгап барярды.



Нурлубай онуң гапдалы билен баршына:

— Гуллара тарап гиден бәш атлыдан үчүси гачып гел-  
йәр! — дийди.

Хеким онуң сөзүни диңлемән, ики бөкүп гаравулхана  
чыкды, гөзараның үстүне әгилди. Шол бада хем ол рең-  
книни ак там ялы әдип еринден турды-да, өз-өзүне:

— Ишиң гайтдыгы болдумыка?.. — дийди.

Онянча атлылар галаның өңүне гелдилер. Хеким дер-  
везениң ич йүзүне дирелен көне арабаның үстүне чыкып  
азгырылды:

— Бу нәхиди болуш? Ханы Гарабатыр? Ханы Акы?

Дервезениң аңырсындан титрейән сес әшидилди:

— Олары өлдүрдилер, биз хем зордан башымызы гу-  
тардык...

Хеким юмрукларыны дүвүп, газаба мүнди:

— Бу гөплейән Сәхетми?

— Хава.

— Сәхет, дерсв Хыва тарап ёла дүш. Ёлда гөзүңе илен  
гыз болса атың өңүне ал-да көшге етир, хекимиң галасы-  
ның дашы габалды — дийип, Мухамметкерим ясавулбаша  
хабар бер. Көмеге етишсинлер. Тиз бол! Ызыңы ел чалма-  
сын. Бу затларың хеммесиниң гүррүңини соң әдерис. Илде  
ган алгымыз галмаз!..

Соңра ол дервезениң аңырсындан:

— Хеким ага, биз гызы ниреден аларыс? — диен ын-  
жылы сес әшитди.

Хеким ялбарып башлады:

— Сәхет, шу иши сен битирәймесең бу вагт мениң  
әлимден гелжек зат ёк. Нәме болса шол болсун, кимиң гы-  
зы болса шоңкы болсун, йөне, хана гара сачлы әлт. Тиз  
бол оглум, соңра үчүңизниң-де гадрыңызы билерин... Ом-  
рүңиз өтйөңчә хич затдан хор әтмерин!

Сәхет гөйә соңкы сөзүң айдылмагына гарашып дуран  
ялы:

— Боляр, биз сынанышып гөрели. Йөне вели, хеким  
ага, берк болуң! Гулларың пәли яман!.. — дийип, атының  
башыны гүндогара тарап өвүрди. Янындакы ики атлы хем  
онуң ызына дүшди.

Бир бада хекимиң үстүнден агыр йүк айрылан ялы бол-  
ды. Ол әхли гирелге ве чыкалгалары беркитмек ишини  
гүйчлендирмәге гиришди. Онуң бир аягы ерде, бир аягы-  
да гаравулханадады.

«Нә-ничик замана болды? Ханың-да, хекимиң-де буйру-

гы өтевчиниң дилегине дөнди. Әмр гөпсиз-гүррүңсиз бер-  
жай әдилмели вели, инди бу затлар ят болды-ла. Озаллар  
агзыңдан бир сөз чыкса бесди. Адамлар оны ерине етир-  
меги өзлерине улы вагт билйәрдилер. Инди Хыва ханы-  
ның буйругыны-да улы басга галып битирмели болды. Әй,  
мундан хем буйрук битириш болармы?! Иберен адамыңы  
өлдүрйәрлер. Дири галаңлары гачып гелйәр. Ине, Сәхеди  
алдап-огшап ибердим. Әгер ол огры ялы оңарып билсе, чем  
геленини огурлап әкидер, оңарып билмесе-де сүмүгини че-  
кип гелер... Ёк, мундан гүнем болмаз, гүзеранам...» дийип,  
хеким дишини гысып, өз япындан кәйинйәрди.

Ховлының ичинде турап шакырдының сесине Арзыгү-  
лүң чагасы ояңды, аглап башлады. Арзыгүл ичери гирди.  
Чагасыны хүвдүләп, ховсала дүшүп, өйүң ичинде ики яна  
гезмеләп уграды. Әриниң, бейлеки адамларың гыгырян  
сеслери гара өйүң ичинден чыкян ялы болуп әшидилйәрди.  
Бу сеслер башдаш аялы хем горкузярды, хем онуң йүре-  
гинде дүшнүксиз, нәмәлим, буланчак дуйгулар дөредйәрди.

Ол хер демсайын ягдайың ченден аша агырлашяңды-  
гына пикир етирип билмейәрди. Бу болуп дуран ишлери  
дүйшмүкә я-да адатда шейле болмалыдыр-да дийип чак  
әдйәрди. Эмма нәхил-де болса бир дүшнүксиз, нәмәлим  
горкы оны барха өз ыгытыярына гечирип барярды.

Гапының агзындан Гарлы ылгап гечип гитди.

Арзыгүл оны чагырды. Гарлы хашлап ичерик гирди,  
илки өйүң ичини сыңлады-да, башга адамың ёкдугыны  
аныкландан соң батыргайлык билен Арзыгүлүң йүзүне  
серетди. Онуң бу гарайшындан Арзыгүл: «Ховсала дүш-  
селер дүшүберсинлер, bize нәме?» диен маныны окады.

Арзыгүл овадан гөзлерини ойнакладып:

— Бу галмагал нәме? — дийип сорады.

Диңе шу сораг Гарлыны укудан ачылан ялы өтди:

— Илеркилер топар тутуп чозуп гелйәрлер — дийди.

Арзыгүл Гарла гөз астындан бакып:

— Хабардар бол, өңе сүрүниберме — дийип ювашжа  
айтды.

Гарлы миннетдарлык билен:

— Боляр — дийди ве ылгап чыкып гитди.

Онянча хекимиң сеси әшидилди:

— Гарлы, өйден ярагы гетир!..

Гарлы ене-де ылгап гелди. Төрде асылгы дуран бә-  
шатара тарап әлини узадянча, Арзыгүл бир әли билен  
бәшатары алды-да оңа узатды. Гарлы Арзыгүлүң әлиниң



үстүндөн пенжеледи, бирнече вагт оны гысымлап дурды. Арзыгүл болса чагалы элини бир хили ёл билен Гарлының чигинне стирди, онуң даш ялы тенинден чалажа чүм-мүкледи. Олар бири-бириниң гөзлериңе гызгын махир билең әңедишип, кынчылык билең айрылышдылар.

Хеким гөзарадан гөзүни айрып, жаныгып гыгырды:

— Дервезэниң ич тарапында он адам, бейлеки гапыларда хем бәш адамдан гараул дурмалы! Галанларыңыз гараулханалара чыкың!.. Горкмаң! Берк болуң! Өзлери түпөң атса сиз хем атың, болмаса адамлары өжүкдирмәң!

Бу сесе онуң аяллары, чагалары ызлашып, ховлының ичине чыкдылар. Ягдая яңы дүшүнип угран Арзыгүл өйүң агзындан гыгырды:

— Аю, какасы, бәри гел ахыры...

Онуң сеси боглуп гитди.

Хеким аялларының, огланларының ортасына гелип:

— Өйден чыкман отурың. Горкмаң! Хич зат боласы ёк. Гарамаяк диениң бир сүри малдыр, бир таяк зыңсаң, ызына доланар — дийип, машгаласына гөвүнлик берди.

Бейлеки аяллары чагаларының элинен тутуп, өйлериңе гирдилер. Арзыгүл болса гөзәш әдип, өйүң гапысында дурды. Хеким онуң янына гелип:

— Өе гир. Горкма — дийди. Соңра:

— Гарлы! — дийип гыгырды.

— Лепбей, ага!

Хеким:

— Арзыгүл гелнежеңиң голайрагында бол! — дийип, кесгитли буйрук берди-де, гараулхана тарап окдурылды.

Гарлының йүрегине-де ховсала аралашды. Диңе агыр пурсатларда, башына кын иш дүшен вагтларында хекимиң дили сүйжөйәрди. Арзыгүлүң адыны тутуп, Гарла юмуш буйранда оны «сениң гелнежең» дийип атландырарды.

Бу гезек барып гөзарадан середеңе хекимиң деми тууалды...

Инди гараңкы ягшы аралашыпды, адамлары еке-екеликде сайгармак болмаярды, хекимиң ховлусы билең Гурбан узының тамының арасы адамдан долупды. Мәхелле ховла тарап агыр әдимлер билең сүйшүп гелйәрди. Дөрт йүзден говрак адам хекимиң гөзүне мүңден-де көп болуп гөрүнди. Ине оларың өңи дервезэниң агзына гелди.

— Хеким, хабарлаш!

— Хеким, бәри чык!

— Хеким, дервезэңи ач!

— Хеким, Аннагүли деррев тапып бер! — диен гахарлы, тутаньерли, айгытлы сеслер эшидилди.

Ховлының ичини айылганч горкы гуршап алды.

Бир салымдан адамлар дервезэни, бейлеки гапылары шақырдадып башладылар. Гапа дегйән таякларың, түпөң гундагларының сеслери, адамларың тертипсиз, хер маныда ве хер хили әхеңде чыкян сеслери кәте гүйжөйәрди, кәте басыларды. Сеслер басылан вагты узак ерлерден чыкян агы, гыкылык итлериң сеси билең гошулып гелйәрди. Бу сеслер халкың башына дүшен әпет беланың сураты ялы болуп иници тикенеклендирийәрди.

Хупданлар боланда гайра тарапдан улы вагырды эшидилди. Вагырды өрән чалт голайлашды. «Гулларың» сеңцериңден әллиден говрак адам гелип, өңки дуранларың үстүне гошулды.

Мәммедалы бошатарың гундагы билең дервезэни уруп, гыгырып дуран Чары аганы сесинден танады, онуң голайына барды. Яшулулар озаллар арзылы саламлашып-да болсалар, бу гезек бу дөплерини ятларындан чыкардылар.

— Чары ага, бу иш сизиң башыңыз-да дүшдүми? — дийип, Мәммедалы геңиргенип сорады.

— Хава, сакгалдаш. Бир гызымызы гидердик...

Ховлының дашындакы адамларың саны-да, газаплары-да барха гүйжөйәрди. Ичерден хич хили жогап берилмезлиги адамларың гахарыны артдырарды.

Гиҷэниң илкинжи хоразлары гыгырып угранда, улы ховлының дөрт төвереге, багларың арасы адамдан хырындыкын долупды. Габав довам әдйәрди.

## VI

Улы галаның голайлыгына гарамаздан, Абдыкерим әке өз адаты боюнча хер базар гүни ир ояйярды. Бу гүн хем шейле этди. Ол гарры сөвүдиң ашагындакы дөрт-бәш адамлык кәдинден дүшүп, түңчәни отурданда хениз гүндогар тарап ягтылып башламанды. Ол өйдәкилериң хич бири-ни-де оятмады. Илкинжи түңче гызандан соң Абдыкерим әке оны күндүге бошадып, тәзеден чай гойды, күндүкдәки йылы сув билең тәрет кылды, ювунды. Намазыңы окуп боландан соң ики чәйнеги демледи-де, олары ода голай гоюп, агач мердивандан тамың үстүне чыкды, сүйжи укуда ятан йигиди ики яна ыраап башлады:



— Мырат жан, Мырат жан туруң, чай демледим...

Узынак ак йүзлү йигит хопугып оялды. Ол элиниң аркасы билен гөзлерини сүпүришдирип:

— Хә, нәме бар, ата? — дийди.

— Туруң, туруң, Мырат жан! Чайымызы тиз ичип, базара гидели.

Абдыкерим эке шейле диймек билен ере дүшди-де, ожагың башына кече атып, өңүне чай алды.

Бу — орта бойлы, агач эт, даяв адамың яшы эллиден гечипди. Онуң сачында, сакгалында екеже-де ак түй ёкды. Йүзи мылайым хем-де мәхирлиди. Абдыкерим экәниң аялы, бир гызы барды. Машгаласы-да, гоңшы-голамдакы аял-эркеклер-де, оглан-ушаклар-да хич вагт Абдыкерим әкеден гаты-гайрым сөз эшитмәндилер. Бу өрән юка йүрекли, ярым гөвүн адамды. Шонуң үчин-де оны улудан-кичә хемме говы гөрерди.

Улы галаның гүндогарында, Шабат ябының гайра кенарында онуң дөрт танап ери барды. Ериң илери серхети ябың райышына барып етйәрди. Абдыкерим экәниң буцагаз ериниң хер бир дабаны хасаплыды, оны хер нәче бежерсе-де, бу ер онуң машгаласыны экләп билмейәрди. Онуң он дүйп эрик агажы, йигрими дүйп үзүми, ики дүйп хем тут агажы барды. Йыл говы геленде буларың гетирйән мивелери онуң салгыдына, бейлеки гереке-ярагына яраярды. Эмма кәйыллар эриги совук урярды, үзүме кесел дүшйәрди, туды гушлар ийип гидйәрди. Шейле йылларда үч адамдан ыбарат машгаланың гүнүне ит аглаярды. Шу дөрт танап ерден иймек үчин галла, бир сыгыр, бир алаша үчин от-ийм алмалыды. Алнан галла харманың башында дагаярды, әсине диңе саманы галан йыллары-да болярды. Ерунжаны гыш дүшен бадына сатмалыды. Абдыкерим экәниң хер йылы шейледди, экен әкинениң өсжегине, хасыл бержегине, хасылы гөтерип өз өйүне салжагына онуң хич вагтда ынамы болмаярды.

Абдыкерим экәниң гышда-язда дызыны эпмеси болмазды. Томсуна ир әртирден гич агшама ченли ики бүкүлип өз еринде ишләрди, гыш айларында болса ат-арабасы билен бейлеки шәхерлериң сөвда ёлларында йүк дашарды. Гыш айларында ёллар гаты әрбет болярды. Батгалык, шорлук атың дызына етерди, арабаның тигирлерини батгадан согруп алмак ата башартмаярды. Шейдип ол үч гүнде айланып гелмели еринден он гүнде зордан гелйәрди. Эмма

хер ничик-де болса мунуң өзи ики элиңи говшурып өйде отурмакдан говуды.

Абдыкерим эке Гарайлыгындан гич ара доланып гелен гүни хова айылганч совукды. Ол галаның гайракы диварына дегип гечйән ёл билен доңак ерден арабасыны шакырдадып барярка бир пыяданың ызындан етди. Совук шемалың хайсы тарапдан өвүсйәндигини билер ялы дәлди, ел хазлап барып, галаның галың диварына урярды, ерден, дивардан гар учганақларыны гөтерип, атың, Абдыкерим экәниң гөзүни долдуярды. Гөз ачмак мүмкин дәлди. Эмма Абдыкерим эке арабасыны агдармазлык үчин ёла серетмели болярды. Ине шейле вагтда ол чугудып, әгнини гысып, гүндогара тарап барян йигиди гәрди. Онуң аягында чокайы, әгнинде еке гат доны, башында хем көне гара телпеге барды. Абдыкерим эке өңден баряның гаты юка гейнендигини деррев сайгарды. Онуң болуп баршына йүреги авады. Әгер ол адам хәзир ызына доланып: «Яшулы, мен өлүп барярын, әгницдәки поссуныңы маңа бар» дийсе, Абдыкерим эке ики айтдырман, онуң дилегини канагатландыарды.

Абдыкерим эке ол адамың деңине баранда атының башыны чекди.

Гөрмегей яш йигит Абдыкерим экәниң йүзүне серетди. Онуң гөзлери бир геңси ялдыраярды, дишлери шакырдаярды, додақлары гөм-гөк болупды. Әллери титрейәрди. Бу ягдайы гөрән Абдыкерим экәниң гөзүне яш айланды, йигиде рехими гелди.

— Ягшы йигит, араба мүнүң. Мен сизиң үстүңизе басырык атайын...

Йигидиң геплемәге агзы ысмярды. Ол яшула миннетдарлык билдирип, зордан өзүни араба атды. Абдыкерим эке онуң үстүне басырык япды.

— Ягшы йигит, нирә барярысыңыз?

Йигидиң:

— Агам, белли бир барян ерим ёк — диен сөзүне Абдыкерим эке зордан дүшүнди.

— Нирели боларсыңыз?

— Гум этегинден.

— Бу ерлере нәхили кысमत билен дүшдүңиз?

— Мен гачгак...

Гүррүң шунуң билен тамам болды. Әгер-де Абдыкерим экәниң ерине башга бири болан болса, барян ери белли болмадык гачгагы деррев арабадан дүшүрип, өзи болса



атына гамчыны басарды, деррев ондан арасыны ачарды. Эмма Абдыкерим эке бейле өтмеди. Йигидиң юка гейими, дишлерини шапырады, титрәп дуршы онуң йүрегини өрөтди. «Бу мысапыр бендәни өе элтип гызындырайын, бу гүн мыхманлап, әртир көне-сөне бир зат гейдирип эла салайың» дийип, Абдыкерим эке йүрегине дүвди.

Соңра:

— Адыңыз ким болар? — дийип сорады.

— Мырат...

Мырат Абдыкерим экәниң өйүндә йигрими бәш гүнләп дүшөкдән турман ятды. Бәш гүнләп өзүни билмән самрады. Ол чөп ялы болды, реңки саралды, гөзлери ханасының ичине гитди.

Гең зат: Абдыкерим экәниң аялы-да әдил онуң өзи ялыды. Ол сыркава өз чагасы ялы гарады. Диңе оларың гызы, он алты, он едн яшларындакы Айханым Мыратдан гача дурярды. Эмма ол хем әжеси хер сапар Мырадың ятан тамындан чыканда онуң ягдайыны сөз арасы билән сораарды. Абдыкерим эке Мырат дүшөкдән гаянча хич ере гитмеди.

Булар бәш вагт намазыны ырмаян, әлиндән гелсе башына иш дүшән адамларга көмек, маслахат бермеги халаян гарып адамларды. Шонуң үчин-де, Мырады шунча гүнләп бакып-бежерендиклерине ичлериндән бегенйәрдилер, улы согап газандык дийип, өз-өзлериндән разы болардылар.

Йигрими алтынчы гүн Мырат дүшөкдән турды. Ол нәтаныш адамлары шунча гүнләп азара гояндыгыны аңландан соң әрбет утанды, нәме дийип, нәме айтжагыны билмеди.

Мырадың аяк үстүне галмагы Абдыкерим экәни, онуң аялыны гаты бегендирди.

Абдыкерим эке Мырадың аркасына какып:

— Оглум, яман горкуздыңыз... Худайың өзи көмек әдәйди, болмаса биз-ә сизи аяк үстүне галарсыңыз диймейәрдик — дийди.

Мырат хамсыкды. Онуң гөзлерине яш айланды. Ол Абдыкерим эке билән онуң аялының йүзүне бакып, шейле дийди:

— Мен сизи түкениксиз азара гойдум. Сизе кән әзәт берениме гаты утанарын. Мен сизиң ягшылыгыңызың ашагындан нәхили чыкжагымы билемок. Мен шол гүн, элда гелйәркәм өлүпдим. Сиз маңа тәзедән жан бердиңиз,

мени адам этдиңиз. Галан өмрүми сиз маңа багышладыңыз. Мен иним Ораз билән гачгак. Биз обамыза барып билмейәрис. Оразы ашақы обалара элтип, Эмин гала диен ерде бир байың гапысында ише ерлешдирдим. Өзүм хем иш гөзләп шу яна гайтдым. Хич ердән әтмәге иш тапман гелшимди. Агам, Абдыкерим эке, Наржан апа, сиз хем әшидиң: әгер гөвнүңизе гетирмесеңиз мен сизде болуберейин. Маңа хак-хештек герек дәл, йөне йылы жаһыңыз билән гүлер йүзүңиз болса бес. Мен ишләп билйәрин, ишдән ядамаарын. Нәме юмшуңыз болса буйруберин, мен бегене-бегене әдейин. Әгер гит дийсеңиз болса, нәме әдерин, гитмели болар. Йөне, хич киме мени гөрдүм диймәң. Маңа әдән ягшылыгыңыз худайдан гайтсын. Эмма сизиң хоссарчылыгыңызы ол дүйә-бу дүйә ятдан чыкарман...

Абдыкерим эке гөзүниң яшыны саклап билмеди. Онуң аялы Наржан апа хем еңи билән гөзүни сүпүрди. Ол әриндән өңүрди:

— Худай bize огул бермеди. Сиз бизиң оглумыз болуң... — дийди.

Мырат назарыны Абдыкерим экәниң йүзүне өвүрди. Ол яшулының ахыркы сөзүни әшитмек иследи.

Гожа агыр ягдай дүшди. Бир бада гөпләп билмеди. Дамагы долды. Шейдиң бир салым отурандан соң зордан гүрледи:

— Сизи bize худай берди... Дөрт танап ерим, бир атарабам бар, аялым ве бир чагам бар. Сизиң билән чагам ики болар. Билеңе ишләп, гүнүмизи гөрерис. Биз ач болсак сиз хем ач, биз док болсак сиз хем док боларсыңыз... Мен сизи хич ере ибержәк дәл... Баша геленини биле черис... Сизи бу ердән тапып билмезлер. Келләм эгнимде дурса, сизи ясавулланың ызына салып гойбермен...

Дурды готурың улы оглы Мырат шейдиң, өзүне икинжи өй тапды.

Мырат дашындан середениңде узынак, ак йүзли, гүр гара гашлы, гөрмегей йигитди. Ол улы гыз ялы әдепли, адамың гөвнүне дегмейән, әдип билсе ягшылык әтмәге чалышкан адамды. Эмма онуң дурмуш тежрибеси ёкды. Ол дурмушда диңе ишлеми, адамлар билән говы арагатнашын етирмеги билйәрди. Диңе дайханчылыктан башга зат бардыр дийип келлесине гетирмейәрди. Төверекдәки дурмуш хем шейледи: бири дүйә инйәрди, адам боляр-



ды, элине пил алярды, гара дерини сачып ишлейэрди, ахыр соңы-да дүнйә гелмедик ялы болуп, өлүп гидйэрди. Өлениң үчүни, едисини, кыркыны, йылыны берйэрдилер. Шонуң билен хем иш тамам болярды. Төверекдәки алада, агыр дурмуш башга хили болмага эрк бермейэрди. Бу дурмушдан сәхел басылсаң, сәхел әжізлик этсең өзүң хем өлүп гидйэрдиң...

Мырат билен Абдыкерим эке гаты якындан танышдылар. Абдыкерим эке билен аялы Наржан апа оны йүреклеринден өнен чагасы хөкмүндә гөрдүләр. Мырат аяк үстүнә галып гиденден соң ишдә ядамагы, ялтанмагы билмеди. Ер сүрмек, әкин әкмек, отаг, бежерги ишлериндә Абдыкерим экәниң улы көмөкчиси болды. Онуң жан әдип, ак йүрек билен ишлейшине оба адамлары гең галярдылар. Олар:

— Абдыкериме худай етишен огул берипдир... — дийшип айдардылар.

Мырат ювнуп, Абдыкерим экәниң янына гелип отурды. Олар әртир чайыны ичип башладылар.

Абдыкерим эке әййәм бир-ики кәсе чай ичипди, онуң гөвни ачылып башлапды.

— Соған-бурчумызы иррәк сатып гутарсак сизе бир чокай алалы. Соң ожуқ-бужуқ затлар алып гелели-де, тамың сыртындакы ёруңжаны оруп гутаралы, Мырат жан.

Мырат ожага голай дуран аякгабыны гөздән гечирди. Олары хениз геймек болжакды. Шонуң үчин-де ол Абдыкерим экәниң теклибини гөвнемеди. Ол йылгырып, яшулышың йүзүне серетди:

— Маңа чокай алмак герек дәл, ата. Чокайым оңушмазча дәл...

— Мырат жан, оглум, бейле диймәң. Мен ягшы билйәрин...

Олар чайың башындан туранларында, жахан ягтылып башлапды. Икиси ики ердән әллерине түйкүрип, тамдырың гапдалындакы дыз бойы өсүп отуран яшыл соғаның четиндән гирдиләр. Олар йыгмалы соғанларыны йыгып болуп, соған атызың илерсиндәки бурч әкилен атыза гечдиләр. Тә гүп догянча ишләп, чым-гызыл болан бурчлардан ики ганары долдурдылар. Онянча Наржан апа әртирлик биширип, олары чагырды. Машгала сачагың башына гечди.

— Айханым жаңа көйнеклик алың — дийип, Наржан апа әрине йүзленди.

Онянча Мырат садалык билән онуң сөзүни алып гөтерди:

— Догры, догры. Апам догры айдыр. Айханыма гаты овадан көйнеклик алмак герек. Маңа аякгап герек дәл...

Абдыкерим эке гүлди:

— Биз яш вагтларымызда улы адамлар бир зат диендә боляр днердик. Онсоңам шу өйдә хожайын менми я-да сизиң үчүңизми?

— Сиз!

— Сиз!

— Сиз! — дийип, үчүси үч ердән сеслендиләр.

— Онда маңа гулак салыбериң. Мырат жаңа чокай, Айханыма көйнеклик, Наржан ханым сизе болса... Нәме?! Ханы айтсаңыз-ла?!

— Гоюң-а, гоюң... Бир зат болса оюн әдиберйәрсиниз... — дийип, Наржан апа утанжырап айтды.

Мырат:

— Апама яглык алың! — дийди.

Айханым:

— Апама көвүш алың! — дийди.

Абдыкерим эке өңки вәшилиги билән:

— Апаңыза базарың ярысыны багыш әдйәрин! — дийди ве: — Ханы, Мырат жан, арабаны гошуң, гижә галдык! — дийип, омын әдендән соң, илки билән сачагың башындан турды.

Олар галаның гүндөгар дервезесине гелип етенлериндә гүп агач бойы ёкары галыпды. Дөрвезәниң өңи дыкнышыкды. Адамлар галаның ичине бири-бириндән өң гиржек болуп атларыны, арабаларыны, әшеклерини урярдылар. Дөрвезәниң өңүндә дуран пачгириң еке өзүди, ол мунча мәхәлләни бир бада гечирип билмейәрди. Шонуң үчин-де бу ер ала гыкылыкды. Атлар кишңейәрдиләр, әшекләр аңқырярдылар, адамлар сөгүшйәрдиләр. Арабаларың тигирлери бири-бирине чакнышып шакырдашярдылар.

Абдыкерим эке билән Мырадың арабасы орта гүрпдә дөрвезедән гирди. Сарайманларың янында хем үйшмелең кәнди. Сарайманлар сува гиржек ялы балакларыны, көйнеклериниң еңлерини чермәп, нәче ыхлас әтселәр-де атлары, арабалары ерлешдирмәге етишип билмейәрдиләр. Абдыкерим эке затларыны дүшүрип, сөвдә әдер ялы ер эеләндән соң, Мырат арабасыны сарая әкитди. Ол гелйәнчә Абдыкерим эке әййәм соған-бурчуның ярысыны сатып гутарыпды. Мырат бирнәче вагтлап бу ердә көмөкләшип



дурандан соң, Абдыкерим эке билен өзүнө ики чәйнек чай гетирмек үчин семаварчыныңқа гитди.

Мырат семаварчыныңқа голайлашанда гүвләп дуран базарың ичинде айылганч галагопрук башланды. Кимдир бири горкулы сес билен:

— Казы рейис! — дийип гаты гыгырды.

— Казы рейис гелйәр!

— Казы рейис гелйәр! — диен айылганч хабар галаның ичиндәки базара йыгнанан он мүңлерче адама шол демде барып етди.

Хениз хич ким гелйәнің кимдигини гөрмәнди. Эмма шу хабар гулагына етен бадына адамлар дүкан диймән, мал ятагы диймән, уссахана диймән, хажатхана диймән, гөрөн дешиклерине сүмүлмәге башладылар. Гоюн сүрүсиниң ичине мөжәк аралашан ялы болды. Адамлар әдил отдан гачян ялы аяк алдыгына ылгайрдылар. Затлар: ганар-ганар галлалар, араба-араба беделер, харман-харман гавун-гарпызлар, газан-газан говрулян балыклар, күт-күт чөрөкләр пагыш-пара болуп, ятан-ятан еринде даргашып галдылар.

Мырат күрсәп семаварчының жайына гирди. Ол гиреп бадына семаварчы гапыны япып, ичинден килкледи. Мырат кичижик эпишгәнің өңүнде дуруп, бошап галан базара сын этди. Онянча эпишгәнің әдил гаршысындакы гүнбатар дервезеден он атлы чыпышып гирди. Өңден гелйәнің аты чув-акды, ыздакыларыңкы хер хили реңкдеди. Ак атлы гаты хайбатлы гөрүнйәрди. Ол атының башыны гөк затлар сатылып базара тарап өврөн бадына Мырадың йүреги гүрсүлдәп башлады. Ол семаварчының гыкылыгына гараман, гапыны бир чекенде ачып даш чыкды-да, Абдыкерим экәнің янына ылгады.

Казы рейисң базарда, токайда я-да газы башында пейда болмагы гарамаяк үчин хер бир беладан-да айылганчды. Казы рейис мәрекәнің бу четинден гирип, ол четинден чыкарды, гөзүне илеп адамыны аямазды. Шонуң үчин-де «Казы рейис гелди» диен хабар эшидиленде базарда йүзе чыкан бу ягдайы гең гөрмек мүмкин дәлди.

Бу гүнки базара гелен Гарайылгының, човдурың хем-де Дашховуз казыларының үстүнден гараян Мырат казының хут өзүди. Ол Хыва ханының бу ерлердәки долы ыгтыярлы адамыды.

Мырат казы кырк бәш яшларында, гара йүзли, ала гөзлп, муртлак йүзи бүдүр-сүдүр, хырсыз адамды. Ол ак

атың үстүнде хас гаралып, өңкүсинден-де әрбет гахарлы гөрүнйәрди.

Казы рейис атының башыны гөк базара сованда хениз гачып гизленмәге етишмедик адамларың инжиклери сандырап башлады. Олар алып гачмак үчин әллерине гөтерен себетлерини, ганарларыны гачырып, реңклерини агардышып, саң-гаты болуп дурдулар. Абдыкерим эке хем шуларың арасындады. Ол хәзир әхли зады ядындан чыкарып, диңе Мырат бу ерлерде гөрнәймесе ягшы дийип горкярды.

Онянча казы рейис буларың деңине гелип, атының башыны чекди. Муртуны товлап, әериң үстүнде кесерип отурды-да, күмүш саплы гамчысыны узадып Абдыкерим экәни гөркезип:

— Гетириң! — дийип, янындакылара буйрук берди.

Онуң билен гелен он атлының дөрдүси бөкүп атларындан дүшдүлер-де, жылавларыны янындакылара бердилер, ылгап барып, Абдыкерим экәнің ики әлини сыртына даңдылар. Мырат казының өңүне гетирип дуруздылар.

Абдыкерим экәнің реңки үч ювлан ак әсги ялы болды. Онуң дили тутулыпды.

Мырат казы гүңлеч сеси билен гаты гыгырып:

— Адың ким? — дийип сорады.

Абдыкерим эке гөйә пикирини гөзи билен дүшүндирмек ислейән ялы агзыны ачып, гөзүни гырпылдадып дурярды.

Онянча казы рейис айылганч гыгырды:

— Адың ким?!.

— Ады Абдыкерим эке! — дийип, ылгап гелен Мырат, яшулының өңүне гечип дурды-да, Мырат казының йүзүне чиңдерилип серетди. Ол гахардан яңа өзүни билмәйәрди.

Казы гахарына тас ярылыпды. Ол Абдыкеримниң өңүнде дуран дөрт адама Мырады гөркезип:

— Әкидиң! — дийип, газап билен йүзленди.

Онянча Мырадың гулак тозуна зарп билен бәшатарың гундагы дегди, онуң гөзлери гараңкырады, ол Абдыкерим экәнің өңүне йыкылды. Мырады гөтерип гаңдалдакы харман ялы болуп дуран соганың үстүне мешик оклан ялы әдип окладылар. Гожа оңа тарап ымтылды. Онянча шарпылдап деген гамчы онуң бойнунда ыз галдырды. Яшулының гөзүнде от ялдырады. Ол газап билен хырчыны дишледи. Өңки дуран ерине гелди-де:

— Адым Абдыкерим! — дийип жогап берди.



— Капырмың, мусулманмың? — дийип, гөйә хич зат болмадык ялы казы рейис сорагыны довам этди.

— Мусулман...

— Мусулман болсаң келемәңи өвүр.

Абдыкерим гахар билен келемесини өвүрди.

Мырат казы гөйә гоҗаның келемесини ялңышман өв- ренине нэразы болап ялы гашыны чытды.

— Мусулманчылыгың нэче шерти бар? — дийип, ол гахарлы сорады.

— Мусулманчылыгың бэш шерти бар.

— Тертип билен сана.

— Ораза... Намаз... Зекат... Меккә гидип гелмек...

— Дур! Ялңышдың!..

Абдыкерим эке дуран еринден тас йыкылыпды. Бэш шерти догры, тертип билен айдып билмезлигиң нэхили не- тижесиниң бардыгыны ол билйәрди.

— Капыр оглы капыр! — дийип, казы рейис гызарыл- ды.—Йүз гыран җериме төлемели!

— Ек. Ек агам... Тэзеден айдып берейин... Пулум ёк...

Йүз гыран! Белки мунча пул Мырат казының янында хич затдыр. Эмма Абдыкерим эке муны эшиден бадына хушы башындан учды. Ол хэзир казының атының өңүне чөкмәге-де тайярды.

— Дил хат язып, бармагыны басдыр! — дийип, казы рейис атлыларың бирине буюрды. Шол бада онуң барма- гыны сыялап бир кагыза басдылар.

Казы ене хөкүм этди:

— Индики җума гүнүне пулы тайяр этмели. Хэзир янындакы пулларыны алың, сатмага гетирен затларыны чашырып, ёла сачың. Адамлар йыгнап алсынлар, ийип гөненсинлер. Гой, олар Мырат казының нэхили сахы адамдыгыны гөрсүнлер! Өзүне-де он гамчы уруң!

Хеммеси шол вагтың өзүнде берҗай эдилди. Абдыке- рим экәниң пулларыны, эгниндәки донуны алдылар. Со- ган, бурчларыны базарың бошап галан гиң мейданына пытрадып ташладылар, он гезек гамчы уруп, ягырнысы- на ган өйдүлөр-де, өз ёлларыны довам этдилер. Гал- ла базарына барып башга бир бендәниң башындан дүш- дүлөр.

Абдыкерим экәниң өйүндәки эртирки шатлыкдан аг- шам нам-нышан галмады. Машгаланың — дөрт адамың хеммеси гижәниң бир вагтларына ченли отурдылар. Олар башларына дүшен беланың ашагындан нэхили эдип чык-

магың ёлуны ызарладылар, эмма хич чыкалга тапып бил- медилер.

Абдыкерим эке аялы билен гызына:

— Йүрегиңден өнен чагаң-да Мырат җан ялы мәхри- бан болмаз — дийип, Мырадың өзүне этмек ислән хос- сарчылыгы барада миннетдарлык билен гүррүң берди.

Мырат болса утанып ашак бакды:

— Мен сизе хич хили көмек эдип билмедигиме утаня- рын. Бэшатарың гундагы гаты дегипдир, хениз-де кел- ләм саңңылдап дур.

— Худайдан тапсынлар, оҗагы гөмленлер!.. — дийип, Нарҗан апа ах чекди.

Айханым хич зат диймеди-де, миннетдарлыкдан до- лы гара гөзлерини Мырада өврүп, онуң гиң маңлайына сын этди. Бу арада Мырадың гөзи онуңкы билен каклыш- ды. Гыз утанып ашак бакды. Мырадың гөвни гиңеди.

— Йүз гыран аз зат дәл — дийип, Абдыкерим эке улудан демини алды. — Эмма бир хепдеде оны ер газып тапмалы вели тапмалы... Болмаса бизиң гүнүмиз гараң- кы гижә дөнер...

Мырат бирнэче вагт пикир эдип отурандан соң шей- де дийди:

— Ата, сиз соган-бурч сатың, мен болсам гайыкчылар билен йүк чекейин. Шейдип биз ол пулы тапарыс. Гой, ол пул оларың көпенине ярасын... Мен эртир Мэтякуб дарга билен гөплешейин. Оңа мыдама гайыкчы гөрек...

Шундан соң Мырат туруп, тамың үстүне ятмага гит- ди. Айханым хем ерине гечди. Эр-аял икиси хөраз гыгыр- янча отурдылар.

## VII

Казы рейсиң Абдыкерим экә хем өзүне берен эзъет- лери Мырадың этинден өтүп, сүңкүне етди. Бу сүтем онуң ядына көп затлары салды.

Ииниси Ораз билен Мырадың доган обасыны, мәхри- бан өйлерини, чагалыкдан өнүп-өсен ерлерини терк эдип гайдалы бәри көп айлар гечди. Олар илки бада «асса га- чан намарт» дийип, тә газак гырларының башланян ер- лерине ченли бир ерде сакланман гачдылар. Ол ере баранларындан соң хем илки бада оларың ягдайы эрбет болды. Ят ерден гелен ики яш йигиде байлар, барлы адамлар ынамсыз гарадылар. Олар: «Бу икиси адам өл-



дүрип я-да огурлык эдип гачып гайдандырлар» дийип пикир этдилер. Көп ерде кичелмели, боюн бурмалы болды. Хайыш этмели, дилемели болды. Эмма йигитлер нәме үчин гелендиклерини яшырдылар. «Биз талабанчылык этмәге чыкдык» дийип, нирә барсалар-да бир сөзлеринден дәнмейәрдилер.

Ораз көп геплемейәрди. Геплешик ишлерини Мырадың өзи алып барыарды. Мырадың бар максады инисини өз обаларындан узакда аркайын ерлешдирип, өзүне мекан гөзлемекди. Ол бу ерлере гелип он гүн геченден соң бу максадына етди. Эмингала диен ерде бир бай Оразы дамагы билен йылда бир лай гейимине дайхан тутды. Ол бай йигитлериң йүзүне ынамсыз бакып, Мырада шейле дийди:

— Эгер иниц эрбет иш этсе, огурлык этсе, онда менден гаты гөрме, онуң келлесини аларын... Эгер ак йүрек билен ишлесе онда хор этмерин...

Мырат ере бакып, чөп дөвүп отурышына:

— Бай ага, хенизе ченли биз бир дөвүм харам чөрөк иен адамлар дәл. Мундан буяна-да иймерис. Сениң ынамсызлык билен бакышың, бейле сөзләр айдышың маңа агыр дегйәр, эмма алач ёк, бай ага. Биз чекмели. Иним эли эгрилик этсе диңе онуң дәл, мениң хем келләми алып билерсиң — дийди.

Мырат Дашховуза гайтмак үчин ёла чыкжак гиҗесини Ораз билен бир тамда отурып гечирди. Олар яшажык чага ялы кә бегенишип, кәте-де гөзлерине яш айлап, мәрибан хоссарларыны, обаларыны ятлашдылар. Аннагүл билен Гөзел ятларына дүшенде, доганларының айралык зерарлы чекйән хесретлерини гөз өңүне гетиренде йигитлериң икиси-де гөзияшларыны саклап билмедилер. Оларың йүреклерине тыг санжылан ялы болды.

— Ене-де хачан олары гөрмек боларка? — дийип, Ораз йүзүни гараңка өвүрди.

Мырат дишини гысып, ашак бакды. Мертлик этди:

— Ораз, чага ялы болмазлар. Ягшы гүн хем, яман гүн хем гечйәндир, бакы зат ёк. Бәш-алты ай дишини гыс, гайрат эдип ишле. Какам билен Гурбан дәдем бизи бейдип гоймазлар. Олар бизиң угрумыза чыкарлар. Мәмметвели хекимиң-де йүреги дашдан дәлдир. Биз тиз обамыза гайдып барарыс. Ене-де эне-атамызы, Аннагүли, Гөзели, Гурбан дәдем дагыны гөрерис. Йөне саглык болсун. Хер эдимиде сересап бол. Оңат ишле. Мен эгер ер тапсам

Дашховузда я-да онуң голайларындакы обаларың биринде боларын. Эгер оңарабилсем кәвагтлар сениң яныңа хем гелип гидерин...

Агасы сөзүни гутарандан соң Ораз бирнәче вагтлап ере бакып отурды. Соңра гөзлерини ялдырадып, Мырадың йүзүне серетди-де, пышырдады:

— Икимиз хем йигит етипдирис. Шейле-де болса биз гачгың. Мәмметвели хекимиң зулмундан горкуп, ят иллере гайтдык. Оба-гарадан, доган-гарындашдан айра дүшдүк. Мырат, шунуң өзи намартлык дәлми?

Мырат инисиниң эхеңини халамады. Онуң келлесинде: «Бе, обасыны гөз өңүне гетирип яңыжа аглап отуран ким, бу сөзлери айдян ким?» диен пикир эмеле гелди. Ол Оразың сөзүне укудан оянан ялы болды.

— Сен нәме диймекчи боляң?

— Мен дийҗегими дийдим...

— Ораз, огланлык этме! — дийип, Мырат җаныгып сөзледі. — Огланлык этме! Биз нәме? Биз ким? Бизиң өңүмизде ата-энемиз, агамыз бар. Яшулуларымыз бар. Бир зат этмели болса олар айдарлар. Сениң нәме диймекчи боляныңа дүшүнйән... Эмма бизиң элимизден нәме гелйәр? Мәмметвели хекиме биз ялыларың диши өтмез. Сен бу пикириңден эл чек. Ораз, гаты берк бол! Ене менден, какам дагыдан хабарсыз ол ерлере барыҗы болайма. Нәме этмели болса өзүм хабарыны етирерин...

Даң саз беренде Мырат ёла дүшди. Ораз багрыны паралап галды. Шол гиҗе хич вагт Мырадың ядындан чыкмаяр, гөз өңүнден гитмейәр. Ораз икиси обасыны терк эдип гайдан гиҗеси-де Мырат шунуң ялы агыр ягдая дүшмәнди.

Агасыны уградып, ят иллерде еке галмаклык Ораза агыр дегди. Ики гүнләп йүреги авап, сесини чыкарман гелди. Ол гөдекди. Чагака еке гезек хем өе таяк ийип гелмәнди. Бириндеп хорлук чекип гөрмәнди. «Шонуң үчин-де өз машгаласының бойнундан илен товкы нәлети оны гаты хорлады. Онуң дайхан дуран байының говы атлары, хер хили түпеңлери барды. Ораз агасы гиденден соң байың ат-ярагыны алып догры обасына гитмеги, Мәмметвели хекимиң өйүне ган чайкап, белли-күлли гачып гайтмагы йүрегине дүвди. «Гачмалы, юрды терк этмели болса шулар ялы дегерли бир иш эдип гайтмак герек» дийип, өз-өзүне маслахат берйәрди. Өз гөвнүне дүвен ишини дерев эдәййән гылыгы эхли хүй-хәсиетлеринден гүйчлүди.



Бу гылыгы яшлыгына гараман барха өсйәрди, беркейәрди. Ораз гөвнүне дүвөн пикирини ерине етирмегиң белли бир пурсатыны белләп, шоңа ашаклык билен тайярланып башлады. Эмма шу аралыкта онуң хызмата дуран байының оглы болды. Бай он гүнләп той берди. Той гутаран бадына ол Оразы янына алып, Сарыгамша, малларының үстүне гитди.

Мырат Дашховуза бирнәче гүнден соң гелип етди. Онуң гелен гүни әрбет совукды. Ол галада онуң-мунуң гүррүңине гулак салып, онуң-мунуң йүзүне бакып, бир нәче сагатлап гезди. Эмма хич кимден оңлы сөз әшитмеди. Гүн гижилип барялды. Хич ким онуң хабарыны алмаярды. Шу болуп йөршүне оба-да, Ораз-да бирден ядына дүшди. Өзүниң илини терк әдип гайданыны, өйсүз-илсиз әнтәп йөршүни гөз өңүне гетиренде онуң йүреги хопукды, гөзүниң өңи гараңкырады, инжиги сандырады, хер яна урунды, эмма хич зат чыкмады.

«Гел, шәхериң дашына чыкайын, голайдакы обаларың бирине барып, шу гиҗе мыхман болайын. Соңуны-да ху-дайың өзи етирер» дийип, галаның дашына чыкып, гүндо-гара тарап угранда, Абдыкерим әке онуң ызындан етди...

Абдыкерим әке, онуң аялы Нарҗан апа, Айханым Мырады гуҗак ачып гаршыладылар. Мырат бу машгала-ның сөйгүсине догры дүшүнди. Абдыкерим әке юка йүрекли, ярым гөвүпли адамды. Бу — Мырада болан сөй-гиниң эсасы себәбиди. Икннҗи себәп: Мырат бир гүн нахар башында Абдыкерим экә, онуң машгаласына өзүниң обаларындакы дурмушы, нәме себәпден гачып гайданлы-гы, инисиниң узак обададыгыны, онуң янындан гайданда Оразың нәхили ягдайда галандыгы хакында гүррүң бер-ди. Бу гүррүңден соң Абдыкерим экәниң өйүнде онуң абрайы артды. Машгала оңа хормат билен середип баш-лады.

Бу машгалада агзалалык ятды. Аялы билен әри бири-бирине «сиз» дийип геплейәрди. Айханым әнесине-де, ата-сына-да «сиз» дийип йүзленйәрди. Мырат билен хем шей-ле геплешйәрдилер. Хич вагт хич киме «сиз» дийип йүз-ленмедик йигит үчин, бу илки бада кын дүшди. Ол көп вагтлап муңа әндик әдип билмеди. Эмма вагтың гечмеги билен Мырат муны өврени. Шундан соң ол өзүни бу машгалада хас пугта орнашан ялы дуйды.

Мырат намысҗаң йигитди. Ол илки билен шейле оңат адамлара душандыгына гаты бегенди. Ол ягшылыга яг-

шылык әтмелидигини-де билйәрди. Шонуң үчин-де өз өй-леринде ишлейшинден-де говы ишлейәрди.

Бир гүн Абдыкерим әке онуң билен от ятырмага ги-денде Мырада бир зат диймек үчин көп сынанды, эмма сөзе башлап билмән кән азара галды. Мырат яшулының ягдайына дүшүнди.

— Ата, сиз маңа бир зат диймекчи боляңызмы? — дийип, оңа йүзленди.

— Хава, балам, — дийип, Абдыкерим әке йүрегине даш баглап сөзледі. — Хава, балам. Диймекчи болярын ве-ли, чемини тапамок. Сиз, ине бирнәче айдан бәри мениң би-лен гиҗе-гүндиз дең ишлешип гелйәрсиниз. Эмма сизиң өйүңиз бар, илиңиз бар... Өйдәкилериңиз сизе гарашян-дыр, сизден зат хантамадыр. Шонуң үчин-де олара бир азрак галла, өйде болан затлардан бөлүп иберсек нәдер? Сиз муны нәхили гөрйәрсиниз?

Мырат ичинден, Абдыкерим экәниң бу аладасы үчин ондан ченсиз миннетдар болды. Дашындан болса:

— Ата, гелиң шу хакда гүррүң әтмәлиң. Мениң йүре-гими параламаң — дийди.

Абдыкерим әке муны айданына пушман әдип, деррев гүррүңи башга яна совды, Мырадың гөвнүни ачмага ча-лынды.

Нарҗан апа кырк билен кырк бәшиң аралыгындакы агач әтли, сачының ярысы агаран, гөрмегей аялды. Ол хем әдил Абдыкерим әке ялы юка йүрекли, аладалы, маш-галасының үстүнде көкенегини герип дуран адамды. Онуң бар иши өйүни арасса сакламак, яңы етишип угран гызы-на иш өвретмек, гейим-геҗим ювмак, оларың йыртык ер-лерини ямамак, нахар биширмекден ыбаратды. Ишиң гызгалаңлы вагтларында я-да гиҗелер сув тутулян вагт-ларында ол әри билен Мырадың чай-нахарларыны ызла-рындан иш үстүне әлтерди.

Онуң топбусының дашына ораян ак матасы, ак көйне-ги мыдама яңы ювлан ялы арассады. Газан-табагы, өйүн-дәки затлары, өйүниң даш-төверегини мыдама ялдырап дурялды. Ылайта-да шу арассачылык Мырада яраарды. Мырадың гейимлери-де Абдыкерим экәңки ялы арасса болярды.

Мырат Абдыкерим экәниңкиде яшамак билен гаты го-лайдакы Дашховуз базарына-да бармаярды. Ол Мәммет-вели хекимиң адамларына душмакдан горкярды. Диңе соңкы бир-ики айың ичинде Абдыкерим әке билен базара



гатнап, оңа көмеклешип башлады, себәби инди онуң дашкы гөрнүши өңки Мырада меңземейәрди. Ол инди арасса гейнен, башы өзбек тахялы, аягы көвүш-меси́ли, ак йүзли, овадан өзбек йигидине меңзешди. Оба адамлары эгер сиңе середип дурмасалар я-да геплешип гөрмеселер, оны танажак дәлдилер. Ол вели өз обасындан гелен адамы-ха бейледе дурсун, аты-эшеги-де танажакды. Чүнки онуң сүңци бу ерде болса-да, гөвни обасындады. Ол хер гүн, иш үстүнде я-да ятан вагтлары эхли оба адамларыны бир хатар гөз өңүнден гечирйәрди. Өзлериниң тамларыны, гара өйлерини, Гурбан узынлары, гоңшы-голамлары ятларды. Бу онуң гөвнүне теселли берйәрди.

Хеммеден бетер кичижик Аннагүл ятса-турса онуң хушундан чыкмаярды. Мырадың ил гүнүне, доган-гарындаша, ата-энә, болан сөйгүсиниң хеммеси Аннагүлде жемленипди. «Мырат дәде, эгер хич киме айтмасаң саңа бир зат диейин?!» «Ханы айт, Аннагүл? Хич киме айтмайын...» Аннагүл гаража гөзлерини ойнадып, Мырадың бойнундан гуҷаклаяр, онуң гулагына: «Хич киме айтма, эжем юмуртга бөрсөк биширйәр!» дийип, жак-жак эдип гүлйәр, яңы аяк чыкан овлак ялыжак болуп, бөкжөкләп оюн әдйәр. Мырат хем гүлйәр. Оңа: «Шейтанжык!» дийип ат дакяр. Бир гүн Мырадың элини орак кесенде Аннагүл агасының бармагындан акян ганы гөрүп меңдүрип аглады... Шол гиҗе бир нәче гезек чага пишик ялыжак болуп, ювашлык билен гелип, Мырадың гызгыны ёкмука дийип, онуң маңлайыны тутуп, барлап гитди. Бир гүн Мырат Ораз билен кәшип, нахарыны иймән өйкеләп ише гитди. Ярым сагатдан эли табаклы Аннагүл иш мейданында пейда болды.

— Ал, нахарыңы соватма, бу ерде Ораз ёк... — дийди. Мырадың хениз-де гахары ятышманды. Ол:

— Ийжөк дәл, эжит нахарыңы! — дийди.

Аннагүл гөзүне яш айлап:

— Иймесең ажыгарсың, ажыксаң ише ярамарсың, кесел боларсың... Сен мениң билен уршаңок ахыры. Ораз билен урушдың. Ораз бу ерде ёк. Ал, деррев ий. Болмаса ол хәзир гелер... — дийди.

Гахарлы Мырат кичижик Аннагүлиң бу сөзлерине гүлди, нахарыны ийди.

— Табагы бери ювайма! — дийип, Аннагүл агасының гулагыны товлап, табагыны алып ылгап гитди.

Хей шу затлар ятдан чыкармы? Эгер Мырат өңкүси

ялы обасында, өз өйлеринде болан болса бужагаз эхмие-сиз затлар, Аннагүлүң әдйән оюнлары онуң ядына дүшмесе хем дүшмезди, эмма...

Эмма ол гүнлер гечди. Мырат обасына барып билмейәр, Аннагүлжүгиң сесини эшидип билмейәр. Шонуң үчин-де мәхрибан жигисиниң хер бир эхмие-сиз сөзи-де, ойны-да хәзир онуң гөз өңүне гелйәр. Йүрегини тыг-ялы дилйәр, гөзүни немлендирйәр.

Ёгсам-да, ким оны өз мәхрибанларындан айра салды? Ким оны эзиз Аннагүлжүкден айра салды?

«Мәмметвели хеким! Эгер хекимиң өзүни өйүнден-илинден айра салсалар, онда ол нәдерди? Хей, ол адам-да йүрек диен зат бармыка? Асла онуң өзи адаммыка? Адам бейле зат эдип билмез ахыры... Ёк, Мәмметвели хеким бизи янаяр. Бизиң эл гөтермеҗегимизи билйәр. Эмма угруна гойберсең Ораз-а эл гөтермәнем дуржак дәл. Валла, Ораз хем улы үнҗи болды. Мен онуң шол сөзүни халамадым. Бир задың үстүнден бараймаса ягшыдыр. Зыяны ёк, бизе-де худай бир гүн гүлүп бакар, шонда хеким билеп хасаплашарыс...»

Мырат Абдыкерим эке билен Нарҗан апаның янындан туруп, ятмага гиденде шу пикирлер бирден жемленип гелдилер. Ол тамың үстүне чыкып, салкын ховада, арасса ёрган-дүшегине гышарды. Эмма көп вагтлап уклап билмеді. Ол нәхили-де болса гиҗе я-да таналмаз ялы башга бир гейиме гирип, шу якын гүнлерде өйлеринден хабар тутуп гайтмагы йүрегине дүвди. Шу сүйҗи умыт билен хем ука гитди.

Эртеси ирден оянанда онуң келлесине гелен илки пикир, башына агыр иш дүшен Абдыкерим экә көмек берип, оны бу беладан гутармак пикири болды. Шейденден соңра болса оба барып гелмек хакында онуң билен маслахатлашмагы йүрегине дүвүп, Мырат Мәтякуп дарганың янына гитди.

Мәтякуп дарга Йыланлы билен Дашховзуң арасында йүк чекйән көне гайыкчыды. Онуң уллакан гәмиси барды. Гәмисинде он адам гуллуқ әдйәрди. Мәтякуп дарга гаты семиз, йүзи чым гызыл, гарынлак адамды. Кичижик келлеси эгнине отурдылан ялы болуп, бойны гөрүнмейәрди. Ол Мыратдан кән сораг этди. Ахыр соңы Абдыкерим экәниң ады орта дүшенден соң Мырады ише кабул этди.

<sup>1</sup> Дарга — адам гүйҗи ве ат гүйҗи билен йүк чекйән гайыкларың әеси.



Мырат шу гүнден башлап гәмининң танапыны әгнине салды. Ол өңки он адама гошулып, хер гүн, гүнаша маңлайыны ере дирәп, агыр йүкли гәмини акымың терсине чекип уграды. Мәтякуп дарга болса гәмининң үстүнде гызарып, оңа хайбат атырды.

### VIII

Мәмметвели хекиминң галасының габавы шол гижәнинң әртеси-де узаклы гүн довам әтди.

Мейдан ишлерининң гызгалаңлы вагтыдыгына гараман, адамлар өй-өвзарларыны, хоҗалыкларыны ятдан чыкара-на меңзейәрди. Олар гижәси билен агачларың ашагында, ябың райышында, дервезәнинң ики яп тарапындакы сыпаларда бәшден, ондан топар тутуп отурып гүрлешйәрдилер. Өз дурмушларындакы овнуқ-ушак хемме затлар хакында, зулма чыдаман әлине яраг алып токая, көне япларың араларына сиңип гиден адамлар хакында, гыз салгыдының хас айылганч затдыгы хакында пикир алышярдылар.

Чары ага аз геплейәрди, ере бакып улудан демини алып отурышына агыр пикирлере чүмүпди. «Хава, бу гүн Аннагүли әкитдилер, әртир ене бирини әкидерлер, бири гүн гелип, хелейлеримизи өңлерине салып гидерлер...»

Онуң гапдалында Мәммедалы яңы сырылан келлесини сыпалап, багрыны ере берип ятырды. Ол даңың ала гараңкысында сакгалдашының ашак әглен башыны гөрүп, Чары аганы иркилйәндир өйтди, шонуң үчин-де оны укудан ачмак иследи:

— Сакгалдаш, баша геленини мертлик билен чекибермели болар. Биз инди ики тарапыны-да деңлән адамлар. Йөне вели, инди нәме әтмелидигининң маслахатыны өзүң бер. Дүйн биз, бу бела диңе гулларың башына дүшдүмикә дийип чак әдипдик. Шейдип хем гөвнүмизи бире баглап, бу ере гелшимизди. Индики маслахат сениң билен, бизиң ичимизде сениң өңүңе дүшүп геплеҗегимиз ёк. Биз сен нәме дийсең, сениң айданың билен боларыс. Рамазан! Рамазан! Ханы, огул, чилим отлап гел! Ине чилим зат чекели, онсоң укыңдан ачыларсың...

— Мен укламок — дийип, Чары ага агыр башыны галдырды. — Мен укламок, пикир әдйәрин... Дүйн гөвнүңизе нәме дүвүп гайтдыңыз?

Мәммедалы келлесини силтәп, хекиминң ховлусыны гөркезди-де:

— Шуны әесининң башына юмралы дийип гайтдык. Биз өңүртмесек, ол бизиң тамымызы башымыза юмрар. Биз онуң ики адамсыны-да өлдүрдик — дийди.

— Бизем икисини агыр яраладык...

— Онда хеммәмининң тәлейимиз бир экен.

— Бир, бир, сакгалдаш, тәлейимиз бир...

Рамазан узын найлы, ялдыравук серпмели чилими отлап гетирип, Чары ага узатды.

— Сакгалдаша бер, оглум...

Мәммедалы хормат билен:

— Ёк, ёк, илки сен чек, чилиминң өңи, чайың соңы дийипдирлер — дийди.

Чары ага башы җызырдап дуран чилими әлине алып, серпмәнинң үстүнден бирнәче гезек овурдыны чиширип үфледи. Янян теммәкининң ысы бурнуна урандан соң найыг агзына алып, үч-дөрт гезек гысга-гысга сорды, соңра демини тәзеден дүрседи-де, бат билен бирнәче секундлап сорды, чилиминң сувы таңка ялы сесленип лақырдады. Чары ага демини алман, чилими Мәммедала узатды-да, йыгнан түссесини агзындан, бурнундан гойберди. Онуң ичинден чыккан түссәнинң бир башы тамдырдан чыккан ялы, агаҗың шахаларының арасына сиңип гитди. Яшулы гөйә бирнәче метр белентлиге ылгап чыкан ялы, көп вагтлап демини дүрсәп билмән, гөзүни алардып, хашлап отурды.

Мәммедалы чекенден соң, Рамазан яшулулары ики чәк галдырып, чилимини алып гитди.

Чары ага даңың ала гараңкысында гапдалында гоюн ити ялы болуп гүберилип ятан телпегининң үстүне гачан чөпи зыңып гойберди-де, Мәммедала йүзленди:

— Ики йылдан бәри пет-бизарымыз чыкды. Гиҗе аркапын ятып, гүндиз аркайын отурып боланок. Гөвнүме болмаса ханының-да, бегининң-де гәби азан ялы. Салгыды-да көпелди, гүррүңи-де... Буларың бир улы галавутлары-ха бар. Я-да ак патышаның йыкыланы чын болуп, инди булар гирере дешик тапмаярмыка?

— Ак патыша йыкыла билипдир-ле... — дийип, Мәммедалы ынанчлы тассыклады.

Чары ага гөйә онуң сөзүни әшитмедик ялы, өңки пикирини ловам әтди:

— Шейлемикә? Әгер онуң йыкыланы чын болса онда



нәме хемме зат өңки-өңкүликкә? Оны йыкып, ерине гечен хем шонуң өзи ялы адаммыка?

— Чекжегиң жебир, төлежегиң салгыт болса саңа ким боланда нәме?— дийип, Мәммедалы умытсыз гамлы бир эхең билен оңа сораг берди.

Чары ага агыр меселәни чөзмекден әжиз гелйән адам ялы болуп, ене-де ере бакды.

Өз яп боюнда гепи-сөзи йөрейән бу адам алтмыш яшыны долдурыпды.

Чары ага атасының дөрдүнжи оглуды. Ол гарып маш-галада өсүп кемала гелди. Чагалар ише яранларындан соң машгаланың дурмушы бир аз говулашып башлады. Чары аганың какасы Язгелди гаты хырсыз адамды. Бурны улуды, гөзлери гүлен вагтында-да ичиңден гечип барялды, гашы гүр ве өсгүнди. Дашкы гөрнүши оны гахаржаң гөркезйәрди. Ол көп гөп-лемеге, болар-болмаз гүлмеги халамаялды. Бир зады гөвнүне дүвсе, шоны-да әдерди, эгер әдип билмесе бирнәче айлап башыны ашак салып, ичини гөпләдип гезерди.

Чары аганы какасы говы гөрерди. Эгер агаларындан бириси онуң гөвнүне дегсе, Язгелди гүнәкәри чагырып гетирип, өз гаршысында отурдарды, бәш-алты минутлап гөзүни айырман, оңа газап билен середерди. Бу улы жезадды. Гүнәкәр нәтжегини билмән, хем утанжындан, хем горкунжындан мөңдүрип аглап гөйберерди. Огулларының хеммеси атасының әхли гылыкларыны азда-көпде өзләшдирипдилер.

Язгелди өленден соң огуллары айрылышдылар. Иң улулары Язгелдиден ики йылдан соң инчекеселден өлди, ондан кичиси сува гарк болды. Чары агадан улусы гыз алып гачанда атылды.

Чары ага доганларындан галан чагалары өз янына алды. Онуң өзүниң-де ики оглы барды. Шундан соң онуң дурмушы өңкүсиден агырлашып уграды.

Чары ага какасында ожук-бужук затлардан хем башга, онуң көп гылыкларыны мирас алып галыпды. Ол хем Язгелди ялы көп гөп-лемейәрди, чаганы говы гөрерди. Айдан сөзүниң ызында дурян, кәвагтларда болса рехимсизлик хем әдип билйән адамды. Онуң-да атасыныңкы ялы хырсыз, гашлак гөзлери барды. Чары ага чагаларына гөзлерини алартмак билен темми берйәрди. Ол ягшы гөрйән адамсыны йүреги билен сөөрди, яман гөренини болса йүрекден йигренерди. Йигренйән адамының барян

ерине-де аягыны секмезді. Хич кимден хич задыны аймазды.

Шейле гылыклары үчин оны оба адамлары говы гөрйәрдилер. Онуң бир сөзүни ики гайталамаздылар, ол хем өзүне дүшен юмшы ики айтдырман ерине етирерди.

Шу себәпли-де ол Дурды готурың башына дүшен беланы өз башына дүшен бела хасап әтди, газаплары гайнан адамларың башыны башлап, хекиминң галасына тарап уграды.

Габав довам әдйәрди.

Гүн догуп асманга галды. Хова дымыкды. Чөп башы гымылдамаялды. Агач шахалары тозанлы япракларыны гөтермекден әжиз гелйән ялы башларыны ашак әгип отурярдылар. Оба гөйә агыр бир хабара гарашян ялы дымдырсылыкды. Чопанлар бәшлән-онлан малларыны өңлерине салып, яп-чилиң боюнда көв-сөв әдйәрдилер. Тамың я-да өйүң гапысына чыкан адамлар хекиминң галасына тарап әңедип, «бир бела бар-ов» дийип, дуран ерлеринден гозганмаялдылар. Ол беланың соңуна гарашярдылар. Агыр, йүрек хопукдырыжы дымдырсылык обаның хемме ерини, жанлы-жансыз тебигаты гуршап алыпды.

Чары ага гарысына галды. Мәммедалы дикелди.

Орта яшлы бир дайхан, ябың боюндакы топарың арасындан сайланып, әгнине пилини атып буларың янына гелди. Ол әдеп билен саламлашандан соң Чары ага йүзленди:

— Яшулы, индики маслахат?

Чары ага еринден турды, донуның сыйыны какышдырды. Соңра ики әлини-де гушагындан өтүрип, голайындакы агажың чүр депесине әңетди:

— Иним, индики маслахат шейле: биз Аннагүли гайтарып алман бу ерден гозганмарыс. Шонуң үчин-де он-он бәш адамдан бирини өйүңизе ибериң. Чай, чөрек гетирсинлер. Хеким Аннагүли чыкарып әлимизе табшырандан соң биз бу ерден гозганарыс.

Хич ере адам ибермели болмады. Бу ердәкилеринң аяллары жахан ягтыландан соң, мейдана чыкан батларына илки билен хекиминң галасына тарап әңетдилер. Ол тарапдан хич ким гелмәнден соң деррев чай гайнатмак билен болдулар. Чай хем гайнады. Улы чәйнеклери демләп, сачакларыны голтукларына гысып, зыярата барян ялы созангурук болуп, гала тарап уградылар. Бир әлинде яшажык чагасыны гөтерип, икинжи әлине чай-чөрек алып



гелйән аялларың хетди-хасабы ёкды. Оларың аралары билен гулпакларыны товардып, ялаңач аяклары билен хениз чыгы гурамадык киршене басып, бөкүп гелйән гыз-жагазлар-да, учгуржыкларыны саллап гелйән огланлар-да барды. Оларың-да әллеринде чөрөк, чәйнек гөрүнйәрди.

Галаны габап ятанларың арасында жанлы херекет башланды. Адамлар өрүшдилер. Хер ким өз өйи тарап-дан гелйән аял, оглан-ушакларың өңүнден чыкды. Тиз вагтда аяллар, әркеклер, чагалар гошулдылар. Чай ичип башладылар. Галаның төверек-дашы әпет улы сеңдере дөнди. Яңы йөрәп башлан чагалар хекимиң багының ичинде, галасының төверегинде ылгашып, гыгырышып башладылар, өзлеринден улы огланлар, гызлар билен оюн әтдилер, ковалашдылар. Дымып дуран төверек бирден жанланан ялы болды.

Чары ага гашлак гөзлерини гиңден ачып, ойнап йөрән чагалара серетди. Ине, чагаларың арасында еди-секиз яшлыжа бир гыз гулпагыны тасадып, бөкжөкләп ойнап йөр. Онуң хич затдан хабары ёк, оны хениз дурмушың агыр аладалары өзүниң демир пенжесине гысмандыр. Ол өсүп отуран гүле меңзейәр. Әмма ол гүли солдурмак ислейәрлер. Әгер Чары ага (ол шу мәхелләниң өзүне умыт баг-ландыгыны ягшы билйәрди) белли бир карара гелмесе, хеммәниң өңүне гечип, хекиме дегерли жогап бермесе, он-да ожагаз гулпаклыжа гызы-да ене үч-дөрт йылдан алып гидерлер. Ондан соң онуң гөзүнде яш, багрында баш бо-лар. Ол әдил басгыланан гүл ялы солар. Чары ага болса мунуң-да шаяды болуп, гапдалындан сын әдип дурмалы болармы? «Ёк, бейле болмаз. Муңа ёл бермек болмаз. Ожагаз гыз яшлыкдан солуп гитмек үчин ярадылман-дыр...»

Ол хем чай ичйәрди, хем чәйнегиң гызылала гүллери-ни гөзден гечирип, чыкалга агтарярды. «Нәме әтмели? Гоюн ялы баша геләини чекип, сесиңи чыкарман гезип йөрмелими? Я-да ёлбарс ялы болуп, үстүңе гелениң бо-курдагындан алмалымы?...»

Онуң ядына Молланепесиң:

«Кырк йыл мая гезенден,  
Бүтин бир йыл нер гезгин...»

диен сөзлери дүшди. Соңундан Бабахан патышаның зу-лумларына чыдаман даг араларына чыкан әр йигитлер,

Мойсепит сердар ве бейлекилер гөз өңүне гелди. «Өйден-илден айра дүшүп, бүтин бир патышаның гаршысына чы-кан адамларың бизден нәмеси кеммишин? Нәмеси артык-мышын? Әгер Мәмметвели хеким билен Хыва ханы өз пәллеринден гайтмасалар, биз хем шейдерис. Гаршы-лыга гаршылык бизиң халкымызың озалдан гелйән адаты болупдыр, бу тәзелик дәл, биз муңа әерип биле-рис...»

Шу пикирлере гүмра болуп отурышына онуң әлиндәки кәсеси ере гачды.

Бүтин гиҗесини укламан, аяк үстүнде гечирен Мәм-метвели хеким дервезәниң ич тарапындан гелип, дешик-ден әңетди. Онуң инҗиги сандырап, бедени титрәп гитди. Гөзүниң өңи гаралды. Адамлар гитмек-хә бейледе дурсун гайтам өңкә гарапыңдакыдан-да берк жайлашыпдырлар. Ол гиң ховлының ичинде әдим уруп йөршүне галаның дашындакы адамлар илки яссы вагты гидерлер дийип умыт әтди, яссы вагты хич ким гитмеди, соңра даңа голай даргашарлар дийип чак әтди, бу хем болмады... Инди болса гүн догуп асмана галды. Олар хениз хем гитмәндир-лер. «Буларың максатлары нәмекә? Я-да агзының сары-сы гитмедик бир гырнак үчин мени бүтин машгалам билен өз ховлымда гыржакмыкалар? Шу гезек бир башы-ңызы чашырып билсем, онсоң әдишими гөрүң! Әнелери-ңизи дула бакдырарын! Аялларыңызы дул галдырып, ча-галарыңызың гөзлеринден яш ерине ган акдырарын, ха-рамзадалар!..»

Хекимиң кеҗебеси даралып башлады.

— Бейдип, итиң ялагындан сув ичип йөрәнлере дашы-ңы габадып отурмак болмаз! Гөрән-әшиден нәме диер? Хывадакылар нәме диерлер? Бу масгарачылык ахы-ры!..

Ол гөйә бири билен давалашян ялы, бу сөзлери гаты-сесленип, жаныянгынылык билен айтды. «Әмма ховлы-ның ичиндәки адамларың хич бириси онуң сесини әшит-меди.

Хеким абыр-забыр уруп, атлыбашылардан бир нәче-сини ховлының ортасына чагырды. Гөйә бу булагайчылы-гың себәпкәри атлыбашылар ялы, оларың үстүне гы-гырды:

— Хачана ченли шейдип агзыңыза сиңек гондурып отуржаксыңыз? Бу болшуңыз ашагындан чыкып болма-жак масгарачылык ахыры!..



Чокга сакгал, гара йүзли, тогалак бир йигит, бәшатарының гундагыны сыпалап отурышына башыны гөтермән жогап берди:

— Хеким ага, нәме әтмели болса буйругыңызы бери-бериң. Биз затдан гайдялардан дәл...

— Бетер менің башыма батыр болдың-ов! — дийип, хеким ажы йылгырды. — Йөне вели, мен хениз Мыкы атлы батыр гечипмиш дийип әшитмәндим. Белки сен биринжиси боларсың...

— Бу сөз отуранларың хич бирине ярамады.

Мыкының чети гызды. Хеким сөзүни гутарып-гутарман ажы йылгыранда, Мыкының әллери бәшатарың гундагыны гойберди, саг әли түпеңиң дүмесиниң үстүнде пейда болды. Онуң кичиңжик, гыздырманьң дешиги ялы-жак гөзлери ялдырап гитди. Мыкының саг тарапында отуран бири, онуң әхли херекетлерини галагоплулык билен сынлап аладаланды. Хачан-да Мыкы дүмәни гысымлап, бәшатара ок сүрдүрмегиң күйүне дүшенде болса янындакы онуң еңинден ювашлык билен чекди. Мыкы хырчыны дишләп, улудан демини алды.

Мәмметвели хеким муны дуйдумы я-да дуймадымы бу белли дәлди. Эмма ол гахарының гулы болуп, ерликсиз сөз айдандыгыны, бу сөзүниң болса отуранлары ынжа-дандыгыны аңшырды. Ичинден: «Худай сакласын, гиҗеси билен укламан аяк үстүнде гезен адамлар гудуз ачай-масынлар... Булар адам дәл-де, янып дуран от ахыры...» дийип, хетден ашандыгына пушман әтди.

Дашындан болса:

— Ханы, маслахат бериң, хачана ченли бейдип отур-малы?! — диенде, инди онуң сеси пессай чыкды. Ол илки билен Мыкы сөзләрмикә дийип умыт әтди. Эмма Мыкы гара даш ялы болуп дымып отурярды. Бу хекими өңкүден-де бетер ынжытды.

Ягмыр диен атлыбашы, сакгалыны сыпалап, хекимниң бурны гайшарып дуран ак әдигине сын әдип сөзледі:

— Хеким ага, ер гаты болса өкүз-өкүзден гөрер әтмә-лиң-ле. Мыкы-да, мен-де, бейлекилер-де белли бир зат айдып билжәк дәл. Сиз өзүңиз маслахат бериң. Шу болуп отурышымызың утанжы хеммәмизниң четимизи гыздырар, еке сениң дәл...

Хеким ынамсызлык билен:

— Онда, габавы ярып гечип, Хыва адам ибермек ге-рек? — дийди.

Сары телпекли бири муны макулламады:

— Хәзир дервезәниң агзы ачылса, тамың ичи адам-дан доллар. Бизниң әтимизи чишләрлер. Чыкып гидени өл-дүрерлер. Улы атышык болар, гыргынчылык болар. Дава ула гидер.

— Онда ишана хабар етирмек герек...

Ерли-ерден:

— Догры!

— Догры!

— Догры! — дийишдилер.

Ягмырың теклиби, отуранларың макулламагы хекими канагатландырмады.

— Хабар етирмек үчин-де адам ибермели, адам ибер-мек үчин хем дервезәни ачмалы. Шейле дәлми?

Ягмыр өз теклибине дүшүндириш берди:

— Бизниң хеммәмиз дервезәниң бәрсинде дуруп, олар билен гүррүңдешерис. Дашардакылар йыгнанып ол ере гелерлер. Шол аралыкда хем тамың сыртындакы яз ишик-лериң бирисинден Гарлыны я-да башга бир огланы чыка-рып гойберерис. Ким-де болса ярагсыз бирини. Шундан башга биз-ә нәме әтмелидигини билемзөк...

Маслахат хекимниң гөвнүнден турды. Эмма хениз-де онуң йүреги ерине гелмәнди. Себәби Мыкы ве башга бир кәчеси гепе-гүррүңе гошулман, ашак бакып отурярдылар. Мәмметвели ылайта-да Мыкыдан этияч әдйәрди. Мыкы затдан гайдял адам дәлди. Ол әдил йыртыжы мөҗек ялы хер демде хер кимниң үстүне топулмага тайярды. Ол йигрими бәш билен отузың арасындады, ядамагы, ялтанмагы билмейән, соңуны саймаян, ызына серетмейән адамды.

Бейлеки атлыбашылар биллерине үсти-үстүне ики ха-тар ок дақярдылар. Мыкы буларың-да үстүне терслин-оңлын әдип, ики әгнинден хем ики хатар ок дақярды. Ол атлыбашыларың ичиниң иң байыды. Мүңләп гойны гара-гумда бакылярды. Атлары, дүелери обаның ичини долду-рып гезйәрдилер. Бир башына секиз өйи барды. Ики өйде хич ким яшамаярды. Дөрт өйүни дөрт аялы әлейәрди, атасының, энесиниң-де өз башларына өйи барды. Мыкы-ның өзи дөрт өйүниң арасында, хайсында ислесе шонда яшап гезйәрди. Ол алты гезек өйленди. Аялларының ики-сини өзи атып өлдүрди. Бүтин оба етишен гызыны Мыкы-дан гораярды.

Ине, шу затлар хеким үчин тәзелик дәлди. Ол була-



ры билйәрди. Хер демде Мыкының ярага япышып, ган дерясыны акдырайжагына-да хеким ынанярды.

Бирнәче вагтлап ене-де гүррүңлешип дурдулар. Ягмырың теклибини маслахатлашдылар. Гүнорта болуберенде яз ишикден Гарлыны гачырдылар.

Икинди вагтлары гүндогардакы гөзарадан середип дуран хеким улудан демини алды, маңлай дерини телпеги билен чалып:

— Ишан ага гелйәр — дийип, улумсылык билен ашак дүшүп башлады.

Ызы үч-дөрт атлылы бир меле ябылы дервезэнің өңүне гелип, атың жылавыны чекди. Галаның дашыны габап ятанларың улудан-кичә хеммеси аяк үстүне галдылар, ики эллерини дөшлерине гоюп, меле ябыла тагзым этдилер, соңра Чары ага башлыклайын адамлар гелип, еке-екеден гөрүшмәгә дурдулар.

Бу Ханав ишанды. Онуң ягырнысы хөкгүрәкди, йүзи йыгырт-йыгыртды. Гөзлери кичижикиди. Гечи сакгаллыды. Муртлары-да азажыкды. Тиръеги, гөкнары көп ийип-ичмеги зерарлы йүзүнің ялдыравук полат реңки барды. Сары доны, сары телпеги, сары көвүш месиси тәзежеди. Эгниндәки погайча көйнек дызаны яңы тикилене меңзейәрди. Херекетлери салдамлыды. Ол хич кимиң йүзүне дикелип серетмейәрди, бир тарапа бакып, өйкели ялы саламлашарды, гүрлешерди. Онуң яшының кыркың төверегиндедигине гараман, терки дүниә гөрнүши барды.

Адамларың хеммеси гөршүп чыкянча көп вагт гечди. Башга вагт болса ишан бир-ики яшулы билен гөршенден соң бир бахана тапып, атың башыны бир тарапа соварды. Эмма ол бу гезек бейле этмеди. Ол ягдайың агырдыгыны, бу ерде сересап болмалыдыгыны аңырдан билип, йүрегине дүвүп гелйәрди. Ол бу вакадан хабарлыды. Дүйн хупдан намазыны окандан соң онуң өйүне бәш-алты адам гелди. Олар:

— Хекимиң атлыбашысы Сәхет, ики атлы билен гелип, обамыздан бир дул аялың гызыны алып гачды... Ишан ага, сенден пена исләп гелдик — дийип, тутанъерли гүрледилер.

Соңра болса:

— Биз бейле сүтеме чыдап билжәк дәл, артыкмач гызы болса хекимиң өзи берип гөйбермели экен. Биз Мәммет-велиден жогап сорамага гитжәк — дийип, сөзлериниң үстүни етирдилер.

Олары хөреләп-көшеләп ызына гайтармак, хекимиң үстүне гитмекден саклап галмак ишана аңсат дүшмеди. Мунуң үстесине-де Гарлының әлем-әбтат болуп гелмеги онуң зәхресини ярыпды. Ол аңырдан гелйәркә, хекимиң галасының дашындакы адамлара гөзи дүшенде, бир бада өзүне болан ынамы гачды. Ол мәхелләнің толкунып дүршүны гөрүп, ызына денмекчи болды. Атың жылавыны-да чекди. Эмма хенизе чепли Хыва топрагында өз сөзүнің ере чалынмандыгы ядына дүшүп, ол бу пәлинден гайтды. Ондан соңра-да хекими бу ягдайда ташлап гитмеклиги услып гөрмеди. Эгер ол хәзир ызына гайдаянда-да, ене-де бу ише өзүнің гошулмалыдыгыны билйәрди. Бу иш ахыры гелип, ене-де онуң бойнуна сырыкжакды. Ол бу ишде иру-гич өз сөзүни айтмалы болжакды...

Ишан атың үстүнде гышарып отырды. Хейкел ялы болуп отурышына хич хили херекет этмейәрди. Адамлар гөршүп чыканларындан соң ишан гөйә инди нәме этмелигини билмейән ялы болуп, узын бармаклары билен меле ёргасының ялыны сыпалады. Аралыга агыр дымышма дүшди.

Бир салымдан ишан атың үстүнде ыкжамланып, дымшыгы бозды:

— Чары, бу нәме хабар? — дийип, гөйә әхметсиз бир зат сорап ялы болуп яшула йүзленди.

Чары ага телпегини элине алып, башыны сыпалады. Дүйнден бәри болуп гечен ишлериң хеммесиниң гүррүңини берди. Ишан үнс билен, башыны гөтермән диңледди. Чары ага сөзүнің соңунда шейле дийди:

— Биз Мәмметвели мөхердар билен беллисини этмәгә гелдик. Эгер алып гайдан гызыны өңки ягдайында чыкарып берсе биз хәзир өйли-өйүмизе даргаяс. Онуң билен башга ишимиз ёк. Болмаса-да...

Ишан башыны галдырды. Төверекде дуранларың депесинден сынлады-да:

— Чары, мен бу затларың аңырсына етерин. Эгер гызыңыз шу ховлуда болса оны тиз әлтерлер. Мухаммет умматы болан адамларың бейдип йөрмегини худай халамаз. Шонуң үчин-де сиз хәзир гайдың. Говы дәл. Мен хемме иши дүзетмеги өз үстүме аярын... Эгер мениң сөзүме ынанмасаңыз мен ант итейин—дийди.

Ишан соңкы сөзи айтмак билен хилегәрлигини этди.

— Ёк!

— Ёк!



— Ек, ишан ага! Биз саңа ынаныс!..

Чары ага:

— Сиңиң хер сөзүңиз бизиң үчин мукаддесдир, ишан ага! Биз сиңиң сөзүңизе ынаныс. Ине, онда биз гайтдык. Ине биз гызымыза гарашас...—дийип берк айтды.

Адамлар илерки ёла тарап чекилдилер, эмма Чары ага ишан билен хошлашып, өз янларына гелйәнчә хич ким хич ере бутнаман, ёлуң үстүнде бөвүр берип дурдулар.

Чары ага узак гарашдырмады. Онуң йүзи бүтинлейин үйтгәпди.

— Адамлар, белли бир хабар эшидйәнчәңиз өйли-өйүңизде, өз ишиңиз билен болубериң... Аннагүли Хыва иберипдирлер, Исфендиярың көшгүне...

Адамлар ичлерини чекип, агызларыны ачдылар. Газап тәседен гүйчленди.

Чары ага:

— Ханы, соңуны гөрүберйәрис-дә...—дийип, Мәммедалы ве Рамазан билен өйлерине тарап уграды. Бу ишиң арасына ишаның гелип дүшмеги адамларың бир бада бадыны ятырды. Дервезәниң ич тарапындан әңедип дуран Мәмметвели хеким, адамлар ягшы араларыны ачандан соң дервезәни ачды. Шол бада ичери гирен ишаның меле көвүш месисини ики эли билен гуҗаклап, оны маңлайына дегирди. Соңра ишаны атдан гөтерип дүшүрди, мыхманхана алып баршына:

— Гурбаның гидейин ишан ага, дор алашаны худай ёлуна айтдым. Эртир өйүңе элтип берерлер—дийди.

## IX

Хекимиң башындан агыр бела совулды.

Габавда галып, горкудан яңа ики аягыны бир гонҗа сокуп отуранларың гечиси яйрады.

Хеммәниңкиден бетер Арзыгүлүң шәхди ачылды. «Худай халап, геленлер тизрәк гитгей, башга хич ким гелмегей... Шу гиҗе бир азат-әркин ятсакдык...» дийип, худайдан дилег этди. Улы мыхманы тиз угратмак үчин элинден геленини аямады. Еңини гошарына ченли чермеди, алтып, күмүш йүзүклерини ялдырадып, билеклериниң ган гатышыклы ак реңкине йыгы-йыгыдан гөз асты билен середип, ичيني гүлдүрип хызмат әдип уграды. Чәйнек-кәселерини гөз ачып-юмасы салымда жәҗек ялы әдип ялдыратды,

түңчелер хем өңкә гаранда чалт гайнап уградылар. Палав биширмек үчин газана салан ягы янып-янманка этини атды, яг көпүрҗикледди. Муңа әхмиет бермеди. Юмрук ялы соғанлары ики-үч кесип газана атды, кәшириң хер бөлөгини бармак ялы әдип дограды. Озал дуз атанлыгына гараман, газана икинҗи гезек дуз атды. Түви сувуны чекип-чекмәнкә нахары агдарды. Оҗагың одуны көпелтди. Аз салымдан түвүсиниң ярысы янан, ярысы говрулан, ярысы-да өңкүси ялы болуп дуран бир зат әмеле гелди. Муны палав дийип мыхманхана чекдилер.

Эмма Арзыгүлүң умыды пуҗа чыкды. Гүн батып, гараңкы дүшмезиниң өң янында ишаның хем-де онуң яны билен геленлериң атларыны аркаладылар. Сува якып, уллакан торбалара салып ийим бердилер. Муны гөрен Арзыгүл дуран еринден өзүни оҗагың башына гойберди, газап билен тәлейине кәйинип башлады.

Хуптан намазындан соң ховлуда ене-де херекет гүйчленди. Мыхманың гыссаг иши чыкандыр, ол гитҗек боландыр диен умыт билен Арзыгүл ылгап ховла чыкды. Ене-де онуң осланы чыкмады. Ол эййәм атланып, янындакылары гыссап дуран Мыкыны гөрүп гең галды.

Мыкы:

— Тизрәк болуң, әлден гидерәймәлиң!—дийип, эййәм аякларыны үзеңгә басан ики атла хайбат атырды.

Олар дервезеден атларыны гордурып чыкан батларына илери тарап батлы сүрдүлер. Ат аякларының сеси көп вагтлап Арзыгүлүң гулагына гелип дурды.

Балагыны дызына ченли чермән Гарлы, чәйнеклери шақырдадып гелди.

Арзыгүл уллакан гөзлерини гүлдүрип, оңа серетди-де:

— Мыхманлар жайлымы?—дийип, пышырдап сорады. Гарлы агзыны шапбылдадып, онуң гулагына:

— Бу гүн-ә олар узадан аякларыны-да йыгнажак дәл—дийди.

Арзыгүлүң бүтин гөвреси титрәп гитди. Ичинден әрине гахарланды: «Сен шейле әдйән болсаң, бизиң-де әдишими-зи гөр...»

Гарлының гулагына пышырдады:

— Атлардан хабардар болҗак киши болуп, саманхананың гапысында ят. Ене уклап галайма, ер чекен...

Дашардан аяк сеси эшидилди. Арзыгүл болшуны үйтгетди. Гарлының үстүне гыгырды:

— Хеем бир, ызы үзүлмез чай болар экен! Сен ер чекен



шу әкиден чайларыңы мыхманхана әлтиәмиң я-да ере дө-  
күп геләйярмиң?

Аяк сеси узаклашды. Арзыгүл ене-де Гарлының гула-  
гына:

— Ядыңдан чыкарайма!—дйип чавуш чакды, әлини  
сандырадып онуң будундан чалажа чүммүкледди.

Гарлының өкжеси еңледди.

Мыхманханадакылар-да бу вагт әдил Арзыгүл ялы өз  
аладалары билен башларына гайды.

Ишан мыдама аглаян ялы бир әлини гөзүнден айрып  
билмейәрди. Онуң гөзлери гышы-язы бир болшуны үйтгет-  
мән яшарып дурярды. Шонуң үчин-де онуң голтугы кичи-  
жик, гүлли яглыклардан долы болярды.

Ол хәзир төрде, улы халының үстүнде айбогдашыны  
гуруп отырды. Дызларының үстүнде, гапдалларында яг-  
лыклар чашып ятырды. Мәмметвели хеким онуң саг тара-  
пында тирсегини яссыга берип, гошдан бошан өкүз ялы  
гүберилип ятырды.

— Бәш-алты гүн гараңкы зындана ташлап, олардан  
бирнәчесиниң гөзлериниң одуны алмак герек—дйип,  
ишан маслахат бермегини довам әдйәр.—Егсам болар ялы  
дәл... Ил башына гитди. Адамлар худайы ятларындан чы-  
карып барярлар...

— Гуллар ики атлымызы өлдүрдилер, илеркилер ики-  
сини йитирим этдилер. Оларың-да ганыны сорамагы болар,  
ишан ага? Сиз муңа нәхили маслахат берйәрсиниз?—  
дйип, хеким гарысына галды.

— Өзүң нәдердиң?

— Өзүмми?—дйип, хеким гөнүсинден гелди.—Өзүм  
хәзиринң өзүнде оларың үстүне чозуп, хеләк боланларың  
ганыны алып гелердим...

Ишан ынжалыксыз гобсунды. Сесиниң яг ичениңки  
ялы арасса, йитидигине гараман, үсгүринип, бокурдагыны  
арассалады-да, шейле дйиди:

— Хәзир онуң вагты дәл. Бу вагт бейле әтсең даваны  
улалдарсың. Шолардан үч-дөрдүсини зындана ташламак  
билен оңшай. Ган алмагы соңрага гояй. Гурбанмәммет шу  
гүн-әрте бир ерден чыкмалыдыр. Ол геленден соң алжагың  
ган болсун!..

Хеким улудан демини алып, умытсыз гүрледди:

— Ол гелйәнчә, гелип аягыны ере берк басынча тал  
гурап, там йыкылар... Ит ялагындан сув ичип йөренлер  
бизниң телпегимизи терс гейдирерлер...

— Гурбанмәммет сердар аркасыны гүйчлә дирәп гелйәр  
Онуң аягы әййәм берк ерде. Ол инди дагдан аркалы,  
дашдан йүрекли сердардыр. Сен хем ховлукма. Азажык  
гараш.

Ишаның бу сөзлери хекиме ярады. Онуң гөврүми гиңән  
ялы болды. Шонуң үчин-де меселәни чөзүлди хасап әдип,  
гүррүңи башга тарапа совды. Дүшүнмейән затларыны  
ишандан сорап, аныкламак иследи.

— Ишан ага, ак патышаның йыкыланы анык болды ве-  
ли, инди мунуң соңы нәхили боларка?

Ишан гөзлерини сүпүрип, пессай сөзледди:

— Ак патышаның йыкылмагы ягшы болмады. Эмма  
нәтжек, худайың халаныдыр-да... Әлбетде, ол тагтда оту-  
ран болса говы боларды. Йөне, оны дикләрмикәлер дййән.  
Орснетиң ягдайы хәзир мениңки болсун диер ялы дәл. Ол  
ерде ит әсини, пишик бикесини тананок. Улы байларың,  
агызлы адамларың хер бири бир топар адамы дашына  
йыгнап, «мен партия дүздүм» дйип, бири-бирине юмрук  
ченешип дурлар. Бири-бириниң этини иймәге тайяр болуп  
дурлар. Гой, олар нәме әтселер шоны әтсинлер, ол бизиң  
ишимиз дәл. Бизиң, Хыва ёмутларының бир максады бол-  
малы, ол хем Хываның өзбашдаклығыны горамакдыр. Бу  
вагт аласармыкыкдан пейдаланып, биз Орснетден бөлүнип  
айрымалы, өз ханлығымызы горамагы. Йне бизиң мак-  
садымыз.

— Сейит-Исфендияр-Бахадур ханы тагтдан дүшүрип,  
онуң ерине Гурбанмәммет сердары отуртмалы дйсеңиз-ле,  
ишан ага!—дйип, хеким умыт билен гөзүни ялдыратды.

Ишан чалажа йымырды-да, довам әтди:

— Әлбетде, ахыр соңы шейле болмалы болар. Йөне бу  
якын вагтың иши дәл. Муны ашаклык билен, гыссанман  
әтмели. Сердар геленден соң бу затларың хеммеси ачык  
айдың болар.

Ол ене-де гөзлерини сүпүрди, чай овуртлады, сөзүни  
довам әтди:

— Хываның өзбашдаклығыны горамак, Хываны гүйч-  
ли, хич киме әлгарамасыз дәвлет әтмек үчин өрән важып  
бир иш бар, ол хем болса балышевик тәсиринден дашда  
дурмакдыр. Балышевик Хываның үстүнден гуш болуп  
учса ганаты гырымалыдыр, ер билен гелсе онуң келлеси  
алынмалыдыр...

Хеким бир салым ашак бакып отурандан соң:

— Худая шүкүр, балышевик бизиң Хыва топрагымыз-



да ёк. Бейлекилери билен биз гаты яка тутушып билерис-ле —дйди.

Ишан ынжамак билен гашларыны чытды:

— Хеким, бу затлара гаты еңил гараяң. Дашховуздакы пагта заводуна, Порсының, Үргенжң, Хываның заводларына гара гейимден көп нәме бар? Ягны бальшевикден?.. Шол ерлеринң өзи түйс беланың ожагыдыр. Бизинң түпеңлеримизинң уңы шол ерлере гарадылып гоюлмалыдыр. Шуны хич вагт ятдан чыкармак болмаз.

Ишан өзүниң шу сөзлерини нәхили әдип иш йүзүне гечирип болжакдыгының пикирини әдип, хеким болса беланың ожагының гаты голайда экендигиниң пикирини әдип, оларың икиси-де бирнәче вагтлап дымып отурдылар.

Ишан агыр башыны ерден гөтерди:

— Баша геленини чекмелидир. Йөне бейдип отуранымызың пейдасы ёк. Ыкбалымызы Гурбанмәммединң элине табшырып, өзүмиз болсак оңа элимизден гелен көмеги бермелидирис. Ханы, кейпи бир көкләли. Соңуны гөрүп гелен ёк-ла...

— Кейпи көкләли дйип, өңрәк айтжак болуп отырдым — дйимек билен, Мәмметвели хеким ялан сөзледи. Ол Мыкы саг-аман ишини битирип геленден соң дервезәни пугта япып, кейпе башламакчыды. Әмма улы адамың бейле теклип билен өзүне йүз тутмагы оны кичелтди. Шонуң үчин-де ол аладаланып уграды.

— Хәзир, хәзир, ишан ага, ине деррев! Гарлы!

Дашкы ишике шу гиҗеки чекжәк кейпи-сапасы хакында бегенчли ойланып отуран Гарлы, хеким өз адыны тутан бадына күрсәп ичерик гирди. Буйрук алып чыкып гитди. Ики саны уллакан кәсәни сувдан долдурып гелди. Оларың хер хайсыны бириниң өңүнде гоюп:

— Гулук ага?—дйип гол говшурды.

— Гойнуң ичини арассалан болсалар, деррев говурма әтсинлер. Нахара соңуррак башласалар хем болар—диен буйругы алып чыкды.

Хеким билен ишан өңлериндәки сувлы кәселере бир гошавучдан гуры гөкнар атдылар. Саг әллерини чермәп, әй-йәм кәсәниң дүйбүне чөкен гөкнары мынчгалап башладылар. Арасса сув барха реңкини үйтгедип, буланчак-мелем-тил реңке гечйәрди. Олар өзара месавы гүррүңлешип, бир сагада голай гөкнар мынчгаламакларыны довам әтдилер. Кәседәки сув гарамтыл-гоңур реңке гечди. Ондан соң хер

ким кәсесиниң үстүне әл яглыжагыны япды-да, шондан сүзүп ичип башлады.

Келлеси дурланып, сүңңи еңләң хекимниң гүрләси гел-йәрди:

— Шу гүнүмизе гөрипчилик әтселер-хә адамың гаты гахары гелжәк.

Ишан гөзлерини сүпүришдирип, додакларыны ялашдырды:

— Бу гүнүмизе гөрипчилик әтдирмерис, хеким!

Дашкы дервезәни гаты-гаты какдылар.

Гарлы ылгап гелди-де:

— Ага, Мыкы гелди!—дйди.

Хеким сораг аламаты билен ишаның йүзүне әңетди. Онуң ерине ишан жогап берди:

— Хеммеси ховла гиренден соң Мыкының өзүни бәри чагыр...

Бир салымдан ок-ярагыны шакырдадып, ер дешжәк ялы дүңк-дүңк әдип, Мыкы ичери гирди.

— Гуртмусың, тилки?—дйип, хеким дызына галды.

Мыкы шол бада:

— Мыкының тилки болан вагты ёкдур, хеким!—дйип, әсердең жогап берди.

Ханав ишан:

Икисинем тапдыңмы?—дйип сорады.

— Мениң ишим аңсатлашайды, ишан ага!—дйип, Мыка еңиллик билен сөзледи.—Чары-да, Мәммедалы-да Чарыларың өйүнде чай ичип отуран экенлер. Гыкылык-говгасыз, әллерини сыртына даңып, агызларына яглык дыкып гетирдим. Инди нәме әтмели болса айдың...

Хекимниң гөврүми гиңеди:

— Саманхананың аңырсындакы зындана оклаң. Гапының агзында, ховлының дашында гаравул гоюң. Гыкылык болмады дйисене?—дйип, хеким ене гуванып сорады.

— Әй, өй-ичерсиндәкилер аглашып, гыгырышдылар... Оба-гарасы дуйманам галды герек — дйип, Мыкы гапа йүзленди.

Хеким онуң ызындан:

— Мыкы жан, гаты берк болавериң!—дйип, табшырып гойберди.

Мыкы бәшатарың гундагы билен туссаг әдиленлеринң еңсесине уруп, идирдедип, гараңкы тамың гапысындан салды. Гапыны пугта япды, агзына гоша гулп урды. Соңра гаравулары ерли-еринде гоюшдырды. Бу ишлери гутаран-



дан соң мыхманханаларың башга бирисине барып, өңүне чай алды.

Гөкнардан соң тиръек чекдилер. Онсоң говурма гелди. Говурмадан соң чай ичмеклик, түкениксиз гүррүң башланды. Икисиниң-де кейплери көкелип, башлары асманга етди. Чай көп ичилден соң оларың йүректери сырылды, хоразгыгыран вагтлары икинжи гезек нахар чекилди.

Уллакан бадьяның ичинде кәшир-соганының ысыкүкәп дуран палав сечеленип ятырды. Оңурга сүңктери, яглы, тогалак этлер бугарярдылар. Дашы өкүз суратлы ики чүйше иңлис шерабыны ачып, хеким биле ишан икиси бир кәсе, бир кәсе ичдилер. Соңра хеким ишаның өңүне юмрук ялы этли сүңки гойды, өзи болса элини якып барян этлери үфлешдирип, етишибилдигинден дограмага башлады. Шол арада бөлек-бөлек этлерден агзына атырды, бир-ики чейнәп чейнемәнкә гөзүни юмуп, ювдуп гойберйәрди. Эт догралып гутарыландан соң ене-де бир кәсе, бир кәсе гөтердилер.

Нахарың ахырына ченли оларың икиси-де өзи гайтдылан мес болдулар. Хеким хашлап, зордан демини алырды. Ишан гөз даңды ойнап отуран ялы, ики элини гөзүндән айырмайрды.

Гарлы табаклары, чүйшелери йыгнашдырып, оларың дүшектерини юмшак салды, олар яссыга башларыны гоянларындан чыраны өчүрүп, өйдән чыкды.

Бейлеки мыхманханалардакы атлыбашылар, атлылар хем нахардан соң ятдылар. Диңе ховлының дашындакы гаравулар кәте бири-бирине сөз атышып, иркилмән дурялдылар.

Гарлы ёрган-дүшегини гөтерип, саманхананың агзына барды. Ери чалажа сүпүришдирип дүшегини язды. Онянча зынданың агзында дуран:

— Гарлы, бәри гел-ле!—дийип гыгырды.

Оны укландыр өйден Гарлының бу сеси эшиденден кейпи гачды, эмма ылгап онуң янына барды-да:

— Лепбей, ага?—дийди.

Гаравул юваш ве зарын сөзледі:

— Гарлы жан, мен бир азажык уклайын-ла, сен оя ят. Иним, шу гүн ит ялы ядадым...

Гарлының гөкдәки дилеги ерде говушды.

— Ятыбериң, ятыбериң, хич затдан гайгы этмәң. Тә даң атыанча өзүм гаравулчылык әдерин...

Аз салымдан бу гаравул хем ука гитди.

Ховлының ичи гөзе дүртме гараңкыды. Бүтин ер дым

дырслыкды. Диңе от нийән атларың гүрчүлдиси, сүйжи ука гиденлериң хор чекйән сеслери пессайлык биле чыкярды.

Гарлы бир салым дүшегин үстүнде аркан дүшүп, гарныны сыпалап ятды. Төверекден эшидилйән хор чекмелер тәзедән гүйжәп уграндан соң, ювашлык биле турды-да, Арзыгүлүң гөзенегиниң янына барып, чалажа үсгүрди. Шолар ялы үсгүлевүк биле берлең жогабы эшидип, дүшегине тарап өврүлди. Ол инди өңки Гарлы дәлди. Гыздырма тутян ялы, онуң сүңки сандыраярды. Ол нәхили гелип дүшегиниң үстүне өзүни атаныны-да билмеди. Арадан салым гечмәнкә Арзыгүл пишик басышыны әдип гелди, сандырап-галдырап, Гарлының өкүзиң бойны ялы гүйчли бойнундан ики эли билең гужаклады.

Гарлы яңы отуз икисине аяк басыпды. Ол шу обалыды. Үч яшында атасыз, әнесиз галыпды. Шондан бәри гөре-ниң гапысында хызматыны әдип оңушярды. Ол шу обадан чыкып гитмеди. Эмма шу обадакы барлы адамларың белли бириниңкиде хем узак вагт дурмаярды.

Оба адамлары оңа кемакыл диердилер. Ол әдйән иши үчин хак талап этмезди. Гарны дойса, көне көйнек-балак, сары гиден дон, көне телпек, чарык берселер оңа бесди. Бу затлары ондан хич ким аямазды. Онуң белли өйи ёкды, эмма хич өйден оны ковмаярдылар. Ол өйленмек хакында пикир этмейәрди. Адамлара әхмиет бермезди, адамлар хем оңа әхмиет бермездилер. Ол хич кими ынжытмазды, оны-да хич ким ынжытмаярды.

Эмма хекимиң өйүнде онуң дүшеги юмшады. Онуң хекимиңкиде ишләп башланына ики йыл болды. Гечен йыл, гыш айларында хеким Хыва гидип, он бәш гүнләп гелмеди. Бир гижә ол сүйжи укудака (улы дервезәниң чеп тарапында онуң өзбашына кичижик бир отагы барды), бири гелип өгнинден итекледі. Гарлы илки муны дүйшдүр өйтди, оны ене итекледилер, ол гөзүни ачды, эмма гараңкы тамда баш ужуңда дураның кимдигини билмеди. Хич зат диймән, укуда ятан киши болуп гөзүни ачмады. Башужундакы ене итекледі. Бу гезек Гарлы гелениң аялдыгыны билип, горкуп, титрәи гитди. Онуң дили тутулан ялы болды. Зордан:

— Ким?—дийип сорады.

— Мен, мен... Гарлы, чай одуны айырдыңмы?

Гарлы гең галып, дүшегиниң үстүнде дикелди.

— Ким ахыры? Шу вагтам бир чай одуны болармы?



— Вий, жын уран, мен Арзыгүл гелнежең... Танаңок-мы?...

Аялың бу сөзи айдандакы эхеңиден Гарлы тисгинип гитди. Арзыгүлүң деми ичине сыгмаярды.

— Гелнеже, шу вагт одун айрып болармы? Одуну эр-тир айраыс-да...

Арзыгүл өзүни онуң дүшегине гойберди...

Гарлы илки: «Арзыгүл мени сынамакчы боляндыр» дийип горкды. Чеке дурды. Эмма Арзыгүл ики эли билеп бойнундан гуҗаклап, оны гызгын багрына гысандан соң, хениз өйленмедик йигит өзүне эрк эдип билмеди...

Арзыгүл даңың ала гараңкысында- доян гуш ялыжак болуп сүлмүрәп, онуң дүшегинден чыкды-да:

— Жын уран, сен-э бакыда дуран алаша экениң...— дийип, маңлайындан огшап, башындан сыпалап гитди...

Буларың гатнашыгы шейдип башланды.

Ине, хәзир хем Арзыгүл гелди. Оларың горка-чекине аз салым оюн-далаш эденлери-де шолды вели, олар бирден гаты чапып гелйән ат аягының сеслерини, дашаркы гара-вулларың вагырдыларыны эшитдилер. Гижәниң хумары гачды...

Арзыгүл ылгап өйүне етен бадына, ховлының ичи жанланды. Мыкы турды, атлыбашылардан бирнәчеси турдулар. Дервезәниң агзына гелдилер. Атлылар дервезә гелип етен батларына атдан дүшдүлер, ювашлык билен гапыны урдулар.

Мыкы бәшатарыны шакырдадып, ок сүрдүрди-де ичерден:

— Ким борсуңыз?— дийип сорады.

— Ачың, өз адамыңыз...

— Ким ахыры?

Дашардан:

— Ачыберсеңиз-ле, биз Гурбанмәммет сердарың чапарлары— дийип, хан атлыларындан бириниң сеси эшидилди.

## X

Бухара эмири Сейит-Алым ханың илчилери шу гүн хөкман кабул эдилмелиди.

Олар дүйн гелдилер. Көшк адамлары ики гүнләп олары хер хили бахана билен сакладылар. Үчүнжи гүн сакламак мүмкин дэлди. Илчиниң гөвнүне кине гелмеги мүмкин. Ил-

чи хич-ле, муңа Сейит-Алым ханың гахары гелер. Бейик өмириң гахары гелер. Сейит-Исфендияр-Бахадур хан эмириң гахарыны гетирип билмез. Ол оңа ёл бермез. Эгер эмир гахарланайса, онда Исфендияр ханың дат гүнүнә! Бейик эмир әхли арагатнашыгыны кесер отурыберер. Ики көшгүң арасындакы ёла от-чөп гөгерер. Ёк, от-чөп гөгерсе-де гөгерер вели, йөне ол от-чөплер пажарлап өсmezлер. Ол от-чөплери газап билен чапып гелйән атларың тойнақлары ер билен егсан әдерлер. Муңа ёл бермек болмаз. Эмелдарлар муны билйәрдилер.

Эмма хәзир Исфендияр ханың илчи кабул әдеси геленокды. Өтен гижеки ичишликден, кейпи-сападан соң, онуң келлеси думанлап, гөзлери ириңләп, йүреги эндирап дурды. Ёгын бармаклы уллакан әллери сандырайрды, бир зат гөзүне ики болуп гөрүнйәрди. Ол бу гүн хем келле агыры баханасы билен кабулхана гелмесе-де гелмезди, эмма яман ере чыкан чыбан ялы, ниредендир бухара илчилери гелип чыкдылар. Сейит-Алым хан хем бир геңси адам! Хөкман шу гүнлер илчи чалышмалымы нәме? Өң я-да соң иберилеңде болмаярмыка? Әй, онуң өңи-соңы бармы, худайың берен хер гүни, хер гижеси шерап ичмек, ялаңач гыз ойнатмак, кейп чекмек билен гечйәр ахыры... Онсоң илчи качан иберилеңде нәме? Ол әдил товкы нәлети ялы болуп, бойнундан асылып дур, говусы хер нәче кын хем болса оны кабул эдип, башдан совмалы. Нуруллабай галасына ене-де өзүңи атмалы... Ол ер жәннет. Сейит-Исфендияр-Бахадур хан диңе шол галада хушуна гелйәр. Диңе шол ерде онуң дурмушы бар...

Галаның топ оқы тәсир эдип билмежәк белент диварлары бар. Ол диварлар гызыл керпичлерден. Ич йүзүне гөк сырча чайылан... Галаның ичинде алтмышдан говрак беземли хуҗрелер бар. Ол хуҗрелериң кырк санысыны кырк гыз әлейяр. Агталар ол гызларың әлдерине сув акыдырлар, игенчлерини эшидйәрлер, оларың зарын гөрнүшлеринден ички дуйгуларыны окаярлар. Галаның ортасында уллакан ховуз бар... Сейит-Исфендияр-Бахадур ханың ики әлини бири-бирине чалажа уруп ышарат әтдиги бес... Кырк хуҗреден кырк ялаңач гыз чыкып, сува топулан марал сүрүси ялы өзлерини ховза оклаярлар... Оларың юмуртга ялыжак акжа, дыкызжа беденлери сырча ялы гөк сувуң ичинде энайы гөрнүшлере гирийәрлер...

Исфендияр хан гара даш ялы агыр келлесине әлини ди-



рәп, ашак бакып отурышына, шу затлар хакында пикир әдйәрди...

Ол гүн догун асманга галандан соң Нуруллабай галасының гайракы гапысындан чыкып, белент агачларың ашагындакы, бишен керпичден салнан язкы кабулханасына гелди. Оны көшгүң әмалдарлары угратдылар. Әмма хан бу ере нәхили, ничикси геленини билмейәрди, ол диңе эндиги боюнча йөрәп гелди, кабулхананың гүндогар гапысындан гирип, бир азрак гиденден соң саг тарапкы гапа тарап совулды, гиң жая гирди, онуң иң төрүндәки бир метр белентликде болан тагтына чыкды. Онуң башында гар ялы ак селлеси, эгнинде узын, гөк йүпек доны, аягында сары месиси барды. Элинде алтын тумарлы хасасы барды, ол узынды. Ат йүзли, узын гулаклы, гиң маңлайлы адамды. Яңы кыркына гиренлигине гараман, онуң йүзи солукды, гөзлериниң ашагындакы хамлары мешик ялы салланып дурярды, габаклары еллиди. Назарында хич хили маны ёкды. Гөзлери эндики боюнча ачылып юмулярды. Шерап, тирьек, бозук дурмуш оны кырк яшында сегсен яшлы гарры ялы әдип мынчгылапды.

Исфендияр 1910-нҗы йылда тагта чыкды. Әмма вели бу вака онуң дурмушында хич хили үйтгешиклик дәрәтмедн. Ол озал хем шерап кәлүнде газ ялы йүзйәрди, тагта чыккандан соң болса бу ишени хас ровачландырды. Юрт хакында, өз гол астындакы адамларың дурмушы, гүн-гүзераны хакында ойланмак, ягшыдан-ямандан тәзе-тәзе ишлер гечирмек хакында ол келлесини агырдып пикир әтмедн. Онуң бар иши казы-келанлары, мөхәрдарлары, әмелдарлары, маслахатчылары беллемекден, салгыдың мукдарыны тассыкламакдан, шерап ичип кейп чекмекден ыбарат болды. Көшгүң агызлы адамлары Ашыр мәхрем, Абдыллабай ялы көпбилмишлер онуң бу болшундан пейдаланярдылар. Юртда пара алмаклык, адамлары таламаклык ялы ишлер Сейит-Исфендияр-Бахадур ханың дөврүнде Хываның бүтин тарыхында гөрлүп-әшидилмедик дәрәҗеде гүйчленипди.

Хемме иш Ашыр мәхрем билән Абдыллабайың исләлери боюнча әдилйәрди. Әмма алмагың хыялына дүшенлер бу икисине пара берйәрдилер. Оларың ховлуларына көшек-ли дүелер, гузулы гоюнлар, гөлелл сыгырлар, алтын-күмүш пуллар гелип долярды. Ондан соң Ашыр мәхрем, Исфендиярың агзындан гыллыгы акып дуран вагты онуң янына барып:

— Алыхезретлери Сейит-Исфендияр-Бахадур хан, сизиң садык гулуңыз болан Ашыр мәхрем беян әдйәрки, пылан платың мөхәрдары арадан чыканы үчин, онуң ерине сизиң әмриңиз боюнча пылан адамы беллемеклик улып билинди—дийип, ики әлини дөшүнде гоюп тагзым әдйәрди.

Әдил шу вагтың өзүнде Абдыллабай хем:

— Алыхезретлери, сизиң садык гулуңыз Абдыллабай хем баш везириң айданларыны макул билйәр — дийип, яңкы теклибиң ызыны етирйәрди.

Адамлар ише шейле белленердилер, әдил шу усул билән-де ишден бошадылардылар.

Исфендияр ханың Нуруллабай галасындан чыкман ярым өли, ярым дири болуп мелул ятан вагтында, арз билән геленлери ёкаркы икиси гезек-гезегине кабул әдердилер. Бу икисиниң хазынасына гирйән пара-пешгешлериң хетди барды-да, хасабы ёкды. Хыва веляатындакы әхли әмелдарлар, гарамаяклар Исфендияр ханың диңе адыны әшидйәрдилер, онуң өзүни гөрән әмелдар гаты азды.

Бу ики хилегәр Исфендияр ханың кейпи-сапа чекмекде барха өте гечмеклигини ашаклык билән угрукдырярдылар. Хан оларың әлиндәки гуржак ялыды. Гижәниң бир вагтларына ченли дашкы жайда (көп адамларың гатнашмагы билән), гижә ярымдан геченден соң болса ички жайда (хан гызлар билән) ичердилер. Бу айшы-әшретлер гаты кән пул талап әдерди. Мунуң дашындан-да төверек-даша пара-пешгешлер гидерди. Буларың хеммеси гарып-пукараларың хасабынады. 1916-нҗы йылың аягында Хыва дайханларының хер бир хоҗалыгы отуз хили салгыт төледн. Айшы-әшрет, агаҗа дүшен гурчук ялы болуп, көшги иййәрди, чүйредйәрди... Әмма Сейит-Исфендияр-Бахадур ханың мундан хабары ёкды.

Бухара илчилериниң гелендигини оңа дүйн дуйдурдылар. Ол бу хакдакы гүррүңе дүшүнмедими я-да оңлы әшитмедими, гараз шу гүн әртир-укудан турянча пикир бермедн. Әртир чай вагтында Ашыр мәхрем бу сөзи гайталанда ол гөзлерини гиңден ачып, онуң йүзүне серетди. Шундан соңра хем онуң думанлап дуран келлесинде хер хили пикирлер әмеле гелди, илчилери кабул әтмегиң ёлуны бир хатар гөз өңүне гетирди. Ине, инди-де ол илчилере гарашып отыр.

Кабулхана гелип тагта отуран бадына ханың янына ызлы-ызына ики мөхәрдары гетирдилер. Олар маңлайларыны тагты гөтерип дуран агаҗа дирәп, узындан-узак бир



затлар хакында гүрледилер. Бир затлардан шикаят этдилер, бир затлар герек дийип товакга этдилер. Эмма ол сөзлериң кич бири ханың гулагына гирмеди. Хан саг элини маңлайындан айрып, чалажа салгап гойберди, онянча көшк адамлары мөхердарлары дазырдадып алып чыкдылар.

Илчилер улы дабара билен гелдилер, бейик эмириң иберен хатыны баш илчи, ханың эдил маңлайында дуруп, белен оваз билен окады. Хан онуң сесини эшидйәрди, илчи бада хана бу адам йөне гыгырып дуран ялы болуп гөрүнди. Ол илчиниң кагыздан окаян сөзлерини айры-айрылыкда аңшырып билмейәрди.

Хат окаландан соң эмириң көп мукдарлы совгатлары говшурылды.

Хан элини маңлайындан айырды, думанлап дуран гөзлерини ынжалыксызлык билен төверегине айлап, Ашыр мөхремиң дыкылан чувал ялы гөвресини агтарды. Онянча мөхрем ювашжа йөрөп, онуң саг тарапында пейда болды. Хан гашларыны чытып, хорматлы ерден гелен илчилер үчин тайярланып гойлан отаглары ышарат эдип гөркезди-де, өрән агырлык билен:

— Дынч алсынлар—дийди.

Илчилери саг тарапдакы гапа алып гирдилер. Эхли гүрүң, эхли дабара шунуң билен тамамланды.

Хан гозганмак билен гитмек ислейәндигини дуйдурды. Бу затлара дүшбн Ашыр мөхрем голайында дуран эли найзалы сакчыларың бирине:

— Ел ачың!—дийип гысга, кесгитли буйрук берди.

Кабулханадакы, коридордакы, кабулхананың дашындакы адамлар шол демде ер чекен ялы болдулар. Гапылар гиңден ачылды, ханың йөрөп гитмели ерине дүшелен халыларың үсти арассады. Бир голтугындан Абдыллабай, бейлеки голтугындан Ашыр мөхрем тутуп, ханы Нуруллабайың, гапысына элдилер. Гапы ачылан бадына онуң ичинден ики агта чыкып, ханы голтукладылар, чүнки ханың өзүндөн башга әркек гөбекли бу гапыдан гирмели дәлди.

Исфендияр хан халы, йүпек билен безелен белент, гиң сыпаның үстүне өзүни атды, бирнәче вагтлап башыны яссыга гоюп ятды. Бир хаяукдан соң гөзүни ачды. Аяк уңунда гол говшурып, ики бүкүлип дуран узын көйнек агтаны гөйә биринжи гезек гөрийән ялы болуп, башдан-аяк сынлап чыкды, богук сеси билен:

— Ёмутдан гетирилен гырнаклар тайяр эдилдими?—дийип сорады.

Агта маңлайыны ере дирәп:

— Алыхезретлери, олар сизиң буйругыңызга тайяр!—дийди.

— Кичижик, акжа йүзлүсиниң ады ким?—дийип, хан ичини гүлдүрип сорады.

— Алыхезретлери, онуң ады Аннагүл...

— Шу гиже Аннагүлүң хуҗресине баржак... Шерап гетир!..

Бир вагтлар бахар эртириниң гүли ялы барк уруп ачылып барян Аннагүл Нуруллабайың гүнорта дервезесинден гирен гүнүндөн солуп башлапды. Ол гүнүни аглап батыр-ярды, даңыны аглап атырарды. Оба-гарасы, ата-энеси, доган-гарындашлары ядына дүшүп, йүреги аваярды, баг-ры дилинйәрди. Ол обадака ач-хор-да болса, эркана ганат герип, гөк йүзүнде учян гуша меңзейәрди. Эмма Нуруллабая гетирилендеп соң онуң ганаты гырылды. Ол адамчылыкдан айрылып, кичижик, таңжа бир зада өврүлди. Алын дишлери сых-сых болуп чыкып дуран, гара йүзли, бурунлак, албасты ялы аял оны ички дөвезеден гирендеп кабул эдип алды. Соңра нәзиҗек эллеринден төдеклик билен тутуп, оны узын, гараңкы дәлиз билен алып уграды. Йүзи гөк сырчалы, песли-белентли диварлар, керпичден ясалан узынлы-гысгалы басганчаклар обалы гызың суссуны басды. Онуң дили тутулды, бедени титреди. Гара аялың йөрейән дәлизлериниң уңы-гырагы ёк ялы болуп гөрүнди. Ол эдил арының өйжүги ялыды. Бу дәлизлер бир ояна, бир буяна узалып гидйәрдилер. Оларың ики янында, хер үч-дөрт әдимден бир гапы барды. Аннагүл гапыларың-да саныны йитирди, хайсы тарапа баряндыкларыны-да унутды.

Гара аял Аннагүли өзүне белленен кичижик хуҗрә гетирди.

— Ине, гырнак, сениң өйүң шу!—дийип, оны итерип ичерик салды.

Аннагүл ичерини сынлады. Хуҗрәниң ичине гөк сырча чайылыпдыр. Онуң белент, берк диварларының йүзүнде чәйнек-кәсе, шерап, жам дуар ялы текжелер барды, ере халы дүшелгиди. Төрде ёрган-дүшек йыгналып гойлупды. Жайың ичи габыр ялы совукды, гараңкыды.

Аннагүл гаты ядапды. Шуңа гарамаздан, онуң гахар-газабы бирден гайнады. Ол өзүни дүрседи:



— Мениң бейле өйүм болмаз!—дигенде сеси титрәп гитди. Гара аял айылганч сеси билен бурнуна салып генде гүлди:

— Хан билен бир гезек ятып тураңсоң, бу ер гөзүңе ыссы гөрнөр...

Онианча ики агта леген билен күндүк гетирдилер. Гара аял Аннагүлүң эгиндәки гейимлерини сыпырып алды. Аннагүл эркек адамларын анында бейле эдени үчин гара аялың чигинден агыз салды. Аял онуң агзына бат билен бир юмрук урды-да, гөйө хич зат болмадык ялы:

— Булардан утанан болма, олар бизиң икимизден хем бетер хелейдир!—дийип, дадына-бидадына гараман оны маслык ювян ялы ювуп башлады.

Соңра агталар леген, күндүклерини алып чыкдылар, гара аял оңа өзбек тахясы билен дарайы көйнек гейдирди:

— Ине, инди гарашыбер...

Бу эъветлерден яңа титрәп дуран Аннагүл:

— Нәмә гарашмалы, хелей?—дийип, азгырылып со-  
рады.

Гара аял утанчсыз йылгырды-да:

— Гарашмалы задыңың адыны айтсам, сениң йүзүң гызарар... Йөне гарашыбер, шу гүн гиже жаның хезил эдер... Инди гезек сизиңки, бизиң гезегимиз бир эййәм гечди—дийип, аял бирден түйсүни үйтгетди-де, улудан де-мини алып, газап билен гапыны шакырдадып япып гитди.

Хүжрә хер гүн чай, чөрек, говы нахарлар гелйәрди. Гыз үч гүнләп оларын йүзүне-де серетмеди. Эмма дөрт гүнден бәри Аннагүл диңе өлмезлик үчин олардан дадан болярды. Бокурдакдан хич зат гечмейәрди. Дүниә даралып барярды. Яшажык йүрек гүрсүлдәп урярды, энесини, ата-сыны, доганларыны ятларды... Гөзүне яш долларды. «Вах, какам пахырың ярасы нәдикә? Ягшы болдумыка? Эжем билен Гөзел жан шу вагтлар нәдип отыркалар? Ил-гүнүн-ден айра дүшен доганларымың жанлары сагмыка? Олар нирелерде гезип йөркәләр? Вах, олар мениң ягдайымы бил-селер, мени бу зындандан бошадардылар...» диген пикир Аннагүли гуршап алыпды. Онуң шулардан башга хич хи-ли ойы-пикири ёкды. Онуң өз депесине абанып гелйән айылганч беладан хабары ёкды. Гыз бу ере нәмә үчин ге-тириленигини билмейәрди. Ол агаларыны тапманларын-дан соң оларын ерине өзүни алып гайдандырлар дийип чак әдйәрди. Шонуң үчин-де агысына гошуп, агаларына гайыбана йүзленйәрди:

— Сизиң башыңыз саг болса боляр, доганжыкларым! Сизиң үчин мен өлүме гитмәге-де тайяр. Гой, мени өлдүр-синләр, эмма сиз азат болсаңыз боляр. Мени ятлажакды-гыңыз, мениң кичижик депе ялыжак болуп дуранжа гу-бурымың үстүне барып гөзаш дөкжөкдигиңизе мен ынан-ярын. Ёк, ёк, мениң өлесим гелмейәр. Мен яшамак ислейә-рин! Мен сизиң гелин алан тоюңызда челпек ясым гелйәр! Гелнежелерим билен гуҷаклашып, оларын маңлайларын-дан сыпаламак ислейәрин. Мениң оба гидесим гелйәр. Түң-че гайнадып, эжемиң, какамың ишден гелерине гарашасым гелйәр. Какамың әлиден гөкжө тернежиклер алып иесим гелйәр!..

Ол шу сөзлери белент овал билен гыгырып әдйәрды. Эмма нәмә диййәнини өзи аңшырып билмейәрди. Белент диварлар онуң сесини гүңлендирип, сөзлерини бири-бири билен гарышдырярды.

— Мен нәмә гарашмалыкам? Билдим, билдим: мен өлүме гарашмалыдырын... Бу желлатлар Мырат жан билен Ораз жаны тапан дөлдирлер, оларын арыны менден алжак боляндырлар. Мен агаларымың ерине өлмөкден горкма-ярын...

Ол кәте ука гидйәрди. Укуда-да шу пикирлер башын-дан чыкмаярды. Келлеси думанлап, гөзлери чым-гызыл болуп оянарды. Онуң рухы-да, бедени-де гүйжүнден артык зәхмет чекен адамыңкы ялы ядапды. Ол гүн гечдигисайын хемме зада умытсыз, хич бир манысыз гарап башлады. Ди-ңе оба гидип, ене-де хоссарларыны гөрмөк арзувы билен яшайәрды.

...Гиҷәниң бир вагтлары дагдан агажындан ясалан на-гышлы галың гапының ики тарапы-да әмай билен ачыл-ды. Тамың ичиндәки өлүсә ышыга әлиндәки хасасының дүвмелерини ялдырадып, узын бойлы бир адам ичери гир-ди. Шол бада гапының ики тарапы-да өңкүси ялы юваш-лык билен япылды.

Аннагүл аягының үстүнде зордан дуран бу әйменч адамың гелмеги билен хыял укусындан бирден оянды. Онуң гызылжа, чага додажыклары гысылып, жүбтек ялыжак япылды, гөзлери гиңден ачылды, кичижик юмруклары даш ялыжак болуп дүвүлди. Ниредендир онуң сагдын беденине түкениксиз гүйч гелип гошулды. Ол хәзир беденини йыг-рып, әхли гүйжүни бир ере йыгнап, топ окы ялыжак бо-луп, бир бурчда дурды.

Исфендияр хан хасасына аграм берип, агыр әдимләп,



тәрде йыгналгы дуран дүшеге гечип гышарды, агзыны хатап ялы ачып паллады, геринди, онуң бедениниң сүңклери гуры одун ялы болуп шатырдады.

Бу узын, элхенч адамың бимахал чак гелмеги билен, өз башындан гизлин сырлы бир беланың инип башландыгыны Аннагүл деррев дуйды. Нэче гүнлерден бэри думанлап дуран пикирлери айдыңлашды. Онуң йүрежиги айылганч бир задың йүзе чыкмагына гарашарды. Эмма гыз онуң нэхили затдыгыны, нэхили суратда йүзе чыкжакдыгыны гөз өңүне гетирип билмейәрди... Исфендиярың ислейән зады хакында нерессе чаганың хич хили дүшүнжеси ёкды.

Хан агыр кирпичклерини зордан херекетлендирип, ган өйлен гөзлерини ачды, көйнегиниң үстүнден гарныны сыпалап, ялталык билен агыр башыны гыза өвүрди-де:

— Дүшек сал—дийди.

Гыз, ханларың, патышаларың гаты рехимсиз боляндыклары хакында кэн эртеки, гүррүң эшидипди. Шонуң үчин-де беденине таяк дегеринден горкуп, ханың эмирини бержай этди. Бир адамлык эдип дүшек язды. Ене өңки ерине барып титрәп дурды.

— Ики адамлык эдип, гиңрәк яз...

Чага бу жая ене бири гелип ятжакдыр диен умыт билен дүшеги ики адамлык эдип язды. Ене өңки ерине барды. Дивара середип дурды.

Хан хасасыны диварың дүйбүне ташлады. Донуны, аякгапларыны чыкарды, ички гейимде галды. Дүшеге гечип аркан дүшүп ятды-да:

— Ханы, гел ахыры!—дийип, кесгитли айтды.

Аннагүлүң хәлиден бэри нәмедигини, нэхили гөрнүш-де гелжекдигини билмән гарашян беласы башындан инди...

Гыз ханың сөзүне жогап бермеди. Аңырсыны бакып дурмагыны довам этди.

Хан:

— Гел диййәрин!—дийип, гөзлерини алардып, дикелди.

Гызың ики эгни титрәп гитди. Эмма ол сесини чыкармады.

Хич хачан, хич бир буйругыны ики гезек гайталап айтмадык хан үчин гызың бейдип, сесини чыкарман дурмагы адатдан дашары бир вака болуп гөрүнди. Эмма ол аңырдан гөвнүне бесләп гелйән сүйжи арзуларына дуз гатмак ислемиди, гөрешмек ислемиди. Онуң кир-кимирсиз ачык гөвүни гыз билен урушсыз-далашсыз кейп чекеси гелйәрди.

Динце шунуң өзи онуң гайнап гелен газабыны дашына чыкармакдан саклады.

Узын сатан, бетнышан хан энтирекләп, ятан еринден галды, ховлукман эдимләп, гызың янына барды-да:

— Йөри, яталы. Илки чагырамда барманың үчин сени минараның депесинден оклатмагы гөвнүме дүвүпдим—дийип, хан, гаты эллери билен гызың эңегинден гөдеклик билен тутды-да, йүзүни өзүне гаратды.—Эмма саңа рехимим гелди, сениң гөзеллигиңе рехимим гелди... Йөри, даң атыңча чымылган дүшек, пер яссыкда ятып, кейпи-сапа чекели...

Аннагүл ики эли билен ханың эллерини ызына итерди, газап билен гапа тарап окдурылды.

— Пейдасы ёк, гапы япык!—диенде ханың сеси гахарлы, айгытлы чыкды.

Ол ач ёлбарс ялы болуп гөзлерини ялдыратды. Ичен шерапларының кейпи башындан учды. Гапының тутаважына япышып дуран гызың янына бөкүп барды-да, яшажык чаганың чигинден тутуп, оны идирдедип дүшегиң үстүне оклап гойберди.

Баша-баш сөвеш шейле башланды.

Хан газабына гызың дарайы көйнегиниң якасыны ики эли билен чекип йыртды. Көйнеги сыпырып ташлады. Гызың яңы төзләп угран дөши, бекәп угран бедени хениз чагалык сыпатларыны йитирмәнди. Оңа ченли Исфендияр яссыга гышарды-да, үстүне ёрган өртди. Сүңклең эллери билен гөдек херекет эдип, Аннагүли ёрганың ичине чекип алды.

Гызың газабы ахыркы дережесине барып етди. Мундан хабарсыз, бедени гызып, гөвреси титрәп угран хан, саң элини ене-де гыза стиренде, Аннагүл эхли гүйжүни дишине йыгнап, ханың чеп ян гулагындан агыз салды.

Айылганч агырыдан Исфендиярың гөзи гараңкырады. Саң элини узадан еринден чекип алянча, гыз хем дишлерини ханың уллакан гулагындан айрып, онуң бокурдагындан азы салды. Ханың бакыржагы онуң агзыны долдурды, ол газап билен дишледи. Бу, әлбетде, гулак агырысы дәлди. Ондан мүң эссе йитиди. Шол себәпли хан илки бада ики эли билен гызың бокурдагындан тутуп богды, Аннагүлүң дишлери говшады, гөзлери ханасындан чыкмага голайлашды. Соңра Исфендияр газадан яңа титрәп, бар гүйжи билен гызың гурсагына депди. Гызың еңсеси бат билен барып ере дегди, агзындан, бурнундан шаглап ган гитди. Гудуз



ачан Исфендияр инди хич бир гаршылыксыз язылып ятан гөврәни бастылап, аркан, йүзин ятырып депип, хасасы билеп уруп башлады. Илки-илки таяк дегенде, депиленде Ан-нагулүң тени бир дүйрленип, бир языларды. Соңкы гезек еңсесинне жай деген таякдан соң онуң гөвреси юмак ялы дүйрленмеди, болшуны үйтгетмеди.

Хан чалтлык билен гейинди.

Гапыны ачан агталарың бирине:

— Обасына угратсынлар!—дийип, гүңлеч айтды.

Шундан соң онуң өңүнде гоңшудагы гапыларың бири ювашлык билен ачылды—хан башга бир әжизинң янына гирди.

## XI

Шабат дүңдерилип акяр...

Эредилен алтына меңзеш меле сув чар тарапына чырпыняр. Көне райышларың дүйбүни көвүп, өйүң ичи ялы ерлери бирден гопаряр-да, олжасыны голтугына гысып, гүибатара—Йыланла тарап мычяр. Яп чуңдур, гиң, сувы кән, ол товланып-товланып акяр, шонуң үчин-де гәминиң үстүнде отурана я-да райышдан середйәне гайнап дуран ялы болуп гөрүңйәр.

Шабат Хыва топрагына жан берйәр. Ол илерси Гаругума ченли, гайрасы Амыдеря ченли болан аралыкта гөм-гөк әкин мейданларыны, гүр агачлы обалары әмеле гетирди. Ол ерлери өзүниң түкениксиз сувы билен әклейәр. Эмма шунуң билен бир хатарда, голай кенарларда яшаян илатлар Шабатдан эзъет хем чекйәрдилер. Томсуң жөвзалы гүнлеринде, гишың газаплы гүнлеринде чилле меси ялы жошуп, эгирт улы обалары, гиң гиден әкин мейданларыны ер билен егсан әдйәрди. Шол бада-да онуң хайбаты гачяр, ол ене-де өңки чызыгындан чыкман, Йыланла тарап акмагыны довам әдйәр.

...Белент райыш бирден песелди, ябың угры гайралыгына совулды. Бу ери улы тирсек болуп, эгрелип ятырды. Отуз-кырк әдимден ол ене догралып гидйәрди. Эмма гәминиң чекип барян ат-да, онуң үстүндәки Мырат-да бу ёлдан илкинжи гезек йөрәйәрдилер. Бу олар үчин гарашылмадык зат болды. Аты дүйнки кичи базардан сатын алыпдылар. Ол бу гүн биринжи гезек ише салныпды. Мәтякуп дарга ат сүрйән огланы беззатлык әдени үчин дүйн ишден ковды.

Еңил боланы үчин Мырады ат сүрйән әдип белледи. Мырат озал гәмини эгнине салып чекйәнлерденди.

Мырат башыны ашак салып, аты гамчылап баршына бу тирсеге геленини дуйман галды. Әдил шу ерде атың саг аягы сычаның күрүмине гитди. Ат йыкылды. Мырат башы ашыра түвдүрилип, сува йыкылды. Ол хопугып, зордан сувдан чыкды. Онянча Мәтякуп дарга гәминиң ызындакы рулы догрулап, гыра гелди-де, мәхнәт гөврәсине лайык гелмейән еңиллик билен кенара бөкүп чыкды. Гөзүни алардып, гәминиң танапына чолашып ятан аты турузды. Гыссанман, онуң аякларыны сыпалашдырып гөрди. Ат күрүме гиден чеп аягыны сандырадып, тойнагының ужуна басып дурярды.

Муны гәрәп Мәтякуп дарга соңра отурдылан ялы болуп гөрүңйән тогалак келлесини ахмыр билен ики яна яйкап, дишини гыжады. Өңки әвмезлиги билен атың голайында ятан гамчыны алды-да, оны бирнәче гезек әлинде газаплы ойнатды. Ондан соңра райышда көйнегини чыкарып сыкып дуран Мырадың голайына барып, даш ялы гаты әллери билен онуң еңсесинден ашак басды, ялаңач ягырнысыны ызлы-ызына гамчылап башлады.

Мырат илкинжи деген гамчының авусына өр-гөкден гелди. Ол бейле зада гарашмаярды. Шонуң үчин-де бир бада нәме этжәгини билмән агзыны ачып, Мәтякуп дарганың йүзүнә серетди.

Бу вагт дарганың әли гызыпды. Ол:

— Хәх! Хәх! Харамзада!.. Гелмишек!.. Хәх!.. Хәх!..—дийип, яш йигидиң ялаңач тенине гамчының ызы билен тагма басмагыны довам этдирйәрди.

Мырадың көп гүнден бәри сырылмадык сачлары сых-сых болды. Гөзлериниң ичине ган өйүлди, дөшүниң хамлары титрәп уграды. Ол көйнегини чөпүң үстүнә оклап, сүңклек, дамарлары таяк ялы болуп дуран әллери билен Мәтякуп дарганың әлиндәки гамчысыны гаңрып алды-да, оны шол бада шартылдадып дөвүп, Шабада оклады.

— Инди нәме?—дийип, деми ичине сыгман хашлап, Мәтякуп дарга серетди.

— Индимми? Инди ине шейле!..—дийип, бурч ялы гызаран Мәтякуп дарга атың келлеси ялы тоюн кесеги алып, оңа топулды. Онянча дарганың гайыкдакы гарындашларындан бириси бөкүп чыкды-да, Мырат билен икисиниң арасына дүшди.

«Мен шейдип урулмакдан, әзилмекден гачып, илими



терк эдиң гайтдым. Бу нэме болдугы?—дийип, Мырат га-  
зап билен өз-өзүне сораг берйәрди. Илки гамчы тенінде ыз  
галдыранда Мырат дарганы Шабада окламак исләпди.  
Эмма ызында яв галан хоссарлары, өзүне умыт баглап  
галан Абдыкерим экәнің машгаласы оны бу херекетден  
саклап галды. Догрудан-да, гачып атан еринден хем гачып  
гитмек, әлбетде, акыла сыгжак зат дәлди. Өзүнің агыр  
гүнүнде маңлайындан дирәи адама азажык-да болса көмек  
әтмек, онуң башына дүшен агыр гүнүни азажык-да болса  
еңиллешдирмек арзувы билен яшайн Мырат такдыра боюн  
әгмеклиги йүрегине дүвди. Ол гултуна-гултуна гахарыны  
юутды...

Аты гайыга салдылар. Акымың угруна йүзүп, Йылан-  
ла тарап гитмеги довам этдирдилер.

Мэтякуп дарга хер йыл ир бахардан тә сув доңянча  
Йыланлы билен Дашховзуң арасында гайыкчылык эдерди.  
Ол пагта заводуна Йыланлыдан пагта чекерди. Дашховзу-  
дан Йыланла болса хер хили сенагат харытларыны, ёлагчы-  
лары дашарды. Онуң билен иш салышан улы-улы сөвда-  
гәрлер, чарвадарлар, оба байлары барды. Онуң өзи-де  
түтжар бай болупды, Дашховзузда үч, Йыланлыда хем ики  
ховлусы барды. Бәш аялы, он секиз-йигримә голай чагасы  
барды. Ол гайыкчылыктан хем башга гөтеримине пул  
берерди. Бу кәри-де оңа гаты кән гирдежи гетирерди. Хә-  
зирки мөвсүмде онуң гайыгында ишлейәнлерден еди адам  
алан пулларыны үзүп билмән, онуң хызматыны әдйәрди-  
лер. Мэтякуп дарга зат үчин ери геленде өз чагасыны сат-  
мактан-да гайдян адам дәлди. Гүнде үч вагтына палав  
ийип, галан вагтларыны ажы гөк чай ичип гечирерди.  
Гәмининң үстүнде чәйнек-кәсесини, газан-табагыны мыдама  
арасса сакларды. Өзи әрниинден ягыны акдырып палав  
ийип отырка, гәмичилер гаты чөрөклерини буланчак сува  
батырып иййәрдилер. Эмма бу оны дарыкдырмазды.

Гәми Йыланла гиденде оны ат сүйрейәрди. Йыланлыдан  
гайданда болса гәмини хем ат, хем он адам әгне танап салып  
чекердилер. Мэтякуп дарганың өзи болса рулуң янында  
бир болшуну үйтгетмән, саяваның ашагындакы кичижик  
газанының ашагына от якып я-да гөк чай ичип отурмагыны  
довам этдирерди.

Атың аягы агыраны үчин бу гезек Йыланла гаты гич  
гелдилер. Шол зерарлы-да йүки әртеси даң билен дүшүр-  
дилер. Ганар-ганар пагта йүкләп башладылар. Агыр йүки  
арка алып дүшүрмелиди, арка алып йүклемелиди. Мыра-

дың аркасы болса перс-ала болупды. Эмма Мэтякуп дарга  
муңа гарамаярды, адамларың үстүне хайбат атып, таягыны  
оларың депесинде ойнадып ишледйәрди.

Урлан вагты гызгыны билен ончаклы билдирмедик  
гамчы ызлары гиче ятып турандан соң Мырады әжизлет-  
ди. Аркасына мүнлерче иңде санжылып гойлан ялы болды.  
Гапыргаларының үстүндәки хамлары сәхел херекете чеки-  
лип-языланда Мырадың гөзүне яш долярды.

Хемме зады агдар-дүңдер әдип, Мэтякуп даргадан бу  
әзәтлери үчин ар алып, гайыктан чыкып гидибермелими?  
Көпүклидәки емрелиеринң ичине сиңип, дирилейин йитип  
гидибермелими? Ёк, бейле әтмек намартлык боларды.

Бейлекилер ичи пагталы агыр халталары аркаларына  
алып гайыга йүклеселер, Мырат гужаклап дашаярды. Ил-  
ки-илки бу агыр дегди, аркасындакы тагмалары сызлады.  
Эмма додагыны дишләп гөк далак әтмек билен ол чыдады,  
соңра гызып гитди. Гүн Аркагарамазы обасының гөм-гөк  
агачларының депесине чыканда, гайык Дашховза тарап  
уграды.

Мэтякуп дарга еди-секиз яшлы огулларының бирини  
гетирип ата мүндүрди. Инди Мырат билен он бир адам  
гәмининң танапыны гершине салып, гара дере батып чекип  
башладылар.

Мырат тәзе иши билен өвренишип барярды. Илки бада  
ол Йыланлы билен Дашховзуң арасыны маңлайыны ере  
дегрип, әгинлерини чым-гызыл сыпжырдып гечен гүни өли  
ялы болуп ятыпды. Әртеси онуң эндамы сызлап, әл-аяклар-  
ы кишиниңки ялы болуп турды. Ене түкениксиз, уч-гы-  
раксыз зәхмет башланды, ене онуң эндамы гызып гитди.

Гүн ёкарладыгысайын гызярды. Мырат гара дере ба-  
тып, агыр гәмини әгни билен сүйрейәнлеринң орта гүрпүнде  
барярды. Ол балагыны дызына ченли чермәпди. Көйнеги-  
ниң аркасы өл-сув болупды, райышың тозаны онуң йүзү-  
ниң, гейимлериниң өңки реңкини йитирипди. Бойнуның  
дамарлары чишип, дерисини ярып чыкайжак болярды. Ол  
аягыны басян еринден гөзүни айырман, башыны ашак са-  
лып баршына: «Ёк, бейдип яшандан хер зат әдениң говы...  
Дашховза баран бадыма хакымы алайын, башга иш гөз-  
ләйин...» диен карара гелди.

Эмма Мэтякуп дарга муңа гарашып дурмады. Ол Даш-  
ховза гелип, йүкүни дүшүрен бадына он секиз гыран пулы  
жаңдырдадып санады-да, Мырадың әлине берип:

— Гөзүме гөрүнме!—дийди...



Казы рейсиң салан жеримесиниң төленмели вагты етип гелйәрди. Эмма Абдыкерим әке билен Мырадың дүйнки базардан бәри газананлары кырк үч ғырана етди. Ене әлли еди ғыран гереқди!

Машгала агыр ягдайда галды.

Нәме әтмели?

Шу сораг өйдәкилериң хеммесиниң келлесинден ашак басып, боюнларыны агыртды. Абдыкерим әке кәдиң үстүнде, Мырат онуң гапдалында, Наржан апа билен Айханым гөзенегиң өңүнде отырдылар. Хич кимден сеза чык-маярды.

«Нәме әтмели? Айханымы чыкармалымы? Ким гыз ал-жак дийип базара чыкарар ялы, ол сыгыр дәл ахыры. Он-да нәме?.. Болды! Тапдым!» дийип, Абдыкерим әке ерин-ден турды.

— Мырат жан, Сетдар өйүндемикә?

Мырадың депесинден гайнан сув гуйлан ялы болды. Ол яшулының айылганч бир карара гелендигине дүшүнди. Шонуң үчин-де сакавлап жогап берди:

— Б... б... бил... медим...

Абдыкерим әке яш йигидиң ховсала дүшендигини бил-мезлиге салды-да:

— Мырат жан, өйде болуң. Мен хәзир доланып геле-рин — дийди.

Ол кепжесини әгнине атып, ёкарлыгына тарап уграды.

Онянча Наржан апа әрбет бир задың йүзе чыканды-гыны сызып, реқкини агардып даш чыкды.

Кәдиң янында үч ювлан ак әсги ялы болуп дуран Мы-рады гөрөнде, онуң ховсаласы хас артды.

Аял ики әли билен йүзүни тутуп, хоркулдамага башла-ды. Ылгап чыкан Айханым гөзүниң астындан Мырада хырыдар назарыны дикип, соңра аглап дуран өжесини гужаклады.

Гарры аял өңкүден-де бетер хамсыкды, ахыркы мүм-кинчиликден пейдаланмага чалышды:

— Атаңы сакла, ызына чагыр! — дийип, гызының бой-нундан гужаклады. — Бар, балам, чагыр! Башга ёл тапа-рыс!..

Айханым, ягырнысыны хекгердип барян атасының ызындан ылгамакчы боланда, Мырат әдеп билен онуң өңүни кесди.

— Айханым, атаңызың райыны йыкмаң... Ызымдан бармаң дийди.

Олары азажык-да болса көшешдирип өе салмак Мырада аңсат дүшмеди.

Сетдар гулаксызың ери Абдыкеримниң ериниң гүндогар серхединден башланярды. Шонуң үчин-де гожа агыр пикирлере гүмра болуп, узак йөремели болмады.

Сетдар гулаксыз Абдыкерим әке геленде ховзуң ба-шында ики гат халының үстүнде, донуны әгнине алып, тахясыны маңлайрагына сүйшүрип, сувдакы балыжак-ларың ойнайшыны сынлап, гөк чай ичип отырды. Онуң гүр гара сакгалы өңе чыкып, гөзлериниң, бурнуның үс-түне сая салып дуран маңлайы, чым-гызыл йүзи барды. Ол сүңклек, әтлек адамды. Гөдекди. Агзының әеси дәлди. Яшка бир гыз билен тутулып, саг гулагы кесилипди.

Ине, Абдыкерим әке шу адам билен үч сагатлап че-келешип отурды.

Ахырсоңы сөвда баша барды. Олар өллерини бири-бириниңкә шарпылдадып урмак билен сөвданы канун-лашдырдылар.

Абдыкерим әке Сетдар гулаксыздан алан пулуны жү-бүсине салып, кепжесини әгнине атып, ызына доланды. Ол өз гүндогардакы ики танап ерине геленде дызына чөкүп, бир гысым топрак алды, ол топрагы маңлайына дегренде онуң гөзүнде яш пейда болды.

Шол гүнуң әртеси Абдыкерим әке Гарайылгына, казы рейсиңкә уграды.

## XII

Базар гүни гаты ыссы болды.

Гүн галаның депесинде гызыл жам ялы салланып дурярды. Улы телпекли, әгни донлы, били гушаклы, аягы чарыклы түркменлер, өзбеклер, гарагалпаклар дулукла-рындан сырыгян дерлери сырмага етишмейәрдилер. Ча-гажыклар дүкандан-дүкана, базардан-базара ылгашя-дылар.

Адамларың херекетлери хаялды. Шейле-де болса сөвда өз майдалына довам әдйәрди. Әгирт улы базар гызынды.

Отуз яшларында болан бир гара пыяданың сөвда-сатыг билен иши ёкды. Ол гара телпегини еңсерәк атып, ики әлини билиндәки кендир гушагындан өтүрип, гөз-лерини гиңден ачып, әсердеңлик билен төверек-дашына середйәрди. Ол хич киме үнс бермейән ялы болуп гөрүнсе-



—де, дүе гөзлейән ялы йүзүни нәче ёкары тутса-да, душундан гечен хер бир адамыны огрын-догрын сынлаярды. Ылайта-да яш йигитлериң йүзлерине ичгин-ичгин бакярды.

Ол илки билен чайчылардан башлады. Бармак галыңлыгындакы кечелериң үстүнде адамлар телпеклерини гапдалларына ташлап, ховлукман чай ичйәрдилер. Полы ызгар, гиң жайың ичинде агыр дер ысы күкейәрди. Яңкы адам, шейле чайханаларың он-он бәшисине гирип чыкды. Балык говрулян ере барды. Гарынлаак, даяв, сары муртлары салланып, агзының үстүни япып дуран өзбек:

— Балыга гел! Балыга гел! Жаңлы-балык! Бөкүп дуран балык! Ойнаклап дуран балык! Шабадың балыгы!..— дийип, хер демде гыгырярды. Пишге мурты агзыны япып дураны үчин, онуң сеси бүтин беденинден сызып чыкян ялыды. Гара пыяда балыкчының жайына гирди. Бу хем чайхана ялы гиң гиден жайды. Адамлар аңырсындан гүн гөрнүп дуран өзбек нанлары билен чым-гызыл әдилеп говрулан балыклары эпләп агызларына саярдылар. Гара пыяда бу ерде, пишге муртуң әллериниң херекетлерини гөзден гечирип, онуң гыгырышына гең галып көп отурды, төверек-дашындакылары сынлады, гарныны доюрды. Соңра галла базарына барды. Аңырсына гөз етмейән мейданда ганар-ганар түви, бугдай, жөвен, дары, мәш, башга-да хер хили дәнелери гөрән бадыңа гөзүң докунярды. Эмма булар сергә гойлана меңзейәрди, хич ким хич зат сатын алмаярды. Әллери кесеви ялы гап-гара гедайлар, диваналар гултунышып, ганарлара гөзлериниң астындан сын әдйәрдилер.

Шейдип ол узаклы гүн дисен ялы базары айланды, эмма гөзлейән адамыны тапмады. Ахырсоңы гөк базарың голайындакы чайча барып, гапа якынак отурып, өңүне улы чәйнек чай алды.

Чайчының гапысы ызлы-ызына ачылып япылярды. Шонуң үчин-да гара пыяданың гөзлери гапыдады.

Ине, гөрмегей йигит элине чәйнек алып гирди. Гара пыяда илки бада бир геңси болды, ол тас элинден кәсесини гачырыпды. Эмма яңкы гөрмегей йигит, хич киме, хич тарапына әңетмән, деррев чәйнегини демлетди-де, ызына доланды. Гара пыяда хениз чайының ярысыны-да ичип гутарманды. Шуңа гарамаздан, ол төверегиндәки-лери гең галдырып, яңкы йигиди гөзден йитирмән, онуң ызындан ылгады.

Йигит хич тарапына әңетмән, гамгын бир гөрнүшде башыны ашак салып барярды. Онуң шу гөрнүшиниң өзи-де гара пыяданың йүрегиндәки ынанжыны артдырды. Ол йигидиң гапдалы билен бәш-он әдим йөрәнден соң:

— Сен Мырат дәлми-әйт? — дийип, бирден сорады.

Көп вагтдан бәри әшитмедик сесини әшиденде Мырадың ини жигләп гитди. Ол хем горкунжындан, хем бегенжинден толгунып, сес чыкан тарапа середип билмән, ики-үч әдим әтди. Соңра ол сес чыкан тарапа өврүлди. Онуң өңүнде даяв гара пыяда — Чары аганың оглы Аман — гамгын йылгырып дурды.

Якын адамсыны гөрмек Мырадың рухуны гөтерди. Ол әхли үнсүни Амана берип, башга бар зады ятдан чыкарды. Чайлы чәйнеги гачып дөвүлди. Мырат муңа әхмиет бермән, салам-хелиги-де унудып, гөзлерини гиң ачып, манысыз бир ягдайда Амана середип дурярды. Хәзир өзүниң бүтин өмрүни, әхли хоссарларыны, обасының гүндизлерини ве гиңжелерини Аманың йүзүнде гөрйән ялы, булары бир бада гөзден гечирип етишип билмейән ялы болуп, Мырат көп вагт бир болшуны үйтгетмән дурды. Ахырсоңы өзүни дүрседи. Мырат Аманың гамлы йүзүнден бир бетбагтчылыгың боланлыгыны аңлады. Ол онуң билен геплешмекден горкды. Нәбелли шкирлер онуң йүрегини мынчгылап башлады.

Шейле-де болса олар ичгин саламлашдылар.

Адамларың сув ялы акып дуран угрундан бир тарапа чекилип, бир арабаның көлегесине барып дурдулар.

Мырат гаты кынчылык билен горка-горка Амана йүзленди:

— Оба-гаралар гургунчылыкмы?

— Оба-гаралармы?..— дийип, Аман чөке дүшүп отурышына ашак бакды. Ерден бирже чөп алып, оны дөвүп башлады. Соңра хер сөзи биринден карз алып айдян ялы, агырлык билен довам әтди:

— Обаның башына агыр гүн дүшди. Хыва ханы гыз салгыдыны салды... Сениң какаң өлүм халында ятыр... Мениң какамы, Мәммедалы ага дагыны хеким зындана атды...

Мырадың йүрегине йити тыг санжылан ялы болды. Гыз салгыды, атасының өлүм халында ятышы хакындакы ики агыз сөз оңа айылганч, дүзедип болмажак бир ишиниң йүзе чыкандыгыны мәлим әтди. «Гөзел жаны әкитдилермикә? Бейле болмагы мүмкин дәл! Мен оларың



юрдунда ел өсдүрерин!..» Онуң гөзлери янды, бедени беркишди, юмрукларыны дүвди. Дергазап болуп Амана бакды:

— Аман, аныкла... Эркек болуп гепле. Болшуны болшы ялы айт!

Амана хақыкаты айтмагың агыр дүшйэндигини Мырат аңлаярды. Эмма ол:

— Айт, айт, мен нэхили айылганч хабар-да болса өшитмөге тайяр — дийди.

Аман гөвнүни бире баглады:

— Аннагүли эжитдилер...

Мырат хич зат дийип билмеди-де:

— Хэ... — дийип, Аманың йүзүне айылганч серетди. Соңра лампа өзүни ере гойберди. Ол агзыны гинден ачып, хова етишмейән ялы хашлап башлады. Гөзлериниң өңүне гара перде тутулды. Бейни кәселери чат ачан ялы болды. Ол гөйә акылыны йитирен ялы гөзлерини алартды. Онуң гөзүне адамлар аякларыны ёкары гөтерип, башлары билен йөрейән ялы болуп гөрүнди. Ине, эшеклер, атлар тойнакларыны ховада галгадып, ягырнылары билен йөрөп барялар. Дүканлар, галаның күңрели, гөзаралы белент диварлары гаймалашып гөкде учярлар. Асман ере дүшди, ер ёкары чыкды...

— Баша дүшен хер бир зады мертлик билен чекмек герек — дийип, Аман маслахат берди. — Оларың эдени гечип дур. Өз-э гезекли сусакдыр... Сусагың сапының бизиң элимизе-де етен гүни болар... Мен саңа диңе шу ажы хабарлары айтмага гелемок. Мен сени шу гүн гүн догалы бәри агтарярын. Сен нәме-де болса мерт бол. Эжизлик этме. Йөне ягдайына гөрә бол-да, хер ничик хем болса какаңы бир гөрүп гайт. Онуң халы эрбет...

Совукганлылык билен айдылан бу сөзлериң көшешдирижи эхеңи Мырада тәсир этди. Аман сөзүниң ызыны довам этди.

— Хеким сенден, Ораздан этияч эдйәрмишин. Шонуң үчин-де эгә бол. Элине дүшсең, хеким сениң этиңи чише дүзер. Гөзсүз батырлык этме. Эгә бол... Нәме этмели-де болса оба бараңсоң акыллашып эдели. Мениң какамы-да зындандан чыкарып алмалы. Соңра ол bize акыл берер.

Мырат өзүне гелди. Асман ене өз ерини эеледи, ер ашак дүшди. Эхли зат өңки гөрнүшине гирди. Эмма адамларың-да, затларың-да, малларың-да өңки түйслери йити-

лешен ялыды. Дүйнә онуң гөзүне тәзе мана эе болан ялы болуп гөрүнди. Ол дишиниң арасы билен сыздырып:

— Мен Исфендияра-да, хекиме-де хақымы гойбермерин! Мен арымы аларын! — дийди. Дишини гыжырдатды.

Эдил шу минутдан соң ол огланлык яшындан чыкып, тәзе, хениз ачык-айдың болмадык бир дөвре гирен ялы болды. Ол өз беденинде түкениксиз гүйжүң хыңзап жош-яндыгыны дуйды. Элбетде, ар алмак үчин шу гүйчден пейдаланмак герекди. Ол муңа дүшүнди.

Обадашлар арабаның көлегесинде узак отурдылар. Аман Мырат дагы гайдалы бәри обаның башындан гечен ишлериң гүррүңини берди. Оларың икиси-де эжизлик этмейәрдилер, агыр эзъетлерден басылана меңземејәрдилер. Оларың гөзлериңде-де, йүзлериңде-де айгытлы херекетлериң аламаты пейда болупды.

Олар гүн батмаздан өңрәк хошлашдылар.

Эртирден гиңә галмап гитмеги Мырат гөвнүне дүвди. Шунуң билен бир хатарда, тәзе бир зат хем онуң йүреги-ни дилйәрди.

Бу иш дүйн, агшам гараңкы гатлышыберенде болупды. Мырат ата, сыгра ёрунжа оруп гетирди. Өйде Абдыкерим эке-де, Наржан апа-да ёкды. Диңе Айханым ожагың башында нахара эңедйәрди. Мырат бу чолалыга бегенди-де, гызың янына барып:

— Булар нирә гитдилер, Айханым? — дийди.

Гызың йүзи чым-гызыл болды, өрүм-өрүм ёгын сачлары толкуп атды. Хениз Мырат билен еке галып, йүзбе-йүз дуруп гүррүң эдип гөрмедик Айханым, Мырадың хәзир гелмегине гарашярды, онуң өзүне сораг билен йүзленжекдигине-де ынанярды. Шонуң үчин-де ол энеси билен атасы гоңшулара гидели бәри нэхили отурып, нэхили туряндыгыны билмейәрди. Мырат янына гелип өзүне йүзлененде, Айханымың үстүнден гызгын сув гуйлан ялы болды. Эркек гөбеклиден диңе атасындан башга адам билен геплешип гөрмедик гыз үчин хәзирки сорага жогап бермек гаты агыр дүшди. Ол илки бада Мырада хич зат диймән, аташгири ере ташлап, тарса еринден туруп, өе гирип гитмек иследи. Эмма йүрекдәки көп айлардан бәри бесленип гелйән дуйгы, ир бахарың гүли ялы яңы ачылып гелйән дуйгы утанчдан үстүн чыкды. Гыз йүрегине дүвен ниетинден эл чекди.

Ол еринден турды-да, терс өврүлип, ашак бакып дурды:



— Гоңшулара гитдилер — диенде Айханым гөйә өз сесини биринжи гезек эшидйән ялы гең галды. Онуң сеси өз гулагына гарылжаң, якымсыз эшидилди. «Бе, мен мы- дама шейле геплейәрмикәм? Мениң сесим-ә якымлы дәл өкен-ов... Бе, гең зат...»

Атасы-да, әнеси-де Айханыма: «Хич ере чыкма, әркек адам билен геплешме!» диймейәрдилер. Эмма гыз, ылай- та-да он еди, он секиз яшандан соң обада бимахал чак гезип, яш йигитлер билен гүлшүп-ойнашып йөрмеги ус- лып билмейәрди. Ол төверегине середйәрди. Төверегинде- де хич ким бейле әтмейәрди. Мырады болса ол хер гүн гөрйәрди. Ол шуңа әндик әдниниди. Оны гөрмедик гүнле- ринде (ылайта-да Мырат Мәтякуп дарганың гәмисинде ишләп йөрән гүнлеринде), Айханым хер әден ишинде овнуклы-ирили ялңышлык гойберйәрди. Я кәсе дөвйәрди, я-да нахарың ашагыны якярды, я сүйди чоғдурярды, я-да йүвсесини геймән, бармагыны иңгә дешдирип ганатдыр- ярды. Наржан апа Мырат өйде болмадык вагтларында гызына кән кәйинмели болярды. Мырадың өйде пейда бол- магы әхли ялңышлары дүзедерди. Мырат яш, сөйги дуй- гулары оянып башлан гызың дурмушына айрылмаз бир бәлек болуп гирипди.

Мырат хем Айханымның ички дуйгуларыны онуң йүзүн- ден, херекетлеринден окаярды. Ол Айханымның өзүни го- вы гөрйәннини дуйярды. Гиҗелерине Айханым дүйшүнде гөрйәрди, хер гүн әртир укудан оянанда: «Шу гүн хөкман онуң билен гүрлешейин» дийип йүрегине дүверди, эмма омы гөрән бадына газана атылан дуз ялы әрәрди, өзүни йитирерди.

Бу гүн болса ол чолалыкдан пейдаланмак иследи.

— Хә, гоңшулара гитди дийсеңиз-ле... — дийип, Мырат хем аңры өврүлип, ере бакып дуран Айханымның голайы- на барып дурды. Хич зат хакда геплешмән, йөне шейди- шип дурмагы ол услып билмеди. Мундан бетери-де гыз өе гирип гидер дийип горкды. Шонуң үчин-де:

— Айханым, мен шу якында обамыза гитжек... — дийди.

Мырат аңырсына бакып дуран гызың гөзел гөрнүшине, овадан гөвресине сын әдип доюп билмейәрди. Ол екеже се- кунд-да ондан гөзүни айырмаярды. Шонуң үчин-де өзүниң оба гитжекдигини айданда, Айханымның овадан гөвресиниң бирден титрәп гидендигини Мырат ачык сайгарды. Газаның ашагында янян от, оңа муны сайгармага көмек әтди.

Гыз онуң сөзүни жогапсыз галдырмагы услып гөрмө- дими я-да Мырат гидиберер өйтдүми, гараз чалтлык билен:

— Хачан гелерсиңиз? — дийип, дуршуны үйтгетмән сорады.

Бу сораг Мырады бегендирди. Ол муңа гарашмаярды. Йүрегинден вели шейле сорагың берилмегини ислейәрди.

— Тиз гелерин, Айханым...

— Тиз гелиң, Мырат... Апамың-да, атамың-да гөзи сизиң ёлуңызда болар...

Мырадың рухы еди гат гөге чыкды. Ол хәзир шерап ичмән серхош болупды. Шонуң үчин-де:

— Башга хич ким мениң ёлума гарашмазмы? — диени- ни дуйман галды.

Гыз хич зат диймеди.

— Жогап бериң-дә?..

Бу арада Наржан апаның аяк сеси эшидилди. Ол йөрәнде ики көвшүниң өкжеси бири-бирине дегип шар- кылдаярды. Шонуң үчин-де оны гөрмән, гелйәниң шолду- гыны билмек болярды. Мырат отуны гөтерип сейисхана уграды, Айханым газаның гапагыны ачып, нахарың дузу- ны гөрмек билен болды.

Гөршүмиз ялы, бу гүнки базарда болан вака Мырадың гитмегини чалтландырды.

Мырат Амандан эшиден гүррүңлерини Наржан апа билен Айханыма айтмазлыгы макул билди. «Аялларың өңки гамлары-да етик, олары тәзедән гамландырмак нәмә герек» диен карара гелди. Шейдип, ол агшам нахарыны нәхили иендигини билмән, гам лайына батып, хич ким би- лен оңлы гүрлешмән, аялларың тизрәк чыкып гидерине гарашып отурды. Мырадың шейле ягдайы бейлекилериң- де кейпини гачырды. Наржан апа ичинден: «Мырадың ызыны гөреси гелйәндир» дийип пикир әтди. Айханым: «Мырадың менден гөвни галайдымыка?» дийип, басга дүшди. Диңе Абдыкерим әке яш йигидиң агыр ягдая дү- шендигине гөзүни етирди. Ол хем нәмәниң нәмедигини билмейәрди.

Мырат бирнәче гезек онуң йүзүне ашаклык билен се- ретди. Абдыкерим әке Мырадың өзи билен икичәк гүр- лешмек ислейәндигине дүшүнди. Шонуң үчин-де аялына мылайым әхеңде:

— Гидип ятың — дийди.

Олар икичәк галдылар.



Дашарда аяк сеси кесилден соң, Мырат агырлык биле улудан демини алып, сөзө башлады:

— Абдыкерим ата, шу ерде мениң сизден якын адамым ёк. Мен бу хабары апам биле Айханымың янында айдып, оларың йүреклерини авадамым гелмеди. Сөзүме гулак салың, маңа атам ялы болуп маслахат бериң... Сиз мени бир гезек өлүмден халас этдиңиз, ене-де маңа көмөк өдиң. Мен сизинң ягшылыкларыңызың ашагында галмарын... Келлэм дик болса, мен сизинң бир ягшылыгыңыза мүнң ягшылык биле жогап берерин... Иш харап: мениң кичижиңк уямы Исфендияр көшгүне экидипдир... Атам өлүм халындамыш...

Ол мундан аңырсыны сөзлөп билмеди.

Ожагың башында, чыраның ягтысында хэлиден бэри дим-дик болуп отуран Абдыкерим эке пэк гөвүнли йигидиң соңкы сөзлерини эшидип, онуң гөзлерине яш айлананыны гөрүп, шемалың зарбына йыкылан гарры тут агажы ялы ики эплendi. Ол хер зада гарашса-да бейле вагшычылыга гарашмаярды. Ол огулсызды. Эмма худай оңа йигрими яшан огул берипди. Бу огул эдил чагалыкдан шу өйде өнүп-өсен ялы, машгаланың айрылмаз бир бөлеги болуп орнашыпды. Абдыкерим эке Мырады өз өйүнң төрүнде доган чага дийип хасаплаярды. Ол онуң биле өв ренишипди. Ине, шейле якын адамың башына айылганч иш дүшүпдир.

Олар гиҷэниң бир вагтларына ченли отурдылар. Мырат эхлисини айдып ичини дөкди, дердини еңлетди, Абдыкерим эке оңа маслахат берди.

— Мен эртир, гүн батмазының өңүсырасы пыядалап ёла дүшейин — дийип, Мырат йүрегиндэкисини айтды.

— Оглум, Мырат жан, муныңыздан геп болмаз — дийип, Абдыкерим эке гаршы чыкды. — Сиз атлы гидиң. Соңра-да менде тэзеже берденке бар. Оны-да алың.

— Ёк, ёк, ата, мен сизе мунча зыян берип билмерин... Мен гейимими чалшырып, таналмаз ялы болуп, атсыз-ярагсыз гидейин... Мениң ол ерде нэхили ягдая учражыгым белли дэл.

— Оглум, Мырат жан, сиз гыз дэл ахыры... Душманың үстүне мынасып душман болуп бармак герек.

Олар илкинжи хоразлар гыгырандан соң ерли-ерине барып ятдылар. Эмма икиси-де уклап билмеди.

Мырат тирсегине сөенип, гөвнүне гелен пикирини «ама-ла ашырсаммыкам я-да бейтмек утанч болармыка» дийип,

өз-өзүне совал берип, узак вагтлап оя ятды. Ол гитмелиди. Нэче вагтдан доланып гелжекдигини билмейэрди. Умуман, өзүне бу ерлере доланып гелмеклик миессер болжакдыгыны я-да болмажакдыгыны-да билмейэрди. Шу хакыкат онуң йүрегинде батырлык, эсердеңлик дөретди, Айханымы шу гүн гөрмели, онуң биле гүрлөшип, өз ич сырыңы оңа айтмалы диен карара гелди.

Мырат Айханымы сөййэрди. Онуң сөйгүси хенизе ченли йүзе чыкмадык-да болса, ягны Айханым икисиниң арасында бу догкуда хич хили гүррүң болмадык-да болса, Мырат өз сөйгүсине ынанярды. Гызың-да отурыш-туршундан, гөз астындан гарайшындан Мырат көп затлар аңлаярды. Башына дүшен айылганч бела яш йигидиң депсинден рехимсизлик биле басярды. Оңа хэзир сэхелче ягшы сөз, азажык-да болса райдашлык улы гүйч бержекди. Ол хэзир Айханымдан шол райдашлыга гарашярды. Иң якын адамыны барлап гөрмек, онуң өзи хакында нэхили пикирдедигини билмек ислейэрди. Ол ызында өзүне бириниң гарашжакдыгыны, өзи хакында пикир этжекдигини билип гитмек ислейэрди. «Вах, шейле болайса нэхили говы боларды. Гыз мени сөййән болса герек... Мениң шуңа ынанасым гелйэр. Эгер бу шейле болса, гөр, нэхили говы боларды. Гел, багты бир сынап гөрейин. Ол шөррайлык эдип дурмаз. Үстүмизе гелселер-де, мен өз йүрегимдэкини Абдыкерим экэ долы айдарын» дийип, Мырат аяк ялаңач, пишик басышыны эдип, Айханымың отагына тарап уграды.

Гыз энеси биле чыкып гайдандан соң өз отагына гелипди. Ерде, дүшекчэниң үстүнде эңегини ики дызына дирэп кән отурды. Онуң гөзлерине укы гелмейэрди. Мырадың гитжек хабарыны эшитмеги, ылайта-да онуң шу гүн-ки болуп гелши, онуң агыр хесретиниң бардыгы гызың бүтинлей ынжалыгыны гачырды.

Мырадың Абдыкерим эке биле еке галып, икичэк гүррүң этмек ислэндигини Айханым дуяпды. Оларың узак отурандыгыны-да гыз билди. Дэлизден көп вагтлап аяк сеси эшидилмеди. Мырат Айханымың какасыны якын адамсы дийип хасаплаяр. Бу болуш гызың йүрегиндэки Мырада болан эзиз дуйгыны хас гүйчлендирди.

Гыз Мырадың ахырсоңы өз обаларына гитмелидигини билйэрди. Эмма ол шейле тиз гидер дийип келлесине гетирмейэрди.

«Мен онуң биле ине-гана гүрлөшип-де билмедим. Бел-



ки ол мениң өзи хақында пикир эдйэндигими, оны говы гөрйэндигими билйэн-де дәлдир. Вагт аз галды. Эртир ол гидер... Гөр, онсоң хачан гелер?...» Гыз немли гөзлерини гараңкының ичинде илери тарапа диканлап: «Хернэ ху-дай, онуң өй-ичерилери саг-аман болсун. Худай жан, оңа өз саяңы сал, ол саг-аман барып, тиз доланып гелсин...» дийип, зарын пышырдады.

Шу алада билен гыз гапының ювашжа ачыланыны өшитмеди. Эмма гапы шол өңки ювашлыгы билен япылан-да гыз тисгинди. Бириниң ичери гирендигини билди. Эм-ма ким? Айханым хэзир Мырат гелер дийип хушуна-да гетирмейәрди. Ол әжесидир өйдүп:

— Апа, сизми? — дийип, сесини титредип сорады.

— Ек, мен, Айханым, горкмаң. Ювашрак! — диен сеси өшиденде гыз утанжагыны-да, горкжагыны-да билмән, өр тураныны дуйман галды. Мырадың достлук әхеңинде ачык гөвүнден чыкан сеси оны көшешдирди.

Шейле-де болса гараңкы жайда-ха дәл, гүндизин гү-нүнде хем өркек адам билен геплешип гөрмедик гыз бир-ден ховсала дүшди. Бармагыны агзына етирди:

— Сизми? Какам дагы гөрсе нәдерсиңиз?

Онянча Мырат, жайың ортасында хеежана дүшүп ду-ран гызың голайына гелди-де:

— Айханым, мени багышлаң. Мен кән пикир этдим. Ахырсоңы нәме болса шол болсун эдиң, гелмеги йүрегиме дүвдүм. Ине, өлдүрсеңиз-де, гүлдүрсеңиз-де өз ыгтыяры-ңыз. Мен хемме зада тайяр — дийип, башыны ашак әгди.

Гыз ата-әнесиниң гөрмегинден я-да үстлерине гелме-гинден әтият эдиң, белли бир зат дийип билмеди. Хэзир онуң Мырат билен отурып гүрлешеси гелйәрди. Эмма утанжаңлык, әжизлик оны хорлаялды. Мырат онуң ягда-йына дүшүнди. Гаты юваш сесини сандырадып геплемек билен, оңа гөвүнлик берди:

— Айханым, мени ковмаң. Мениң йүрегимиң сапдыгы-на ынаның. Хэзир атам гелсе-де, апам гелсе-де мен сизин билен гүрлешмән гидип билжәк дәл. Горкмаң...

Мырадың йүрегинден сызып чыккан бу сөзлер гыза хуммет берди. Онуң йүрегиндәки гапма-гаршылыклы гө-решинң тупаны басылып башлады. Ол гөвүнүни бире баг-лады:

— Онда юваш гепләң... Отурың. Ине дүшекчеде оту-рың...

Оларың икисиниң-де йүректери ерине дүшди.

Мырат обада өз машгаласының башына дүшен гүн ха-кындакы хабары Айханыма гүррүң берди. Гыз гөзлериниң яшыны саклап билмеди.

Мырат шейле дийди:

— Ине, Айханым! Мен бу хорлугың ашагындан чык-мак үчин гидйәрин. Чемини тапсам тиз-тизден гелип, си-зинң хабарыңызы алып дуарын. Сизинң гүлер йүзүңиз хич вагт мениң гөзүмиң өңүнден гитмез.

Гыз Мырадың сөзүне нәме жогап бержегини билмән, ашак бакды.

Мырат довам әтди:

— Мениң сизе айтжак кән-кән гүррүңим бар. Эмма хесрет мени ол сөзлери диймекден саклая. Ондан бетери-де мен сизи гөренимде өзүми йитирйәрин. Сиз маңа ынан-яңызмы, Айханым?

Айханым Мырада гаты голай отырды. Шонуң үчин-де, ол гозганып билмейәрди. Бирден тирсегиниң дегип гидәй-мегинден, шейле болайса мунуң утанжындан горкялды. Эмма Мырадың соңкы сөзи оны хас толгундырды. Ол га-раңкының ичинде Мырадың йүзүне серетмек үчин оңа тарап өврүленде Айханымың дарайы көйнегиниң үстүнде дуран әллериниң бармаклары язылды. Онуң Мырат тарап-дакы әли йүпегинң үстүнден ашаклыгына тыпып гитди-де, Мырадың әлине дегди. Яш беденлериң икиси-де от басылан ялы титрәп гитдилер. Икисиниң-де йүзлери гы-зарды.

Айханым демини дүрсәп:

— Ынанярын, ынанярын, Мырат... Мен сизе бүтинлей ынанярын — дийди.

— Менем саңа ынанян, Айханым! — дийип, Мырат өзүни саклап билмеди-де, гызың памык ялыжак әлини өзү-ниң гүйчли әллериниң ичинде гизледди.

— Гоюң, Мырат — дийип, Айханым әлини чекип алмакчы болды. Эмма Мырат онуң муны утанжындан шейле эдйэндигини гызың херекетиниң говшаклыгындан аңлады.

— Айханым, бейле дийип мени якмаң! Сизи худай ме-ниң үчин ярадыпдыр. Бу әллер мениңки болмалы. Шейле дәлми?

Гыз жогап хем берип билмеди, әлини-де чекип алып билмеди. Диңе йүзүни чеп тарапа өвүрди. Йүрегиниң гүр-сүадисине диң салып, ичини гүлдүрип отурды.



Мырат оңа хас голайлашды:

— Айханым, бәри бакың. Маңа середиң. Мен хер ничик-де болса вагт тапарын. Гелип сени гөрүп гидерин. Сиз маңа гарашармысыңыз? Мени ятдан чыкармарсыңыз гек? Шейле дэлми?

Мырадың эхеңине, хер сөзүне ичинден бегенип, гөрмегей йигидиң өз янында шейдип отурмагына Айханымың йүреги жошды. Ол бейлеки эли билен Мырадың элине япышып, оны пугта гысаныны дуйман галды-да:

— Мырат, сизи ятдан чыкарып болмаз. Илки гөрешимде сиз мени есир этдиңиз — дийип, гыз батыргай гепледи.

Мырат Айханымың бойнуна элини салып, онуң келлесини өзүне тарап чекди:

— Айханым жан, мен сизиң шу сөзүңизиң ашыгыдым. Инди мен ганым душманларым билен сөвешде өлсем-де арманым ёк — дийип, Мырат силкинип турды ве гыза ене бир гезек миннетдарлык билдирип, агыр башыны ашак салып, гапа тарап йөреди...

Абдыкерим эке эхли ваканы болшы ялы эдип аялына гүррүң берди. Наржан апа ятан еринден сычрап турды. Мырадың ягдайыны гөз өңүне гетирип хоркулдап аглап башлады. Оны көшешдирмек Абдыкерим экә улы иш болды. Ол ичинден: «Кэвагтларда яшларың гаррылардан пэхимли вагтлары боляр. Мырат апасының янында маңа хич зат диймеди. Мен муңа гүррүң берип азара галдым» дийип, өзүнден кәйинди.

Наржан апа гөзяш билен ише көмек эдип болмажыны билди-де, йүрегиниң елини чыкарандан соң өзүни раслады. Эрине:

— Оны ат-яраглы ибер. Мырат жанда хакың гидеси ёк — дийди.

Эртирки гүн улы алада билен гечди. Энели гыз икиси Мырадың ёлуна ики тамдыр чөрек япдылар.

Абдыкерим эке бу гүн хич ере гитмеди. Мырат икиси бир гараңкы жая гирип беклендилер. Ол Мырада берденкәниң гурлушыны, нәхили атылышыны өвретди.

Агшам нахарыны өңкүлере гаранда ир эдиндилер. Шу аралыкда бир пурсаты догры гетирип, Айханым Мырада:

— Өзүңизден хабардар болуң... Саг-аман гелиң — дийди.

Мырат бу машгаланы гам ичинде гоюп, хупдан вагтлары ёла душди.

Зынданда гечирилен илкинжи ики гүн гожаларың икиси үчин-де агыр болды. Хер хайсы ызгар тамың бир күнжүни эеләп, агыр пикирлере батып отурдылар. Бирик-бири билен оңлы гүррүң хем этмедилер. Хер хайсы өз өйи, ызы, соңкы гүнлерде йүзе чыкан вакалар хакында өз янындан пикирленйәрди.

Үчүнжи гүн:

— Сакгалдаш, муң гайгы бир иш битирмез дийипдилер. Ханы, чагалыкда эшиден эртекилеримизи ятлашалы. Сен илки бир эртеки айт, соңра мен айдайын. Ёгсам, ики гашымызы бирикдирип, гөзлеримизи алардып отурышымыза бизден ер хем горкар — дийип, Чары ага Мәммедала йүзленди.

Эртеки айдышып, вәши сөз уршуп, ене гүн ярым вагтларыны гечирдилер. Бу йүреге дүшди. Соңра өз ковум-гардашлары, таныш-билишлери хакында гүрлешдилер. Оларың говы-эрбет тарапларыны ятладылар. Бу хем ядатды. Шундан соң Мәммедалы «Ятана берсең bize бер» дийип, эдил Рейхан арап ялы бүтин вагтыны хор чекип укламак билен болды.

Чары аганың гөзүне укы гелмейәрди. Нәме үчиндир ол чагалык, яшлык дөвүрлерини ятлайрды. Бу оңа бир тарапдан гөвүнлик берйәрди. Рухуны гөтерйәрди. Эмма икинжи тарапдан болса хәзирки гаррылык дөвүрни ядына салып, оны гам дерясына гарк эдйәрди. «Вах, шу вагтлар йигитлик чагы бир доланып гелседи! Шонда вели кән ишлер этмек боларды» дийип, ол Мәммедалының ятышына сын эдип, үзнүксиз пикирлерини довам этдирйәрди. Шейдип гиже-гүндизини гечирйәрди. Дек отурмазлык үчин кичижиң чакгысы билен ер газып, меле топрак чыкарырды. Ичмәге гетирilen сувуң галындысыны топрага дөкүп, палчык эдйәрди. Ол палчыклардан атларың шекиллерини ясаярды. Мәммедалы бир гезек укудан туранда баш ужунда оң аякларыны асманга гөтерип, башларыны дик ёкары тутуп дуран, йыланың дамагындан чыкан ялы элли саны аты гөрүп хайран галды. Ол атларың өзлерине мынасып эерлери-де, уянлары-да, үзеңдилери-де, чекилери-де барды.

Мәммедалы:

— Сакгалдаш, сен-э гаты усса экениң. Бу атлара диңе



жан бермек иши галыпдыр. Ондан соңра-да оларың үстлеринде адамы ёк — дийди.

Чары ага оңа ялталык билен жогап берди:

— Хер хайсының үстүне бир гоч йигиди-де мүндүр-жекдим вели, гурхандан горкдум. Бу дүйёде адам шеки-лини чексең, ол дүйёде оңа жаныңы бермелимиш.

— Ончасыны-ха билмедим — дийип, Мәммедалы улу-дан бир паллады-да, аңырсына өврүлөн бадына улы бур-нуна зор салып уграды.

«Гурхандан горкдум» дийсе-де, Чары ага атларың үстүп бош гоймады. Ол яш йигитлериң эллисиниң шеки-лини чекди. Оларың хер бириниң элине бир саны японь башатар берди. Йигитлериң биллерине гоша хатарлар дак-ды. Соңра сөвеш мейданыны гөз өңүне гетирди.

— Шу атлары, шу яраглары билен булар ол дүйёде мениң жаныма зар болмазлар, ол дүйёде өзлерине герек жанларыны бу дүйёден экидерлер — дийип, Чары ага өз янындан чалажа йылгырды.

Атлы-яраглы йигитлер оңа улы гүйменже болды. Чары аганың өңүндөки ожагың ичи ялыжак такыр ер сөвеш мейданына өврүлди. Гожа атлылары ики бөлүп, эгер булар бири-бирлериниң үстлерине чозайсалар хайсы тарапың еңжекдигини, еңмек үчин онуң тарапында нэхили аматлы шертлериң бардыгыны өлчөрип гөйёрди. Мәммедалы болса ер сарсдырып, бурны билен уруш хеңини чалмагыны довам этдирйёрди.

Шейле агшамларың биринде чокга сакгал, гара йүзли, тогалак Мыкы ярагыны шакырдадып ичери гирди.

— Сизи хеким чагыряр! — дийип, олары өңүне салып, четки мыхманханаларың бирине эжитди. Ховлының ичи гараңкыды. Өйлерден, гапылары ачык дуран мыхманханалардан гөрүнйөн чыра ышыклары, оңакларда янян отларың ялынлары бири-бирлери билен гөз гырпышярдылар. Чары ага-да, Мәммедалы-да хекимиң ховлусында нэхили-де болса бир улы дабара тайярланыляндыгыны аңладылар. Эмма мунуң нәмедигини билип билмедилер.

Хеким өңки молла гейимине гирип, чөке дүшүп, диниини сынчап отырды.

Ол сыпайычылыгы элден бермән, яшулулара:

— Гелевериң-де, гечевериң — дийип йүзленди.

Чары ага:

— Бизлик нәме ишиң бар, хеким ага? — дийди.

Хеким онуң кинаялы эхеңини деррев аңды. Эмма бил-медиксирән болды-да:

— Отурың, яшулулар... Мыкы, даш-ичде болубериң. Мен яшулулар билен бир азажык гүрлешейин — дийди.

Мыкы чыкды.

Чары ага гахарланды:

— Хеким, нәме гүррүңиң болса айт. Бизиң бу ерде отурмага хетдимиз ёк. Онсоңам бейдип ики аксакгалы чага ялы ойнап йөрме. Сениң яшыңдакы адам үчин хер ким хем болсаң бу говы дэл. Бизи я белли-күлли зындана ат-да, шол ерде чүйрет. Я-да bize өз ишимизи этмәге, оба гайтмага жогап бер. Я-да атдыр, бир окуңы гысганма. Ата сүйрет, хемме затдан умыдымызы үзели. Биз сениң сүтемлериңден богаз болдук... Онсоңам: «Догмаз тогсан дөрт йылда, богаз болса әр әрден» диен накылы ятдан чыкар-ма!

Хекимиң ганы йүзүне урды:

— Мениң нәме әдйәндигим билен сизиң ишиңиз болмасын. Мен Исфендияр ханың адамы. Мен жогабы шоңа берйәрин.

Чары ага чөке дүшди. Мәммедалы хем отурды. Хеким гожаларың хәзир ики тарапыны дес-дең әдип гелендиклерине гөзүни етирип, ынжалыксызланды. Чары ага өңки гахарлы эхеңинде довам әтди:

— Исфендиярам Исфендияр вели, илден хем йүз өврүмек болмаз. Бейтсең илиң гөзүнден дүшерсиң. Ил гөзүнден дүшеңден соңра болса, хер демиңе бир адам ювудян хем болсаң, бахаң гара пулдур...

Хеким Чары аганың сөзүни үнс билен диңлейёрди. Шонуң үчин-де онуң барха ынжалыгы гачярды. Ол бир бада аксакалың сөзлериниң алтына гаплаймалы хакыкатдыгыны өз янындан боюн алмакчы болды. Эмма шейле әдәйсе, хәзириң өзүнде элиндөки эхли әрклери гидәйжек ялы болуп, тисгинип гитди. Ол эпей сөзледі:

— Чары ага, дил гаты узын затдыр. Оны узатдыгыңча сүйнер отурар. Өзи-де өл ерде битендир...

— Мениң дилим сениң bize берйән әжирлериңден узын дәлдир — дийип, Чары ага, хеким сөзүни гутарып-гутарманка суңшурды.

Хеким гахар билен ёл алып болмажагына гөзүни етирди. «Булары атсаң атып гойберибермели. Хамана зынданы дешип гачыпмышлар-да. Йөне өңки говгадан башымы нэхили гутаржагымы билмән дуркам, бейле өтмек акмак-



лык болар. Хер зат-да болса буларың гахарыны язмага чалшайын. Хәзирликче шундан говусы ёк. Вагты геленде бир алажы болар...» Хеким бу агыр гүррүңиң бүтин довамында өзүниң пикиринден пәхим алмагы йүрегине дүвди. Совукганлылык билен ене-де гожалара йүзленди:

— Икиңиз хем өз тайпаңызың аксакалы. Мениң сизи бу ере чагырмакдан гарашан задым шейле: гелиң, мундан соңра бири-биримизи түпеңләп, бири-биримизиң ховлымызың дашыны габап йөрмәлиң. Исфендияр хан инди гыз салгыдыны салмаз. Эмма баша дүшен ишдир, чекмели болдук... Инди бейдишип йөрмек нәмә герек? Обаңыза гайдың, өз ишиңиз билен болуң. Юрдуң шейле галагоплы вагтында өз ичимиз бери абадан болсун ахыры.

Чары ага башыны дик тутуп сөзледі:

— Хеким, соңкы айдан сөзлериң жаны бар. Хеммәниң гиже-гүндиз әдйән пикири-де шол абаданчылыкдыр. Эмма бу гүн Дурды готурың гызыны әкитсең, белки, әртир би-зиң хелейлеримизи хана әлтип, оларың башыны тутуп бер-ресиң. Шейле болса абаданчылыга гарашма. Шейле бол-са башга зада гараш.

Хеким аксакалың хайбатының айылганчдыгына дү-шүнди. Эмма ене-де үнс бермезлиге салды. Ол:

— Гыз үчин сиз хем хун алабилдиңиз-ле... — дийип, Мәммедала гөзүни алардып серетди.

Хенизе ченли сесини чыкарман, ичинден болса Чары аганың хер бир сөзүни тассыклап отуран Мәммедалы:

— Ятаның үстүне туран бармасын дийипдирлер — дийди.

Хеким онуң жогабына әхмет бермедими я-да оңа гай-таргы бермеги намыс әтдимн, гараз, хич зат диймән, көп манылы әдип:

— Хм... Хм... — дийип, ене-де Чары ага йүзленди:

— Сиз хем ики адамы йитирим әтдиңиз. Олары ызына гайтармалы болар...

Чары ага гирев әдилип ызында гоюп гайдаңларыны оба адамларының хекиме бермәндигини билип бегенди:

— Дурды готурың гызы өңки әкидилиши ялы әдилип өйүне гетирилсе, биз хун төлемекден гачан адам дәл. Ёг-сам-да, болар-болмаз зат үчин ватаныны терк әдип гиден-лер, атылялар, асылялар аз дәл ахыры...

Хеким хер нәче жан әтсе-де, мундан аңры чыдап бил-межегини билди. Шонуң үчин-де бу гаррылардан тизрәк дынмагың аладасыны әтди.

— Чары ага — дийип, зордан өзүни саклап сөзе баш-лады. — Инди бу сене-менәни бес әделиң. Мундан пейда ёк. Гурбаны болдугым ишаның дилегини битирип, мен си-зи бошадярын. Әйли-өйүңизе гайдың. Өз ишиңиз билен болуң. Дурды готурлы меселәни-де гөрүберйәс-дә... Хениз мейдан гиң-ле... Йөне инди мениң ховлымың дашыны га-бамагыңызы бес әдиң. Нәмә ишиңиз болса гелип айдың, мен сизиң арзыңызы диңлемәге әлмыдама тайын...

Ишаның адының орта атылмагы гожаларың икисини-де юмшатды. Эмма шейле-де болса Чары аганың, Мәмме-далының газабы азақык-да болса әгсилмәнди. Олар хем бейдишип отурмагы улып билмедилер.

— Гойберйән болса гидели, эмма вели бу жай би-лен-ә-хә гаты өвренишипдик — дийип, Чары ага зындан-дакы затларыны алмага баранларында Мәммедалы би-лен дегинди.

Олар гижәниң ярымы боланда хәкимиң галасындан чыкдылар.

Чары ага Мәммедала:

— Бу гүн бизде болуп, әртир гидерсиң — дийип мас-лахат берди. Мәммедалы разылашды.

Олар улы араба ёлуна дүшүп, дең йөрәп уградылар.

Гиже салкынды. Оба араларында, узак ерлерде итлер үйрйәрди. Голайдакы ябың сувы гүңлеч сесленип ак-ярды. Гиже гушлары, суварылан атызларың үстүнде жүр-рүлдешйәрди. Бу затлар, ылайта-да гижәниң салкын ховасы бирнәче гүнден бәри гараңкы зынданда ятан адам-ларың жанына ярады.

Олар гүррүңе гызышып гелишлерине гаты йөрәйәрди-лер. Чары ага Мәммедалының сөзүне жогап берйәрди, өзи-де геплейәрди. Әгер-де Мәммедалы сынчы адам болан болса Чары аганың бу геп-гүррүңинден хем башга улы бир аладасынын бардыгыны, онуң дүйпли бир зат хакын-да ызыны үзмән пикир әдип гелйәндигини аңларды. Эмма Мәммедалы муны аңламады, ол гөнүмел адамды.

Олар шейди гелишлерине өңлеринден гаты сүрүп бар-ян бир арабаны хас голайланларындан соң гөрүп гал-дылар. Араба оларың гөзүне адатдакылардан улы, айыл-ганч, гап-гара болуп гөрүнди. Нәмә үчиндир бу араба гөзи дүшенден Чары аганың ини тикенекләп гитди.

Ол:

— Бу вагт гезип йөрән арабалы кимкә? — дийип, Мәм-медалының әлинден тутуп аяк чекди.



Мәммедалы онуң бу болшуна гең галды:

— Бир өтевичдир-дә, ким болар өйдәрсин? Нәме бей-ле гозгалаңа дүшдүң?

— Әй, хич-ле...

Олар арабаның ызындан гарама-гара йөрдилер.

Эгер Чары аганың гөвнүне болмаса араба йөришини барха чалтландырың ялыды. Гоҗаның ини чалаҗа сандырап, ховсаласы барха артырды. Ол хәзир айылганч бир задың үстүнден барҗак ялы бир ягдайдады. Арабадан гөзүни айырмайрды.

Улы ябың көпрүсине чыкып арабачы сакланды. Яшулулар хем аяк чекдилер. Арабачы ашак әглип, асман ягтысының көмеги билең әлуң гайрасындакы җайлардан бприни сайгармакчы болярды. Онуң бу болшы Чары аганың ховсаласыны ене-де гүйчлендирди. Олар арабача хас голайлашып сакландылар. Чары аганың ягдайы Мәммедала-да етди. Арабачының бу херекети олары горкузды.

Арабадан ене бири дүшди. Ол хем өңкиниң янына барып, ашак әглип, төвереге сын әтди. Оларың геплешмән, шейле херекет әтмеклери, өз иши билең мешгул боляң адамларың болшуна меңземейәрди.

Олар бири-бирине хас голайлашып ювашҗа сөзлешдилер.

— Шу тамларың бири болмалы...

— Салгы берлең көпри-хә шу...

Ене дымдылар. Оларың бириниң сеси гаты ёгыңды.

Егын сесли нәче юваш геплеҗек болса-да болмаярды. Шонуң үчин-де Чары ага дагы онуң:

— Болмаса шу ере ташлап өтәйдели... Эртир танап аларлар... — диен сөзүни долы әшитдилер.

Чары ага өзүне әрк әдип билмән, бирдең өңе окдурылҗак болды. Мәммедалы оны зордан саклады.

Оларың икисиниң-де гөвнүне гелен айылганч зат барха хакыката өврүлип барярды.

Арабачыларың бириниң:

— Гел, шейдәли-ле... Гелмели ерине-хә гетирдик — диен сөзи әшидилди.

Икинҗиси:

— Шейдели вели, ызымыздан ковубермеселер ягшы — дийип, этияч әтди. Олар ене бирнәче вагт шейдип дуранларыңдан соң көпрүден аңры гечип, арабаны ызына өвүрдилер. Оны ене-де өңки дуран ерине гетирип сакладылар.

-да икиси-де араба мүнүп, кечә долангы әпет бир гара зады гөтерип дүшүрдилер.

Бу Аннагүлүң мейидиди...

Бу гиҗәниң соңкы вакалары чалтлык билең гечди.

Чары ага билең Мәммедалы Аннагүлүң мейидини гетирип геленлеринде Дурды готурың белени бүтинлей совапды. Олүгси чыраның ышыгында әййәм онуң әңегини даңыпдылар...

Даңа голай Мырат гелди. Ол какасының хем уясының мейитлерини гуҗаклап бирнәче минут отурды. Чары ага оны голтуклап даш чыкарды.

— Оглум, мерт бол. Мундан бетеррәклериниң-де баша дүшйән вагтлары боляңдыр... Сен етим дәл... Обадашларың атаңың ерини тутарлар.

Мырат өзүни дүрседи. Хекиме болан газабы оны ояңдырды.

— Саг бол, Чары ага. Шейле пурсатда хоссарлык әдениң үчин саг бол.

Аңырсы бир-ики сагадың ичинде ики йүзе голай адам йыгнанлы. Олар хер хили яраглар билең ярагланыпдылар. Көпүси атлыды. Геленлериң хеммеси Чары аганың ве Мырадың агызларыңдан чыкан сөзе гарашып дуярдылар.

Чары ага ики адамы аталы гыз икисине җай тайярламага гонамчылыга иберди. Дөрт адам билең бир арабаны дүкәна иберди, ики челек небит яг алдырды.

Ол Мырада шейле дийди:

— Атаңы, доганыңы җайла. Яныңа әлли-алтмыш адам гоюп гидйәрин. Ики адам иберип оба хабар әт: бала чагалар Ысмамыт ата гөчсүнлер. Ол ерде оларың үстүне барып хорлап билмезлер... Озүң хем булары җайланыңдан соң янындакы адамларыңы алып, шагаллы токайың бәрсиндәки яплыкларың арасына сиң. Хайсымыз өң барсак, бири-биримизи шол ерден тапарыс. Мен хекимиң үстүне гитдим...

Ол небит йүкли арабаның ызына дүшүп, йүзден говрак атлы-яраглы адамлара баш болуп, яңырак чыкып гайдан галасына тарап уграды...

Даңың алагараңкысында хекимиң галасы ловурдап яңырды, онуң дервезелериниң ве гапыларының дашына кесек үйшүрилиди... Бу гапылары ачмак мүмкин дәлди.

Чары ага галаның ичинде дирилик аламатының гута-



рандыгына гөзүни етиренден соң, йүзден говрак адамсына баш болуп, гүнбатаркы белент райышлы, көне япларың ичине сиңип гитди.

Мырат хем вадалашылан ере барып оңа гошулды. Онуң ызына дүшүп баранларың саны йүз эллэ етипди.

#### XIV

Шабат ябы Дашховуз галасының гүнорта диварының дүйбүни сырып, гүндогардан гүнбатара акяр. Инсизже белент агач көпри ябың илерсиндэки обалар билен галаны багланышдырар. Шол көпрүден гайра гечсең өңүңде даражык, эгрем-буграм бир көче узалып гидйэр. Бу— томсуна тозанлы, гышына батгасы дызыңа чыкян көче шәхериң демиргазык дервезесине алып чыкяр. Көче бир догралар, бир эгрелйэр. Онуң ики тарапындакы пессежик, юка диварлы, белент, үсти терс эйванлы жайларың бири-бирине голай, деге-деге салынмагы шәхериң тамларыны арының өйжүгине меңзедйэр. Хыва веляты агачлыкда хич бир ерден галышмаян-да болса, галаның бу еке-тэк улы көчесинден йөрәниңде бу юртда агач өсйәндир дийип гөвиңге гетирмейәрсин. Шонуң үчин-де ёлуң ики тарапындакы жайлар бүтин болшы билен өзлерини гөркезип отырлар. Бу көчәниң ики тарапындан-да узынлы-гысгалы көчөжиклер бири-бирини кесип гечйэрлер. Ол көчелерде габат гелен ики араба бири-бириниң душундан гечип билмейэр. «Сен ыза чекил!», «Сен чекил!» диен сөзлөр сөгүнч билен гарышып, узак вагтлап гулагыңы камата гетирйэр. Гыссанып барян адамлары, хоссарының гөзүндөн сыпып даш чыкан чагалары арабаның, чапып барян атларың басып гидйән вагтлары кән боляр.

Көче айыртларында я-да көчәниң хас эгрелен ерлеринде гыш яган ыгалдан, хапа сувлардан эмеле гелен батгалык ой ерлер, галаның беденине дүшен яра ялы болуп сувжарып дурлар. Гышың газалы совукларында бу батгалыклар доңярлар. Апрельң башларындан доң чөзүлйэр, эгри көчелерден акып гелен сувлар бу ерде ини-бойы дес-деңге кичиңик көллер эмеле гетирйэр. Ине, шол көлжагазлар бүтин томус бойы порсап, дөрт төверегине ёканчылы кесел, эрбет ыс яйрадып, үстүни гаймакладып ятырлар. Адамлар шол «көлжагазларың» гырларында ерлешен тамларың ичинде яшайрлар, бу ерден хер гүнде йүз гезек гечйэрлер, чагалар бу порсы сува йыкыларлар.

Шейле көчелериң биринде, демиргазык дервезәниң голайында Мәтякуп дарганың Дашховуздакы үч жайының бири ерлешйэр. Бу жайда бу гүн эгирт улы вака болуп гечди: Мәтякуп дарга Дашховуз хекимини мыхманчылыга чагырды. Хеким гүн догуп ёкары галандан соң өзүниң он-он бәш адамы билен пайтуңлы гелди. Гүн батмага үч-дөрт сагат галанда хем гайтды.

Хекимниң пайтуны тамың гапдалында дөрт тарапдакы көчелерден гечйән адамлар гөз болуп, бир белент ерде дурярды.

Мәтякуп дарга хер бәш-он минутдан өйден чыкып, пайтуның төверегине айланып, сеси етер ялы ерден гечйән адамлар өзүниң нәхили белент дережә етендигини гөркезйәрди. Өз пикири билен гүмра болуп барян адамлар деңине геленде үсгүрмек билен оларың пикирини өзүне хем-де хекимниң пайтунына чекйәрди. Онуң исләни хем болды. Гүнортана голай хекимниң Мәтякуп дарганыңкыдадыгыны галада эшитмедик ве билмедик адам галмады.

Хеким уграндан соң Мәтякуп дарганың бегенжи эгирт улы гөвресине-де, уллакан жайына-да сыгмады. Ол янына ики-үч адам алып, улы көчә чыкды. Йүзүни Шабада тутуп, илерлигине йөреди.

Мәтякуп дарга агач ювдан ялы, башыны дим-дик тутуп йөрейәрди. Онуң деңинден хич ким етип гечмейәрди, өңүнден гелйәнлер болса ики элини дөшүне гоюп, баш эгип салам берйәрдилер. Дарга кәбирлериниң саламына чалажа баш эгмек билен жогап берйәрди, кәбирлерини бейле хормата-да мынасып гөрмейәрди-де, асман бақып, оларың деңинден гечйәрди.

Оны душундан гечирип гойберен адамларың арасында шейле гүррүңлер гидйәрди:

— Улы дөвлетли адам...

— Хеким билен арасы гаты сазмыш. Хекиме өз айданыны этдирйәрмиш...

— Пулуң көп болса достуң көпелер...

— Онуң эхли газананы гарамаягың гөзәшындаң өнен зат ахыры.

— Хәй, сүрен сүреверсин...

Дарга көчәни орталап адамларың гүр ерине геленде өңкүлерине гаранда хас батлы сес билен гепледи:

— Хеким жеңаплагы гаты хошал болуп гитдилер...

Янындакылар бир-бирине гезек бермән сөзледилер.



— Женабы хеким сизин ички гапыңыздан чыканда оглуңузың башыны сыпалады:

— Бе, шейтдими-эйт? Мен гөрмөндирин? — диен болуп, дарга гең галан киши болды.

— Хава, хава, Мэтякуп эке! Хут өз гөзүм билен гөрдүм...

— Мен хем гөрдүм! Ол шол вагт сизе гарап: «Бизе барыңызда оглуңузы-да алып барың!» хем дийди...

— Оны менем эшитдим...

— Менем эшитдим...

Шейдип, гөрөне гөз болуп, олар Шабадың кенарына чыкдылар. Агшам ара хова салкынды, батып барян гүн шөхлеси ябың меле сувуна дүшүп, гөзүңи гамашдырды. Овнукли-ирили гайыкларың эмеле гетирен толкунлары сувуң йүзүндө гүн шөхлеси билен оюн эдйәрди. Ябың ики ян тарапындакы уллакан райышларда яш огланлар, гызлар гөрүнйәрдилер.

Мэтякуп дарга яныңа адамлары билен гайра кенардан гүндогара тарап йөреді. Райышың үстүндөки даражык ёдадан гелйән адамлар Мэтякуп дарга гөзлери дүшен бадына аякларыны дызына ченли райышың киршенине сокуп, дарга душларындан гечип гидйәнчә гозганман, тозан турузман дурярдылар. Ол болса бу адамлара-да өз өйүне хекимин мыхман боландыгыны эшитдирмек үчин яңкы сораг-жогапларыны ызы-ызына гайталайды.

Олар бирнәче вагт ёл йөрәнлеринден соң, бирден аяк чекдилер. Гөрмегей, тез марал ялы чаласын херекетли бир гыз Мэтякуп дарганың бәш-алты эдим өңүни кесип, әлинде сув кәдисини тутуп, райышдан яба тарап гечди. Гызың гейими сада хем болса гөзи дүшен бадына гызың гең галдырыжы бир суратда овадандыгыны Мэтякуп дарга аныклады. Дарганың гөзлери гиңден ачылды. Ол шу дуршуны үйтгетмән, тә гыз сув алып ызына доланянча, өз деңинден гаты-гаты йөрәп гечйәнчә эдил жадыгәе середйән ялы середип дурды. Гыз Мэтякуп дарганы танамаса-да (чүнки ол хич кимин йүзүне серетмеди), бу дуран адамларың өзүндө гөзүни айырмайандыгыны дуйды. Шонуң үчинде белент райышдан гаты йөрәп дүшди-де, агачларың арасы билен эдимини чалтландырып гитди.

Мэтякуп дарга агшамың үмүш-тамышлыгында оны гөздө йитирмекден горкуп, янындакылар:

— Онуң хайсы жая гирендигини гөрүп галавериң! — дийди.

Хачан-да гыз барып Абдыкерим экәнин тамының өңүнде кәдисини ере дүшүрөндө, Мэтякуп дарга улудан демини алды:

— Ол кимин тамы?

— Абдыкерим соганчының.

— Яңкы шонуң гызымыка?

Ер бити ялыжак тогалажык бир адам:

— Хава, хава, Мэтякуп ага! Эдил өзи. Абдыкерим соганчының гызы. Адына Айханым дийилйәр.

— Адына мынасып экен... — дийип, дарга муртуны товлап, гөзүни сүзди. Соңра сөзүнің үстүне гошды. — Асмандакы ай өз аягы билен ере дүшен экенгә... Оңа оңат бир там сатын алып, өңүне хызматчы тутуп бермек гөрек...

Янындакылар дарганың нәме диймекчи боляндыгына деррев дүшүндилер.

Ер бити ялыжак тогалажык адам ене-де өңе чыкды:

— Ол кын иш дәл. Сизин ялы гиевиси болса Абдыкерим соганчының башы асманга етер.

Дарга бирнәче минут башыны гөтермән пикир этди. Соңра бәш-алты эдим өңе йөреді-де, гөйә танамак ислейән ялы гызың басан ызларына эглип серетди. Соңра башыны галдырып, ер битә гарап, шейле дийди:

— Сен хәзир соганчыныңка савчы болуп барар ялы бир кемпир тап. Шу агшам соганчының жогабыны маңа етир. Жай бар. Гүндогар дервезеде гаты оңат жай бар...

Ол янындакыларың инче-узынына йүзленди:

— Хол, Абдылла гассабың жайы. Сатжакмыш. Эгер сатмага гөвүни бөлен болса сатсын дийди дий. Дүшүндиңми?

Узының сеси дилли түйдүгиңки ялы шаңңы чыкды:

— Боляр, боляр...

Дарга ене-де тогалажыга йүзленди:

— Маңа бош сөз гөрек дәл. Абдыкерим разы болайсын... Окүнмез. Эмма савчыны бош гайтарса окүнмели болар. Мэтякуп дарга сөзүнің, вадасының үстүндө дуруп билйән адамдыр. Савчы шуны-да соганча дуйдурсын.

Узын гассабыңка, тогалажык болса савчы гөзлегине гитди.

Мэтякуп дарга янында галан билен бир салым гезим өтди-де, ызына доланды.

Мэтякуп дарга гайдып баршына ичини гепледйәрди: «Деңимден геченде екежә гезек гөрүп галдым вели, ол гыз



мениң эхли акыл-хушумы алды. Бэй, бэй, ынсап сениң гыз болайшың-а! Бейле авы душундан гечирип болмаз, оны душундан гечирмеклик акмаклык болар. Гой, соганчы нэче алса — шонча алсын, агзына сыган бахасыны айтсын! Мен хич бахадан гайтмарын. Пулума гевнемесе гүйже-хэ гевнэр-дэ...»

Ол ашак бакса-да, ёкары гараса-да Айханымның сура-ты гөз өңүнден гитмеди. Дарганың йүреги чалт-чалт уруп башлады. Гевни гөтерилди. «Бу гүн — мениң иң говы гүн-леримиң бири экен» дийип, муртуны сыпалап, ичини гүл-дүрди.

Мэтякуп дарга кэн пул басып, түчжар бай боланы үчин тутан ерини гопарып алян адамларданды. Онуң Йыланлыдакы ики тамында отуран ики аялы, Дашховуз-дакы үч тамында отуран үч аялы-да пулуң ве хайбатың гүйжи билен алнан аялларды. Олара өйленен вагтларында Мэтякуп дарга хэзиркиси ялы бай ве агызлы дэлди. Шон-да-да өз тутаньерлиги билен ислэнини эдйәрди.

Хезир болса башга меселе... Пул кэн, хайбат гүйч-ли, Дашховуз хекими онуң билен дост. Инди хемме зат аңсат.

## XV

Айханым бейле болар дийип пикирине-де гетирмейәрди. «Тиз доланып гелерин» дийип, Мырадың гиден бэри йигрими гүнден-де говрак вагт гечди. Эмма ондан дерек ёкды. Ол сува гачан даш ялы, түркмен обаларына сиңип гитли.

Гызың халы теңелйәрди. Соңкы хепдеде укусы бүтин-лей диен ялы гачды. Реңки агарды, аладасы артды, ол нэме эдип, нэме гойяныны-да билмейәрди. Сэхел зада гөзү-не яш айлаярды.

Мырат билен өвренишендигини, оны яш йүрегиниң эхли гүйжи билен сөөндигини Айханым ол гиденден соң дуюп галды. «Ол өйүмиздекэ мен нэме үчин онуң билен мыдама геплешип, йүрек сырымы айдышмадымкам? Му-нуң үчин чола ер-де, бош вагт-да тапылжакды ахыры. Тэ соңкы гижэ ченли...» диен пикир гызы отдан алып сува саярды. Эмма инди гичди. Ол Мырат угран вагты өзүниң перишан халыны ата-энесине дуйдурмазлык үчин өе ги-рип, гапыдан ышыклап галыпды. Мырат илерлигине гит-ди. Ине, шонуң үчин-де ол Мырада илерден гарашярды.

Даң сэхеринде, гүнорта вагтларында, гүн батмазындан өң Айханым Шабадың үсти билен илерлигине середйәрди. Эмма тозап ятан бейик кервен ёлы йылан ялы эгрелип гөзьетимден аңырларда йитип гидйәрди. Мырат гелмейәр-ди, ондан хич хили хабар-да ёкды.

Гызың йүреги гысыларды, эли ише бармаярды. Атасы, энеси өйде болмадык вагтлары Мырадың нахар иен та-бакларыны, чемчелерини узак вагтлап элине алып отура-ды, чай ичйән кәсесини элиндәкиже акжа яглыгы билен сүпүрүп, ене-де өңки еринде гоярды. Онуң ятан, ёрган-дүшеклерини өйде адам ёкка тәзеден какышдырып-сил-кишдирип йыгнашдырарды. Мырадың эли деген эхли зат-лар онуң гөзүне ыссы гөрүнйәрди.

Бир гөрсөң Айханым эдип отуран ишини ташлап, бир-ден пикире батып отуяр. Шейле вагтларда Мырадың мы-лайым сеси, якымлы гүлкүси гулагына гелйәр. Бирден онуң бу сеслер рухуна рух гошяр, гевнүни гөтерйәр. Бир-ден болса хэзир Мырадың бу өйде ёкдугы, онуң сесини инди өзүниң эшидип-эшитмежеги белли дэлдиги яды-на дүшйәр-де, онуң йүреги дилинйәрди, гөзлери немлен-йәрди.

Наржан апа гызының ягдайына дүшүнйәрди. Эмма бу инче дуйгы хакында икичэк отурып гүрлешмекден энеси гызындан, гызы-да энесинден утанярды. Наржан апаның өзи-де бир вагтлар шейле дуйгулары, шейле хесретлери башындан гечирипди ахыры. Эмма тежрибели аял Айха-нымы бейле ягдайда узак гоюп болмажагыны аңды. Айха-ным бир гөрсөң сүйт сагылап ормажы элинден гачыяр, бир гөрсөң сув кәдисини гачыяр. Соңкы бир хепдәниң ичинде үч саны сув кәдини тәзелемели болды. Иң бетери-де Айханым хич вагт энесиниң йүзүне гөтерилип гаты гай-рым сөз айтманды, онуң соран сорагыны хич вагт жогап-сыз галдырманды, эшитмезлиге салманды. Эмма хэзир Айханым өңки мылайым, махрибан гыз меңземейәрди. Өз, пикирине гүмра болуп отурышына энеси бир зат дийсе, Айханым эшитмейәрди. Наржан апаның бир сөзүни дөрт гезек гайталаян вагтлары болярды. Энеси бир зат үчин кәесе, Айханым инди азгырыларды я-да онуң сөзүни жо-гапсыз галдырып, тасырдап өйден чыкып гидерди.

Шу гүн эртир ол:

— Апа, атымызы хачан гетиреркәлер?.. — дийип сора-ды. Өзи болса сэхериң арасса ховасында илерлигине се-ретди.



Наржан апа бу сорага гаты гең галды. Ёлуна гарашыяның ат дәл-де, Мыратдыгына ол дүшүнди:

— Ховлукма, тиз гелер, гызым — дийди.

Арадан бир минут хем гечмәнди, Айханым ене-де:

— Атымызы гаты гөресим гелди — дийди.

Наржан апа:

— Тиз гетирер, тиз гетирер... — диймекден башга жогап тапмады ве якасыны тутды. Ол: «Гыз етишипдир, муны деррев чыкармак герек» диен нетижә гелди.

Эмма Айханым гөвнемесе оны әре бермегиң гаты кын болжагына-да Наржан апа гөзүни етирди. Онуң гызы Мырада гарашарды, ол муны бәш бармагы ялы билйәрди.

Гүнортан чай вагты Айханым бир иш билен гоңшулара гитди. Әр-аял икиси өңлерине чай алып, хер хили гүррүңе башладылар. Гүррүңиң соңы сырыгып, ене-де шу меселә гелди.

— Гызыңыза бир сөз диер ялы болмандыр, сәхел за-да гахарланып, титрәп дур — дийип, Наржан апа арз әтди.

Абдыкерим әке-де муны аңарды, эмма билмезлиге сал-ярды.

Мырат Абдыкеримниң бир майдаллы дурмушына тәзе-лик гетирип гошды. Яш йигит бу машгаланы өз өйи ялы сөйди, Айханым барасында хич хили бәлчиклик әтмеди, гаррыларың ве гызың хорматыны саклады. Ине, шунуң өзи-де Абдыкерим әкәниң йүрегинде Мырада сөйги дөрет-ди. Ол галың болса-болмаса-да гызыны Мырада бермеги йүрегине дүвүпди. Әлбетде, онуң бу ишини төверек-дашда-кы адамларың гең гөржөкдигини, халмажакларыны өзү-ниң гүнәлерден сап машгаласы барада дили узынлар тара-пындан хер хили ярамаз гүррүңлериң чыкарылжакдыгыны ол билйәрди. Эмма соғанчы өзүниң юка йүреклидигине га-раман, өрән тутантьерли адамды.

Ол Айханым билен Мырат барада өзүниң айгытлы сө-зүни бирден айтмага аялындан чекинийәрди. Бирнәче ге-зек өзи бу хакда сөз ачмакчы хем болупды. Эмма йүрек әдип билмейәрди. Инди Наржан апаның өзи сөз ачды. Аб-дыкерим нәме болса шол болсун дийип, йүрегине даш баг-лап, шейле дийди:

— Мырат жан гелен бадына оларың тоюны әдерис...

Аялы өр-гөкден гелди:

— Диййәниңиз нәме? Мырадың галың бермәге зады әкдур ахыры...

Абдыкерим ян бермеди:

— Онуң галыңы герек дәл. Ол бизиң оглумыз болар. Шунуң өзи түкениксиз галыңдыр...

— Хич ким бейле әденәк ахыры? Айып болмазмы? — дийип, Наржан апа улы аладаның ашагында галды. Эм-ма ол шейле дийсе-де, әриниң гелен карарыны үйтгедип билмежөкдигини билйәрди.

— Айханым бизиң еке перзендимиздир. Онуң гөзүне яш айланыны гөресим гелмейәр. Ол Мырат жаны халаяр, Мырат жан хем оны. Икисиниң арасына башга адам дүш-мез. Йөне вели мен Мырат жаның башына нәхили гүнле-риң дүшендигини билемок. Онуң нәхили ягдайдадыгыны билмесем болжак дәл. Йүрегим гысяр. Эмма нәхили би-лип болжакдыгына-да акылым етмейәр...

Наржан апа әриниң болшуна гең галан ялы шейле дийди:

— Сиз нәме, Мырады өз оглуңыз ялы, онуң үстүнде көкөнек герйәрсиниз? Оны мен хем халаарын. Йөне бейле жан яндырып гөплемәге тутарык өк. Ол бир өтевичди. Би-зиң өйүмизе гелип кеселледи. Кеселинден гутардык. Шол әден ягшылыкларымыз үчин-де бирнәче вагт хызматымы-зы әтди.

Соңра хас гызып, өңки сөзүниң үстүне гошды:

— Әден хызматы үчин алып гиден зады-да он әссе ар-тык болды...

Мырадың тәлейи билен гүмра болуп отуран Абдыкерим өке өмрүнде биринжи гезек болса герек, аялының йүзүне гөзүни алардып серетди:

— Худайдан горк! Хетдиңден ашма...

Наржан апа өте гечендигини билип, ашакы додагыны дишледи. Ере бакды.

Шу сөзлерден соң олар туруп, ишли-ишине гитдилер. Абдыкерим әке өз йүрегини дөкенине бегенди, онуң үстүн-ден агыр йүк айрылан ялы болды. Наржан апа әриниң бу сөзлерине нәхили дүшүнмелидигини илкй бада билмеди. Эмма өз тәлейини әриниң элине мүдимилик табшыран аял: «Онуң өз чагасына яманлык ислемайәндиги белли ахы-ры...» диймек билен көшешди.

Шол гүн, гүн батып гараңкы аралашанда әнели гыз сыгыр сагып, агшамлык нахарыны биширйәрдилер. Аб-дыкерим әке от гетирмеге гидипди. Шол вагт гала тарап-дан әли хасалы, били ики бүкүлен, маңлайы ере голайла-шан бир гарры кемпир гелди. Ол, гөйә Наржан апа билен Айханымы йитирип тапан ялы ичгин-ичгин саламлашды,



гечип ожагың башында отурды. Кемпириң бу вагт гелмегинден Айханым эдил йылан гөрөн ялы болуп горкды. Өзи гараңка чекилип йигренч билен кемпире сын этди. Нәче яшандыгы белли болмадык кемпириң маңлайы өңе чыкып дурды, гоюн гөзлери ичине гидипди. Эллериниң, боюнларының дамарлары таяк ялы болуп дурдулар.

— Саг-аман отырмысыңыз, Наржан? Ара якын-да болса гараз иш көп боляр, гөрүп-гөршүп хем билемзөк. Абдыкерим гургунмы? Мал-башларыңыз эсенми? — дийип, кемпир он йыллап бир агыз сөз сөзлемән эзъет чекен адам ялы болуп, ызыны үзмән гүрлейәрди.

Наржан апа акылына шунча зор салса-да, бу кемпири ниреде гөрөндигини хушуна гетирип билмейәрди. Эмма онуң болшы вели гаты танышды. Кемпир газаның голайына гелен Айханыма гөзүниң ашагы билен йити середип:

— Түвелеме, түвелеме, гөз дегмесин. Түф! Түф! Түф! Алланәме гыз болупдыр. А гыз, Наржан, Айханым дүйняңыда гулпажыгыны тасадып ойнап йөрөнжө чагады ахыры... Түвелеме, гөркде-гөрмөкдө хич кимден кем дәл... Гөрнүшиниң өзи он гыза дегйәр... Гөзе гөрнүп башландан соң гыз машгаланы тизрәк ерлешдирмек гөрөк. Дөвләтлӣ адамларың өйүне безег әдип бермек гөрөк...

Соңра кемпир:

— Наржан, ханы өйүңе гирели, сениң билен бир-ики агыз гүррүңим бар — дийди.

Йүрегине ховул дүшен Айханым газаның янында галды. Наржан апа кемпири алып ичери гирди.

Айханым дүшүңди. Онуң газабы гүйжәди. Эллери титрәп башлады. Тас газаны агдарыпды. Ол бу кемпири кимиң иберендигини билмейәрди. Эмма ол мунуң Мырат тарапындан иберилмедигине ынанярды. Онуң газабының гайнамагы үчин шунуң өзи-дә бесди.

Абдыкерим әке от гетирди. Наржан апа оны өе чыгарды.

Абдыкерим әке төрдә өңүне чай алып отуран кемпири гөрөндөн реңкини үйтгедип, онуң билен зордан саламлашды. Ол бу кемпири дашдан танаярды.

Кемпир көп вагтлап, гүррүңи узакдан айлап сөзледі. Соңундан болса Мәтякуп дарганы өвүп башлады:

— Худай оңа түкениксиз дәвләт берипдир. Онуң билен гарындаш болмак несибеси хемме адама етдирип дуранок. Хекимем мыдама онуң өйүңдә... Икисиниң иенлери айра гитмейәр. Шу гүн жума гүни болансоң бир согап иш әде-

йин дийип гайдышым болды. Малдан-пулдан чекинмән, герегини айтсың дийди. Әй, ол адамың дәвләти түкенер ялы дәл. Өмрүңизниң ахырына ченли яг ийип, ялаңач ятыбермели боларсыңыз. Башыңыза гелип гонан дәвләт гушуну учурмаң. Гызыңызың бир әли яг, бир әли бал тутар. Бейлә багт хемме адама етдирип дурян дәлдир...

Кемпир шейле диймек билен гөз астындан илки Наржан апаның, соңра-да Абдыкерим әкәниң йүзүнә әңетди. Эмма оларың йүзүндән онуң гөзи сув ичмеди. Шонуң үчин-дә:

— Өзүңиз билиң. Пикир әдип гөрүң — дийип гултунды. Шу гүррүңдән бәш минут гечип-гечмәнкә Айханым өйдән какасының газап билен гыгыран сесини әшитди:

— Әгер, сен юрт йыкан кемпир, гайдып шу ерлердә гөрүңсәң, бойнуңдан даш асып, Шабада окларың! Мәтякуп дарга өзүң бар. Гызыңы бер! Агтыгыңы бер! Ханы, шу ердән өк бол! Гөзүмә гөрүңмә!

Айханым миннетдарлык билен улудан демини алды.

Кемпир даңа галан доңуз ялы хөкүдикләп гала тарап уграды. Ол гаргана-гаргана, самрай-самрай гитди.

Мәтякуп дарганың савчы ибермеги Наржан апаның-да йүрегини булады...

Ол:

— Пәл азман баша бәла гелмәз дийипдирлер. Ол гызыл өкүзиң башында бир бәла бардыр — дийип, сандырап дуран әрини көшешдирйәрди.

Бу хабар барып етендә Мәтякуп дарга ички отагларың бирисиндә, халының үстүндә, тирсегине яссык гоюп, тахясыны маңдайына сүйшүрип, гөк чай ичйәрди. Ол әййәм хыялында Айханымы алыпды, онуң билен нәхили сурадә кейпи-сапа чекжәкдигини башында айлап отырды. Эртекилердәки ялы ажайып, сүйжә хыяллар онуң башына долупды. Илки билен Абдылла гассабыңка гүден узын адам доланып гелди:

— Гассап жайыны сатыр. Сизиң кесен бахаңыза разы...

Бу сөз Мәтякуп дарганы бегендирди. Ол йигрими яшлы йигит ялы бекүп ериндән турды-да, бир йүпә дүзүлен йигрими-отуз ачары алып, онуң ичиндән бирини сайлады. Сайлан ачары билен жайың төрүндәки уллакан сандыгы ачды. Чыраның ягтысына сув ялы акып гөрүңйән алтын-күмүш пуллардан чыкарып санап башлады. Санан пулларыны бир яглыга дүвүп, узының әлине тутдурды-да:



— Тамдыр гызан вагты яп дийипдирлер. Ине шу пулы хэзириң өзүнде Абдылла гассаба етир. Жайың ачарыны алып гел! Болмаса ол гөвүнини бөлэймеги-де мүмкин... — дийди.

— Лепбей ага!

Мэтякуп дарга диңге Абдылла гассапдан горкярды, онуң жайыны сатмазлыгы-да мүмкинди, эййэм сатан болмагы-да мүмкинди. Эмма бу иш битди. Инди ол ер бити ялыжык тогалак адамың хош хабар билен гелмегине гарашярды.

Тогалажык адам аяклы гарпыз ялы болуп гапыдан гиренде Мэтякуп дарганың реңки шол бада үйтгеди. Онуң йүзүне середип, нэме хабар билен гелендигине эййэм дүшүнди. Шейле-де болса:

— Тиз гүрле! — дийип дикелди.

Тогалак кемпирден эшиден затларыны болшы ялы айдып берди.

Мэтякуп дарга гызарды, чишди. Онуң гөзлери ханасындан чыкара гелди.

— Сизин адыңызы-да масгаралапдыр. Агзына гелен эрбет сөзлер билен сөгүп, кемпири ковуп гойберипдир — дийип, тогалак сөзүниң үстүне гошды.

Мэтякуп дарга отуран еринден бөкүп турды. Гөйэ бу затларың гүнэкэри тогалак ялы, онуң үстүне тыгырды:

— Өлжек тилки хинине гарап увлар дийипдирлер! Дүшүндиңми? Эшидийэңми? Мен ол соганчыны зынданда чүйредерин! Гызыны гөзүне басып аларын! Аялыны ил гезип, дилегчилик эдер ялы ягдая саларын! Эшидийэрсинчи?! Дат соганчының гүнүне!

Тогалык түвдүрилип чыкып гитди.

Мэтякуп дарга азажык көшешенден соң хекиминң диванханасына уграды.

## XVI

Өйүни-илини ташлап, машгаласыны Ысмамыт ата диен улы өвлүйэ гөчүрип гайдан үч йүз адам Шагаллы токайың голайындакы көпө яплыкларың арасында месген тутды. Бу адамлар Хыва ханы, онуң ерлердэки адамлары тарапындан намысына деглен, хорлук чекен, салгыда бермек үчин ахыркы сыгырларыны, эшеклерини сатан, өз дурмушларындан бүтинлей нэразы адамларды. Олар ики тарапыны деңләп, «нэме болса шол болсуна» уран адам-

ларды. Агыр дурмуш, адалатсызлык бу адамларың этлеринден өтүп, сүңклерине етипди. Адамлар топар-топар болуп, чыкалга гөзлейэрдилер.

Булар еке дэлдилер. Хорезм велаятында хем шейле адамларың башга-да топарлары кэнди. Оларың бири-биринден хабары ёкды, хер топар өз дурмушы билен, өз пейвагтына япларың араларында, жеңцелликлерде яшаярдылар. Олар гүндизлерине башга эшиге гирип, ярагларыны жеңцелликлерде гоюп, оба синйэрдилер, хожалык ишлери билен мешгул болярдылар. Агшамара, гараңкы дүшүп, аяк йыгнандан соң ене-де жеңцеллере сүмйэрдилер, өзлериниң гөвүлдерине деген хан адамларындан ар алярдылар: оларың өйлерине чозуп, жайларыны отлаярдылар, малларыны талаярдылар. 1916-нчы йылың гозгалаңының башында атылып угран түпөң сеси хениз ятанокды.

Адамларың шейле дурмушы дайхан хожалыкларыны агыр ягдая салды. Базарың нырхы кэ гөтерилйэрди, кэте ашаклаярды, базардан, оба араларындан ислэн задыңы тапмак кынлашыпды. Алып-сатынлар, гөтеримине дэне, пул берйэнлер байлашдылар. Көп өйлеринң гапылары өмүрлик япылып, оларың эелери талабанчылыга, батракчылыга, гүнлүкчилиге йүз уруп, илден-иле, обадан-оба сиңип гитдилер.

Хыва ханы-да дек ятмаярды. Ол салгыды хер гүн диен ялы артдырып дуярды. Салгыт төлемек үчин ерини, сувуны, гызыны сатып, шунуң нетижесинде-де бүтинлей дагап гидйэн хожалыкларың саны гүнсайын артырды. Бу гүн ичинде яшалан тамың гапысы эртир хоңкарып гөрүнйэрди.

Эле яраг алып, жеңцеле сүменлеринң эсасы шейле ягдайлара дүшен адамларан ыбаратды. Оларың өңүнде шундан башга чыкалга ёкды.

Чары ага, Мырат, Мэммедалы өз ишлерини битирип, Шагаллы токайың голайындакы көне яплыкларың арасында душушанларында гүн эййэм найза бойы ёкары галыпды. Адамларың хеммесиниң гөрнүши сусды. Өзлериниң бу ере угран вагтлары оларың машгалалары ызан-да-чужан болшуп Ысмамыт ата тарап ёла дүшүпдирлер. Чагаларың аглайышлары доган-гарындашларының, гаррыларың титрешип, белли бир ишинң башыны чатып билмэн дурушлары, ховул-халат өй гошларының арабалара, эшек-



лере йүклениши хениз хич кимиң гөзүниң өңүнден гитмәнди. «Ики гөч бир талаң» дийлиши ялы, озалдан-да гарып өй гошларының көпүси гыссагара дөвүлйәрди, сандан чықарды. Шу затлар хәзир, яп араларына йыгнанан әхли адамларың хушуны алыпды.

Эртириң ховасы салкынды, җана якымлыды. Гижәси билен ятмадык, гамлы адамларың ядав беденине бу якымлы хова леззет берйәрди. Олар депелеринден баян укудан ачылмак үчин башларындакы уллакан телпеклерини чыкарып, келлелерини сыпалайрдылар. Ядав паллаярдылар. Атлар, иш ябылары бүтин беденлерини херекетлендирип силкинйәрдилер, бурунларыны арассалап, совук, дуры сув ичйән ялы болуп арасса хованы демлерине чекйәрдилер.

Адамлар ачык мейданда отырдылар. Мырат алашасының уянындан тутуп, бәшатарыны әгнине дирәп отырды, гуруҗа чыбыҗак алып, чеп әли билен ер чызарды. Онуң гөзлери чым-гызылды, өңки овадан, улы гызың йүзи ялы мәхирли йүзүнде гахар гайнап жошарды. Бир гижәниң ичинде башындан гечен агыр хадыса яш йигиди бүтинлей үйтгедипди. Ол дашындан середениңде гарран ялы, өңки болшуны йитирен ялы болуп гөрүнйәрди.

Чары ага адамлар отурышандан соң гүнбатардакы гоша райышың арасындан чыкды, атының жылавыны голайында дуран Амана табшырып, адамларың ортасына гечди, отуранлар ыкҗамланышып, оңа ер бердилер.

Чары ага төверегине сын әдип чыкды. Хеммәниң өзүне гарашып отурандыгыны гөрүп, ягдайың йитилешендигини аңлады. Ол хекимиң җайына от бермек үчин бир челек небити дөкүп, илки билен отлучөп яканда өз үстүне әгирт улы иш аляндыгыны билипди. Ине, галаның бассырмасындакы гуры чөплер ловурдап башлады. Галаның ичинде айылганч зензеле гопды, түпең атылды, чага алады... Шунуң билен хем Чары аганың, онуң ызына дүшүп гелен адамларың өмүрлеринде тәзе бир дөвүр башланды. Инди обадан чыкмалыды, инди тәлее боюн әгип, башыңы ашак салып йөрмекден әл гөтермелиди.

Ол бу ере гелен бадына ызындан гелен адамлары шу мейданда гоюп, өзи болса бу яп араларыны барламага гидипди.

Чары ага төверегини сыллап чыкандан соң:

— Мырат, Мәммедалы, бәри гелиң! — дийип, олары янына чагырды. Олар атларының жылавларыны голайын-

да отуранларың әллерине тутдурып, мәрекәниң ортасына гелдилер.

— Отурың.

Яшулының өзи-де отурды.

Ол айтмакчы болян сөзлерини илки билен өлчеришдирип гөрйән ялы, бирнәче минутлап ере бакып отурды-да, бирден башыны галдырды, өзүни ыкҗамлады. Ондан соңра шейле дийди:

— Адамлар, маңа гулак салың. Биз бу ере гаты гыссаглы йыгнанмалы болдук. Шоңа гөрә-де, пугта пикир әдиң. Бизе бу ерде аркайын гүн гарашмаяр. Биз обадан, өйден әл гөтерип чыкдык. Инди бизиң өйүмизе хачан барҗагымыз белли дәл, нәхили барҗагымыз белли дәл. Шоңа гөрә-де ким әжем оглы болса, ким агыр гүнлерден горкян болса, ким хеләйиниң йылы гуҗагыны өз намысындан белент тутян болса, айтсын... Шу вагт хем бир чени, ким обасына гайтмак исләйән болса хәзир уграсын. Соңра бизиң аягымыза әерип билмеҗеклер хәзир гайтсын...

Ол бу сөзүне ким илки жогап береркә дийип, гаршысында отуранлары сылады. Адамларың йүзи үйтгәпди. Олар инди ялталык билен ядав палламаярдылар. Оларың отурышлары ыкҗамды, ярагларыны дөшлерине гысып, Чары ага тарап аладалы бир гөрнүшде середйәрдилер.

Яшулы бирнәче минут гарашды. Хич кимден сес-үйн чыкмады. Бу Чары аганы бегендирди. Ол гуванч билен:

— Онда, бейле адам ёк-да, шейлеми? — дийип сорады.

Телпегини маңлайына басып геен сарыягыз, муртлак пыяда шейле дийди:

— Чары ага, биз тәлейимизи сениң әлиңе табшырдык, сени-де худая. Инди оба днер ялы оба галдымы нәме? Ондан оба болмаз. Гой, инди Исфендияр гелип оңа эелик әтсин. Ташланып гидилең юртда ит болуп увласын. Йөне вели, Ысмамыт атада чага-чугаларымызың ерлешип-ерлешмедиклерини билсек говы боларды...

Чары ага оңа:

— Эртир ол ерден хабар тутарыс — дийип жогап берди. Соңра шейле дийди:

— Бейле болса онда хеммәмизиң бир чукура түйкүрдигимиз боляр-да, шейле дәлми?

Отуранларың хеммесн:

— Хава, хава! — дийип, аграслык билен жогап берди.

— Индики гүррүң шейле — дийип, Чары ага икинжи



меселә гечди. — Эгер мени яшулыңыз хасаплай болсаңыз, саг болуң. Мен элимден геленини аямарын. Йене вели. булар ялы иште тертип-нызам гаты берк болмалыдыр. Шонуң үчин-де, эгер макул гөрсеңиз, мен сизи үч бөлүп, хер бир бөлөгө-де йүзбашы беллежек...

— Чары ага, бизиң максадымызы, нәхили ягдайда болмалыдыгымызы айдып бер — дийип, чокга сакгалжа, кичи-жик бир адам сорады. Ол шейле бир кичи-жикди вели, түпеини голтугына алып отурышына, келтежик японы бәшатарының уңы бир гарыш депесинде ялдыраарды.

Бу сорага Чары ага илки алжыран ялы болды. Соңра деррев өзүни дүрседи ве: «Мен асла илки шол хакда гүр-рүңлешжәкдим ахыры... Ядымдан чыкан әкен... Айтжак сөзүм тапман ятдан чыкарсам менден нәхили серкерде болар...» дийип, ичинден өзүне кәйинди.

Соңра бу әжизлигини дуйдурмазлык үчин шейле дийди:

— Онуң айдып отурар ялы зады ёк. Бизиң максадымыз хемме үчин айдыңмыка диййәрин. Бизиң ичимизде гөвнүне дегилмедик екежә адам ёк. Исфендияр хер кимиң йүрегине азда-көпде яра салды. Бизиң максадымыз ар алмакдыр, намысымызы горамакдыр. Исфендияра дегишли, онуң сөзүни сөзлейән адамлары өлдүрмек, өйлерини отламак, байлары таламак, ичимизи соватмак... Йне бизиң максадымыз. Бизи ач ит ялы әдип хорладылар. Биз нәме өлүми? Ёк! Әлбетде, жанлы адам хорлук чекип ашак бакып отурмаз. Ол бинамыслык болар. Индики гүррүң шейле: биз бир ере чозсак, шол вагт bize яраглы гайтавул берселер я-да шу ере, үстүмизе гелселер, биз урушмалы боларыс. Бизе кесек атана биз гүлле атарыс. Хачан бизе: «Сиз хем долы манылы адам, хеммәмиз бир дең адам, салгыды, хорлугы, баша дүшен хемме зады дең чекишли» дийселер, Исфендияр шейле әтмәге гурхандан ант ичип сөз берсе, биз оба гайдып барарыс. Оңки ишимиз билең мешгул боларыс. Эгер гурхандан ант ичип, шейле ва-да бермеселер, биз ярагы ерде гоймарыс. Шуны нәхили гөрийәрсиниз?

Адамлар нәме дийжәклерини билмән ере бакдылар. Бу ере йыгнанан үч йүз адам үч йүз хилиди. Көпүси бу ере гелмегиң дүйп максадына дүшүнйәрдилер. Эмма салгыма ковалашып геленлер-де, хекимиң галасының яншы-на томаша әтмәге гелип, соңра келлелериниң гызгынына көпчүлигиң ызына дүшүп гайданлар-да барды. Шонуң үчин-де Чары аганың соңкы сөзи хер киме бир хили тәсир

әтди. Телпегини басып геен сырыягыз адама Таган диййәрдилер. Исфендияр онуң инисини дардан асдырыпды. Шонуң үчин-де ол хандан ягынлыды. Эмма шейле-де болса Чары аганың сөзлери онуң йүрегине отурмады. Ол бу ере геленде бу көне яплыкларың арасында гарныңы сыпалап ятмалыдыр дийип гелмәнди. Ол әхли адамлар бу ере жемленишер, Чары ага оларың ичинден даявларыны, батырларыны сайлап алар, шу гүни бу ерде гечирип, агшам хем Хыва көшгүне чозулар дийип арзув әдйәрди. Эмма Чары аганың бу аркайын сөзлеринден бейле затларың ысы-да гелмейәрди. «Валла, бу ишден-де хич зат чыкжага меңземейәр. Болмаса өзүм еримден туруп, адамлара йүзленәйсеммикәм? Оңат әдип дүшүндирип болса-ха, ызыма дүшмәге дөвталаплар тапыларды. Әй, бейле әтмек нәме герек? Адамлар нәме диййәрлер, ханы эшидели. Ил нирә угур әтсе, биз хем шоңа угур әдели... Бир өзүң сомалып чыкыберсең говы гөрмезлер. Екәниң чаңы чыкмаз дийип-дирлер... Гөрели-дә» дийип, Таган өзүни көшешдирди.

Әлиндәки түпеинден-де келтежик адама Игдир диййәрдилер. Ол болса Чары аганың сөзүни үнс билең диңледди. Бу сөз онуң кичи-жик, дуйгулы йүрежигини жошдурды. Онуң бир аялыңдан башга хич кими ёкды. Аялы-да оңа әлмыдам иңирдәрди. Аялы онуң өзүңден үч әссе даявды. Шонуң үчин-де хоңалыгың агыр ишлериниң көпүсини-де онуң аялы ерине етирерди. Бу ерде машгаласыз узак яшамалы болжакдыгыны эшиденде Игдириң кичи-жик гөзлери ялпылдады. Рухы гөтерилди, йүреги жошды.

Шонуң үчин-де ол Чары ага сөзүни гутаран бадына:

— Гаты жай сөз! — дийип, илки билең макуллады. Ол Чары аганың айдян деңлиги өз машгала дурмушына-да дегишлимикә дийип пикир әтди.

— Хемме адам дең болса, хей оңа етеси зат бормы? — дийип, гөзлерини ойнакладып, адамлара серетди.

Салгыма ковалашып гайданлардан бириси:

— Чары ага, әкин-дикинимиз нәхили боларка? Мениң-ә жөвеним дәнеләпдир. Оны шейдип серче билең гарга шам әтмели болармыка? Чагалар гыш нәме иерлеркә? — дийип сорады.

Онуң гапдалындакы бириси:

— Хеммәниңки хем әдил сениңки ялы. Бу хакда пикир әтмек герек — дийип, отуранларың йүзүне серетди.

Адамларың арасында ювашжа өзара гүррүң башлан-



ды. Чары ага, Мәммедалы, Мырат ашаклык билен гүррүңе гулак салдылар.

Пышырдашып диен ялы эдилйән гүррүңлер буларың гөвнүне ярамады.

— Гызы экидилен башга бири, галаны отлан башга бири... Бу ики арада бизиң нәме ишимиз бар?

— Мен-ә экиними гушлара табшырып, бу япларың ичинде сүмсүнип йөрмәге разы дәл...

— Ким галса галыберсин, мен-ә шу гүн ызыма долан-жак. Ысмамыт атадан машгаламы алып гайтжак. Мен хич киме хич зат эдемок, маңа-да хич ким дегмез...

— Ёк, мундан иш болмаз. Товшана догдук депе дийип-дирлер...

Чары ага бейле болар дийип гарашмаярды. Бу гүррүңлер онуң кейпини бозды, рухуны гачырды. Мырат хем агырлык билен башыны ашак салды. Диңе Мәммедалы сакгалдашына:

— Ислән адам гайтсын. Бизиң топарымыздан-а ат жылавыны ызына буржак ёк. Гой, адамларың саны аз, эмма уз болсун — дийип, гөвүлик берди.

Чары аганың улы ярагы топарың башында дуруп, эхли чекен хорлуклары үчин Хыва көшгүнден ар аласы гелйәрди. Илки бада, адамың саны гүнсайын артар, олжаның хасабына ят-ярагың хили говулашар дийип чак эдйәрди. Ол шейдип бириңче йүз атлы йыгнап, эхли мөхер-дарлары еке-екеден гыржакды, ери, сувы өзүңкиден көп болан байларың задыны талажакды. Соңра көшге чозжакды. Исфендияр билен йүзбе-йүз дуруп, онуң эхли берен сүтемлерини йүзүне басжакды. Эгер ол боюн болса ондан деңлик талап этжәкди, боюн болмаса-да онуң эллерини сыртына даңып алып гитжәкди, гума чыкжакды. Ханың ахала гатнаян кервенлерини, сба байларының гумдакы сүрүлерини талап, гумуң ичинде яшажакды. Эхли адамларың машгалаларыны-да гума гетиртжәкди. Шейдип, вагтал-вагтал Хыва чозуп талаңчылык этжәкди, көп олжа гетирип, гумдакы эркана дурмушыны өлйәнчә довам этдиржәкди.

Эмма бу затлар баша баржага меңземеярдн. Адамларың хеммесиниң сөзи бир гелмейәрди.

Шол гүн гүндиз эллә голай адам гитди. Ене-де йүз элли адам шол гиңе даңың алагараңкысында яп араларындан узаклашдылар.

Эртеси, гүн догуп асмана галандан соң Чары аганың

янында йүзе голай адам галды. Бу адамлар гөвүнлерини бире баглап, баша дүшен эхли иши дең чекишжәк адамларды. Чары ага булара бил баглап билжәкди.

Чары ага еди-секиз онбашы белледи. Адамлар гүндиз өйлеринден, экинлеринден хабар тутуп гелйәрдилер. Агшамларына бу ере йыгнанып маслахатлашардылар. Хер гиңе ондан-мундан ат-яраг гетирердилер. Шейдип, йигри-ми гүнде бу кичижиңк отряд ат-ярагыны, окуны бир кемсиз үпжүн этди.

## XVII

Нәме эдиң, нәме гоюп йөрениннен Мырадың өзи-де хабарсыз ялыды. Онуң келлесине саман дыкылан ялыды. Кэвагт гәрсең аты, ярагы билен-де геплешиберйәрди. Кэвагтлар болса дуран адамларың янына гелип, башга бир зат хакында гүрләп башлаярды. Я-да гепләп дураның сөзүни бөлүп, оңа башга бир затлар хакында сораг берип башлаярды.

Чары ага-да, Мәммедалы-да, Аман-да Мырадың бу гең болшуны аңладылар. Оларың үчүси үч ерден яш йиги-де көмеге гелдилер. Олар Мырат билен гезек-гезегине гүрлешйәрдилер. Оңа гөвүлик берйәрдилер. Гелжәкде хемме зат дүзелер, хеммеси ерли-еринде болар дийип оны ынандырырдылар. Эмма ол:

— Вах, какам билен Аннагүлжүк дирелмез! — дийип, гөзлерине яш айлап, башыны бир тарапа совярды.

Бу ере гелен гүңлериниң эртеси Амана молла гейими-ни гейдирип, Ысмамыт ата ибердилер. Ол бу ердәки адамларың хеммесиниң машгаласы хакында долы хабар алып гелди.

Мырат шундан соңра айңалып, акыл-хушуна гелип уграды.

Тениңе я-да йүрегинге дүшен яра ара вагт дүшдүгисайы битип башлаяр. Мырадыңкы хем шейле болды. Бу ердәки гүнделик аладаның көпүси онуң башындады. Шонуң үчин-де, гүн гечдигисайы, ылайта-да Аман хабар алып гелен-ден соң онуң йүрегиндәки яра еңләп башлады, авусы аза-лып уграды.

Ол гүн батып гараңкы дүшенден соң Чары аганың янына гелди. Яшулы бу вагт өзүниң еркүмесинде тирсеги-ни яссыга берип чай ичйәрди.



Чары ага оны янында отурдып, өңүне бир кесе чай гойды.

— Ич, оглум...

— Саг бол, Чары ага. Бу гиже гидилжек ер бармы?

Чары ага онуң йүзүне сиңе серетди. Хич хили үйтгешиклик гөрмеді. Шонуң үчин-де:

— Ёк. Бу гиже аркайын ятып дынжыңызы алыбериң.

Мырат бошан кәсәни ызына узадып, шейле дийди:

— Жогап берсең, мен шу гиже Ысмамыт ата гидип гелейин. Мен асла әжеми-де, Гөзели-де оңлы гөрүп хем билмедим. Олар билен гелешип хем билмедим. Ол гиже шейле бир гиже болды вели, оны саңа айдып отурсы иш ёк. Оны сен мендан говы билйәрсиң... Ондан соңра-да белки Ораздан бир хабар әшпендирлер...

Чары ага ир-у-гич Мырадың шейле сөз билен өзүне йүзленжегини билйәрди. Ол Мырады гойбермекден горкярды. Онуң хер зада учрамагы мүмкинди. Эмма гойбермезлик хем мүмкин дәлди. Мырадың хайышы хакды, кануныды.

— Гидип әжеңден хабар алып гелмегиң говы зат. Акыл әдйәрсиң. Йөне, сен ким билен гитжек?

Мырат гамчысының сапы билен чокайының бурнуна тыркылдадып отурышына:

— Ёке өзүм — дийип, кесгитли жогап берди.

Чары ага ынжады:

— Оглум, мен сени еке ибермекден горкярын. Замана шейле... Хич зада ынам әдер ялы дәл. Сен Аман билен гидибер.

— Ёк, Чары ага, горкма. Мен бу гиже, әртир узаклы гүн оларың янында болуп, әртир гиже доланып гелерин. Гүндиз гайдып, иле гөрүнү болмаз. Аман өз янында болуберсин. Сана-да кемеңи герек. Ондан соңра-да биллип болярмы, бирден гөшумыза чозулайса, Аман бу ерде герек болар. Билип болмаз, пелек ишидир, Чары ага...

— Оглум, аңырсыны гөрүп гелен ёк. Йөне вели, мениң саңа огрынча бир зат айтасым гелйәр: сениң билен мен шу адамларың башында дурус. Шу адамларың ыкбалы бизиң элимизде. Шонуң үчин-де бизиң икимиз бейлекилере гаранда берк болмалыдырыс. Биз адамлара гөвүнлик бермели, бизе гөвүнлик бержек хич ким ёк.

Мырат яшулының йүзүне миннетдарлык билен серетди:

— Мен дүшүнйәрин, Чары ага. Мениң хәзирки ягдайым шейле. Белки мен әжизлик әдйәндириң. Мениң гүнәми геч. Мен ол начарлары бир гөрүп гайтсам... Мен Оразың ягдайындан хем горкярын. Онуң башына нәмелер дүшдүкә? Чары ага, мен бир өзүми әле алайын. Хәзирликче менден гаты гөрме. Йүрегими өз ерине саламдан соң мениң әдишими сыңла! Онсоң маңа саг бол айдарсың. Мениң көшкден алмалы арларым кәндир.

Яшулы ялбармакдан хич зат чыкмажагыны биленден соң Мырада ругсат берди.

Мырат еркүмесине барып, өлүгси чыраның ягтысында ярагыны сөкүп отуран Амандан әжесиниң өвлүйәниң хайсы еринде отурияңдыгыны анык сорады.

Аман ишини гоюп, шейле дийди:

— Гайракы ёлдан барып өвлүйә гирерсиң. Икн тарапың гонамчылык болуп башлар. Шейдип ики йүз әдим йөре, соңра гонамчылыгы икн бөлүп, кичиңжик бир ёда сага совлар. Шол ёда билен он әдим йөрәңден соң ене-де саг тарапыңда дөрт бурчлак бир теләр гөрнер. Шол теләриң ашагында-да әжең дагы яшайлар. Дүшүндиңми, инди? Говусы сен менем әкит. Гиҷәниң ичинде гөзләп йөрмек кын болар.

— Ёк, Аман,— дийип, Мырат гашыны чытды.— Сен соң гидерсиң. Икимиз биле гитсек Чары ага нәме диер? Ач-хор болмаң-да маңа гарашыбериң. Мен әртир ярым гиже вагтлары гелерин...

Аман хем оңа маслахат берди:

— Хабардар бол, келләңиң гызгышына бир ишиниң үстүнден барайма!

— Сен-әйт, Аман, гаты әрбет адам болупсың. Горкулы ёла чыкяна гөвүнлик берилйәндир вели, сен терсине әдйәрсиң. Маңа хич дөв чалмаз. Өзүңден хабардар бол. Мен әле дүшсем-де өз гандарларымдан гаты кәнисини гирып, йүрегими совадып дүшерин. Сен өзүңден, Чары агадан хабардар бол. Гиже чозулайса, зат әдйәсе еңлалик әдйәме.

— Боляр. Бар онда, саг-аман гел.

Мырат йүзүни айсыз тараңка тутуп, ёла дүшди.

Ол ян-чилерден, чарандаклы ерлерден чыкып бирден улы ёла дүшүп уграмакдан чекинди. Шонуң үчин-де тамларының илерсиндәки улы шорлуга чыкяңча улы ёлдан узаклавы обалыкларың чети биле гитди. Йөремек кынды. Хер демде атың жылавыны чекип, оны гитмели угруна гөпүкдирип отурмалыды. Кә ерлерде чилиң үстүнден, кә



ерлерде экинлериң ичинден, кә вагтлар болса сүрлөн ерлеринң ичинден йөрәмелиди. Мундан хем бетери онуң гөзүниң өңүне гара перде тутулан ялыды, гиже гаты гараңкыды. Мырат бир сагада голай агыр ёл гечип, улы ябың көпрүсине етди. Ондан гечип, улы шорлугың ичи билен илерлигине гидйән ёла дүшүп, атыны майдалына сүрди.

Мырат көприниң үстүне чыкып, атының жылавыны чекди-де, ызына серетди. Өңлер хер өйүнден ягты чыкып дуран оба мазарыстанлык ялы дым-дырсды. Итлериң-де сеси гелмейәрди. Екеже ышык-да гөрүнмейәрди. Гараңкының ичинде хич бир там-да, гара өйде гөзе илмейәрди. Оба гараңкының ичинде баслыгып, хич бир жандарсыз дем алып ятырды.

Бу болуш Мырадың йүрегинде агыр дуйгулар дөрөтди. Онуң кежебесини даралтды...

Мырат башына дүшен агыр ишден соң Айханым хакында, оңа болан дуйгулары хакында пикир этмекден чекинийәрди. Ол Айханымлы меселәни гөвнүниң иң чуңкур ерлеринде гизлемек үчүн жан чекйәрди. Эмма бу гызың сураты отурса-турса-да онуң гөз өңүнден гитмейәрди. Оны хич зат ядына салмаса-да Абдыкеримниң алашасы ядына саярды. Шу себәпли-де Мырат көпләнч вагтларда ажайып гызың отурыш-турушуны, йеришини, ылайта-да гайтжак вагтында айдып галан якымлы сөзлерини ядына салып, кә бегенерди, кә-де онуң билен арасының дашдыгыны ятлап гамланарды. Мырат ол гызы өз гөвнүнден өз янына гечирипди, башга адамың орта дүшмеги ятса-турса ядына хем дүшмейәрди. «Атасы-энеси-де мениң сөзүми ере салмазлар, өзи-де гайтжак гижәм йүрегиндәкижесини маңа дуйдурды» дийип, гамлы гөвнүни шатландырырды. «Хер зат-да болса шу арада Дашховза барып гайтмак герек. Абдыкерим экәниң алашасыны таңрыялкасыны билен табшырмак герек. Бу алаша машгаланы эклейәр. Айханым билен болса гүрлешип, онуң ата-энесиниң разылыгыны алмак герек. Ол маңа гарашяндыр...» дийип, Мырат тә Ысмамыт атаның дүйбүндәки обалыга барянча пикир эдиپ гитди.

Ёл Поласолтан обасының ортасындан гечйәрди. Мырат шу ере геленде бирден атының жылавыны чекди. Өвлүйә, онда-да Ысмамыт ата атлы-яраглы гирмек гелшиксизди, икинжи тарапдан болса горкулыды.

— Бе, нәме этмели боларка?—дийип, ол өз-өзүне сораг берди.

Эмма ат-ярагы ташлап гидер ялы бу обада онуң таншы-да ёкды.

— Әй, нәме болса шол болсун, догры барайын — дийип, Мырат бөкүп атындан дүшди. Бәшатарының нилини ыза гарадып, эере берк даңды. Хатарыны донуның ичинден гушанды, донуң үстүнден хем билине йүп даңды-да, ене атланып ёла дүшди. Оба рахат уклап ятырды. Эмма итлер ызыны үзмән үйрйәрдилер. Узак ерлерден ек-түк адам сеслери эшидилйәрди. Мырат бу затлара гараман, телпегини ашак басып гейди-де, обаның илерсинден башланян гонамчылыгың бир четинден гирди.

Эпет гиң мейданы тутуп ятан гадымы өвлүйә шу ерден башланярды. Мырадың ини тикенекләп, гөзлериниң өңи учганаклап гитди. Өвлүйәниң серхетинден гирен бадына онуң йүзүне совук шемал чалан ялы болды. Мунуң үстесине-де ёлуң ики тарапындакы габырлар гөйә кә улалып, кә кичелнип, мыдама херекет эдип дуран ялы болуп гөрүнди. Дегшик түммеклериң араларындакы оюлан ерлер, чукурлар гөйә доймаз-долмаз ериң агзы ялы болуп, айылганч сыпат-да хоңкарып гөрүйәрдилер. Мырады хас горкузан зат — гөзе дүртме гараңкыда мазарларың арасындан гөзе илип гидйән йылпылдылар болды. Бу йылпылдылар узакдан гөрүйән көп чыра ялы болуп, онуң гөзүни гамашдырды, инини жүмшүлдәдйәрди — рухуны өчүрйәрди. Алаша хем эндик этмедик ере геленден соң, гулакларыны кейкердип, бурнуны еллендирип, демини чалт-чалтдан алып, жылава зор салып башлады. Эгер-де шу вагт өзүне гаршы гелйән ики эшекли өңүнден чыкмадык болса Мырат «Вай!» дийип өзүнден гитжөкди я-да атың жылавыны ызына буруп, үм-дүзүне гачжакды. Ол гиже сува серетмекден ве өвлүйә гелмекден хер затдан бетер горкярды.

Өзара ювашжа гөплешип гелйән эшеклилериң паряхат гөрнүши, оларың төверекдәки затлара үнс бермән өз пейвагтларына гөплешип гелишлери реңки агып, дишлери шақырдашып угран Мырада өзүни дүрсемәге көмек этдилер. Ол ыкжамланды. Эшеклилер деңине геленде олар салам берди, Аманың салгы береп ёдасы билен атыны сага совды.

Ол теләриң деңине геленде хүмүрди эшиден ялы болды, атының башыны чекди. Шол бада хүмүрди хем кесилди. Хүмүрди икинжи гезек эшидиленде Мырат әжесиниң сесини танады:

— Әже, әже! Сиз бу ердеми!—дийип, атындан дүшди.

— Вий, Мырат жап гелди... Вах, адыңа дөнейин — ди-



йип, Халлыгүл хамсыкды. Онянча Гөзел хем бөкүп турды-  
да, гөйө бир затдан горкан ялы болуп, эжесине япышды.  
Мырат атыны теләриң өресине даңып, гөзяш эдип үс-  
түне топулан эжесиниң ве уясының гуҗакларына долды.

### XVIII

Халлыгүлүң бу ердәки дурмушы узак ёла гөчүп баря-  
ның бир салкынлык дүшлегине меңзейәрди. Инчежик дөрт  
өрәниң үстүне акбаш яндак атылып басырылыпды. Гысса-  
гара алнып гайдылан өй гошлары теләриң хемме ерини  
тутуп дурды. Энели гызың ятып-турмаклары үчин гош-го-  
ламларың арасында азажык бош ер барды. Гараңкы гиҗә-  
ниң бир вагтлары гелен Мырады шу ерде отуртдылар. Хал-  
лыгүл бир тарапдан, Гөзел бир тарапдан оны гуҗаклап,  
узак вагт аглашып отурдылар. Үчүсиниң-де йүреги би-  
рикди, үчүсиниң-де гөзлериниң өңүне Дурды готур, Ан-  
нагүлжүк гелди. Үчүсү үч ерден бу ики мәхрибан адамың  
эзиз гылык-хәсиетлерини ятладылар. Олары гайдып гөрүп  
билмежөклери яда дүшенде багырлары тыг билен дилнен  
ялы болды.

Бирнәче вагт шейди отуранларыңдан соң Мырат:

— Эҗе, мерт болмак герек. Гидени гетирип болмаз —  
дийди.

— Вах, олар нәхак гитдилер, олар гитмели дәлдилер,  
балам! — дийип, Халлыгүл артык чыдап билмән, меңдүрип  
гойберди.

Гыз хем сакланып билмеди, сес эдип аглады, чаларан  
башыны оглуның дызына гоюп ятан эжесини бири алып  
гидәйжөк ялы, гуҗагыны гиңден ачып гуҗаклады.

Эжесиниң, уясының перишан халы, төверекден гаралып,  
бир вагтың өзүңде хем улалып хем кичелип гөрүңиң га-  
бырлар, йылпылдылар Мырадың хушуны башыңдан учур-  
ды. Онуң ене-де ини тикенекледи, сүңҗи титреди.

— Эҗе, Гөзел, бес этсеңизләң. Сиз мениң ягдайымы  
агырлашдырарсыңыз — дийип, Мырат эжесиниң сүңҗклери  
сомалышып дуран ягырнысыны сыпалады.

— Эҗемиң гиҗе-гүндиз болшы шу-да... Эзи-де чөп  
ялы болды — дийип, Гөзел өзүни дүрседи.

Мырат ене-де гөвүнлик берди:

— Гой, эҗе. Саглык болса, тиз абаданчылык болар.  
Хеммеси дүзелер. Какам билен Аннагүлүң маңлайына язы-

ланы шолдур. Маңлая язылан задың гаршысына гидий  
болмаз. Муңа-да шүкүр этмек герек.

Халлыгүл гөйө оглуның сөзүне әхмиег бермедик ялы  
болуп, Гөзеле йүзленди:

— Бар, гызым, Мырат җаның атыны Нуры агаларың  
сеңдерине әлтип даңып гел. Оларың отуран ери ойлукдыр.  
Бу ерде гөрене гөз болуп дурмасын. Өвлүйә-де болса инди  
бу ере хер хили адам гелйәр.

Гөзел аты идип гараңкының ичине сиңип гиденден соң  
Халлыгүл оглуна:

— Мырат җан, гаты сересап болавери, ханың өвдайы  
бозукмыш... Дүйн бу ере хабар дүшди. Сизиң үстүңизе  
ибермәге көп атлы йыгнаярмыш — дийди.

Бу хабар Мырады гозгалаңа салды.

— Эҗе, ол айдяның белки ялан хабардыр?

— Ёк, балам, ялан хабар дәл, бу хабар чынмыш. Нуры  
ага дагы бу хабары сизе етирмекчи болуп, яныңызга адам  
ибермеги макул гөрдүлер. Өз аягың билен гелениң говы  
болды.

Мырат бирнәче вагтлап бөврүни диңләп отурды. Соңра  
эртир Нуры аганы гөрүп бу гүррүңи аныкламагы йүрегине  
дүвди.

— Эҗе, Нуры аганың болян ери голаймы? Гөзел горк-  
ман гелерми?

— Балам, түвелеме, Гөзел җан эдил йигрим бәш яшлы  
йигит ялы. Горкмагы-үркмеги билмейәр. Хернә худай өмрү-  
ни узак әтсин... Башымыза дүшен бу ишден соң Гөзел җа-  
ны танар ялы болмады. Нуры агаларың сеңдери-де даш  
дәл. Хә диймән гелер... Оглум, мен чай гайнадайын. Аяк  
габыңы чыкар. Дынҗыңы ал...

Халлыгүл теләриң ики әдим голайында кесекден ясан  
чай оҗагына от якып башлады. Ики чәйнеклик гара таңка  
гуры яндагың белент ялының ичинде кә гөзден йитйәрди,  
кәте гөрнүп гидйәрди. Мырат одуң ялкымына месе-мәлим  
болуп гөрүңиң эжесиниң кешбине гөзүни айырман серед-  
йәрди. Яңы кырк яшан Халлыгүлүң били бүкүлипди, бур-  
ны өңкүсүңден улалан ялыды. Сачлары дүйби гурап, яңы  
солуп башлан чайыр ялы хүҗжерип дурды.

Халлыгүл өз гүзеранлары хакында оглуна гүррүң бе-  
рип чәйнек-кәселерини сүпүришдирйәрди, оҗагың башына  
барып гелйәрди.

Мырат эжесиниң гүррүңини диңлейәрди, дурмуш ха-  
кында пикир әдйәрди. Оҗакдакы отдан гөзүни айырмаяр-ә



ды. Гараңкы гижеде башыны нирә уржагыны билмән йөрөй мөр-мөҗекләр одуң ягтысына топар тутуп үйшйәрдиләр. Мырат олары сынлап отурышына әйменч бир хашылды өшитди, гөзүни гижден ачды. Онуң үстүнден совук сув гуйлан ялы болды. Оҗагың аңырсындакы ой ерден шаглан чыкан гара йылан ягты ере гелди-де, келлесини хас ёкары гөтерип, алкымыны чиширип, төверегине әңетди. Әдил шу вагтың өзүнде Гөзел гелди.

Мырат хопугып, деми ичине сыгман:

— Гөзел, Гөзел! Ыза чекил, йылан бар!—дийип гыгырды.

Эмма Гөзел ыза чекилмеди, йыланың ики әдим гапдалындан аркайынлык билен гечип, теләриң ашагына гелди:

— Әй, ол өзүң дегмесең дегенок-ла, гөрийәмиң, маңа гаршы сәреденогам—дийип, гөйә хич зат болмадык ялы Мырадың янына гелип чоммалып отурды.

Мырат йыландан гөзүни айрып билмейәрди. Гөйә онуң болшуны өврәйән ялы бар үнсүни оңа берипди. Йылан болса өзүниң ики гулаҗа голай узын гөврәсине әелик әдип билмейән ялы аграслык билен бир ояна, бир бу яна сәредип хаял гымылдаярды. Ол оҗага тарап сүйнди, соңра отдан горкдумы я-да одуң гызгынына дөз гелип билмеди-ми, гараз ене-де ызына өврүлип, голайдакы чай одунының үстүне чыкып, бир агаҗың дашына чолашды-да ода әңедип ятды.

— Әҗе, бу ерде нәхили яшайарсыңыз? Мен-ә аркайын отурып хем билҗек дәл—дийип, Мырат реңкини агартды.

— Вах, балам, отуран ериң гонамчылыгың ичи болса бу затлара боюн болмалы болар. Онсоңам олардан горкмак гөрек дәл. Дегмесең дегеноклар. Биз-ә Гөзел җан билен кечәни гиж язып ятыберйәрис. Эртирине кечәниң ашагындан хем чыкярлар—дийип, Халлыгүл чай демләп гелди. Оҗагың одуны өчүрди.

— Оглум, даш чыраны якайынмы?

— Ёк, ёк, әҗе, асла чыра-да, от-да гөрек дәл! Ол айылганчлар деррев бу ере гелерлер...

— Вий, Мырадың горкайшыны?—дийип, Гөзел чалаҗа, гамлы йылгырды.

Чайың башында узак гүрлөшип отурдылар.

Мырат тиз вагтда обада улы чакнышык болар өйдүп:

— Гурбан дәдеми-де алып гайтмалы экениңиз—дийип, гоҗаның ягдайының горкулыдыгыны ядына салды.

— Этмеди, этмеди... Ер депип отыр. Гөреклери мениң келләм болса ынха, алып өтәгитсинлер—дийип, отуран еринден хем гозганмады.

Олар даңа голай ятдылар.

## XIX

Мырат әртеси ир оянды. Хениз гүн догманды.

Хываның әхли халкларының асырлар бойы сәҗде әдип гелйән ери, гиж мейданы тутуп ятан Ысмамыт ата өвлүйәси бүтин гөрнүши билен Мырадың гөз өңүнде язылып ятырды. Метҗит-медреселериң селеңләп дуран белент җайлары, сары керпичден салнан пәсли-белентли җайлар гөзә-етими тутуп отырдылар. Белли тертип, белли угур ёкды, бир җайың гапдалында башга бир җай отуярды, соңра ойлы-бейикли ерлер узалып гидйәрди, тәзеден ене-де җайларың хатары башланярды. Бу җайларың арасында, дөрт төверекде ериң үстүнде ве астында җайланан адамларың губурларының гөрнүши рух өчүриҗиди.

Халлыгүл оянан бадына теләриң голайындакы белент ерде төверегине сәредип дуран Мырады гөрүп, аңк-таңк болды. Ол илки бада иңредедигини, Мырадың бу ерде нәме әдип дурандыгыны аңлап билмеди. Көп гүнлерден бәри гижәлерини аглап гечирйән эне өтен гижә оглы геленден соң онуң башыны сыпалап, Ораз хакында гүрлөшип ятышына сүйҗи ука гидипди. Хемме зат бир бада ядындан чыкыпды. Ол гөзләрини ачалак-юмалак әдип, Мырада тәзеден бир сәретди-де хушуна гелди, башыны яссыкдан гөтерман, оглуны башдан-аяк хырыдар гөзден гечирди.

Мырадың сакгал-мурты яңы гаралып башлапды. Гөрмегей йигит болуп етишипди. Аягында тәзеҗе чокайы барды. Долагың үстүнден терслин-оңлын саралан гара чарыкбагы тәзеҗеди, онуң ужундакы йүпек готазлары хер хили реңкде болуп, тәзе чокай, чув-ак йүң долага энайы гөрнүш берйәрдиләр. Әгнинде әрши йүпек, аргаҗы йүплүк гөк өвсүп дуран доны барды. Сәхелче херекете түйлери сув ялы болуп толкун атып дуран гара телпеге Мырадың даш гөрнүшини хас безейәрди.

Мырадың әгнинде Көнеүргәнҗе гейип гиден гейимлеринден хич бириси ёкды. Хеммеси соң тикилен гейимлерди. Бу болуш энәни бир хили гамландырды: «Вах, бу гейимлери онуң әгнине өзүм гейдирен болсам не говы болар»



ды...» Эзэниң гөвүнө башга гейме гирен оглы ондан дашлашан ялы болуп дуолды. Эмма бир салымдан Халлыгүл өз оглуның саллам-сажак болуп гелмән, гөрмегей йигит болуп гелсини гуванды.

Халлыгүл шейле гөркли-гөрмекли оглуна гуванды. «Худайым, сениң өмрүңи узалтсын. Өмүр ёлуң ак болсун» дийип, ичини геплетди. Онуң бу болуп дуршуны башга бириниң гөрмегинден габанян ялы чалтлык билен еринден туруп:

— Мырат жан, бейдип дурма, гел отур—дийип аладаланды.

Мырат эжесиниң нәме диймек ислейэнини дүшүнди:

— Эй, энтек төверек-дашда адам-гара гөрненок-ла—дийди хем-де өр туруп, орамагыны бежеришдирип дуран эжесини сынлады.

Халлыгүлүң алындаңысының ашагындан чалажа гөрүнйән сачлары чув-акды. Ол өңки болшуна дүйбүндөн меңземейәрди. Габаклары елленипди. «Жебир-сүтем сәхел вагтда адамы гөр нәхили үйтгедйән экен» дийип, Мырат гамланды. Эжесиниң йүзүнә мәхир билен йылгырып середип, оңа гөвүнлик бермек иследи. Эмма бу ниетинден хем сакланды. Ол бир зат дийсе гарры эжесиниң гөвреси пагыш-пара болярмыка дийип горкды.

Эртир чайың башында олар узак гүрлешдилер.

— Оглум, биз инди шейдип узак отурмалы болармыкак?

Мырат бу сорага белли бир жогап берип билмеди-де, шейле дийди:

— Эже, мен бу ере хем сизи гөрмәге хем-де адамларың көп гелип гидйән ери боланы үчин нәме геп-гүррүңиң бардыгыны билмәге гелдим. Инс, хәзир адамлары гөрерин. Ягдайы өлчеришдирерин. Шундан соң бир зат дийәймесем. мен-ә хәзир нәме айдып, нәме гойжагымы билемок. Эгер Исфендияр Мәмметвели хекимниң ганыны алмакчы болян болса, бу гүррүң чын болса, онуң өңүндә дурмалы хем болар. Диймек, энтек отурмалы болсаңыз герек. Говусы мен ол хакдакы геп-гүррүңи аныклайын.

Халлыгүл Мырадың берйән гүррүңлерини үнс билен диңледди. Онуң эдеп билен чай ичип отурышына, уллакан йигит боланына гуванярды. «Мырат жаның гепи-сөзи-де үйтгешиндир, түвелеме, хернә худайың өзи өмрүни узак өтсин» дийип, ичини гепледйәрди.

Соң дашындан, гөзүнә яш айлап:

— Ораз-да, сен-де әйям өйли-ишикли, балалы-чагалы болуп отурмалы адамлар ахыры. Биз бу ерде, сен жеңделликлерде, Ораз жан болса ят иллерде... Хачан башымыз жемленип, өз ожагымызың башында отураркак?—дийди.

— Эже, бейдип, гиже-гүндиз өзүңи хорлап отурма—дийип, Мырат гиң гөврүмли гүрледди.— Мүң гайгы бир иш битирмез дийипдирлер. Гайтам баша дүшен хер иши мертлик билен чекип, хич затдан басылмажак болмалыдыр.

— Эй, оглум, бизиң башымыза дүшен иш чекерден агырдыр—дийип, Халлыгүл соңкы бир айың ичиндәки эхли вакалары ядына салды-да, гапдалында Мырадың гөзел гөркүнә середип, ичинден гуванып, чай ичип отуран Гөзелиң бойнундан гуҷаклап, гөзлерини алардып, әллерини титредип, аглап башлады.

Агысының арасы билен:

— Худайым, бизи шейле гүнә саланларың өзи бизден хем бетеринә душсун! Олар огулларының, гызларының әйгилигини гөрмесинлер, ылайым-худайым, оларың гараклары гапылсын!—дийип, бичәре аял бозлаярды.

Мырадың омуртлан чайы богазындан гечмежек болды. Бокурдагы долды, гөзлериниң өңи гараңкырады. Умуман гечен гижеден бәри төверекдәки гөрнүш оны шейле бир дережә етирипди вели, Мырат өзүни ол дүйәдемикәм дийип пикир эдйәрди. Онуң гөзүнә гөрүнйән зат: чөкен габырлар, келле сүңклери, әл-аяк сүңклери, йыкылан, хараба өврүлен тамларды, шаглашып йөрен йыланлар, гуйрукларыны жайтардып йөрен ичянлар, гара томзак ялы мөйлерди. Бу затлар онуң бейнисини булашдырды, хич вагт келлеси агырмадык Мырадың башы айланды, буланчак келле агырысы гөзлерини ханасындан чыкарайжак болярды. Буларың үстесине-де Халлыгүлүң какыны тутуп ятмагы, хушуны йитирип, гөзлерини алардышы оны горкузды.

Халлыгүл шу ере гелип ики гүн яшандан соң, оны биринжи гезек какын тутды. Шундан бәри хер ики-үч гүнден яздырман тутярды.

Халлыгүл әллерини гызының бойнундан чекип алды. Гошарына ченли чермедди, соңра голайында ятан гаратап пычагы алды-да, оны кесеви хөкмүндә әлинде тутуп, отуран еринде улы газаның агзы ялы ериң төверегини чызды, пикиринде оны ожақ хасап әлип, яңкы «кесевиси» билен «янып дуран оды» өлчерип башлады:



— Ян ожағым, ян. Гайна газаным, гайна! Биш этим, биш! Мен эримиң, көрпеже чагамың дүшек ашларыны биширйэрин! Адамлар, көпрэк болуп гелиң! Яп боюмызың эхли адамлары гелсин, обамызың эхли адамлары гелсин! Бүтин дүйёниң адамлары гелсин, бу дүшек ашдан ийсин, мениң мәхрибанларыма дегсин этсин!.. Хай, гелиң! Хай, гелиң! Гелевериң-де гечевериң! Дүшек үстүне гечиң, халы үстүне гечиң, ахал кечесиниң үстүне гечиң!.. Биз ол кечелери теженли йылы Теженден гетирдик! Гечиң! Гечиң! Бейдишип дурмаң! Хай! Хай! Ха-а-а-ай-й!.. Бай онуң парлайшыны, парсы дилде сөзләйшини! Бағшылар гаты гыгырып айдым айдың! Гыжакчылар тарыңыз үзүлйәнчә чекиң! Мениң эзизлериме дегсин эдиң! Оларың чигит ялыжак гүнэлери ёк! Олар женнетде ак гуш ялыжак болуп учарлар! Хон-ха учуп йөрлер, оларың ганат какышларына гошуп айдым айдып, гыжак чалың! Хай! Хай! Хай! Ха-а-ай-й!!!

Ол элиндэки «кесевисини» «ожага» атды, хушундан гитди. Ёкаркы сөзлери ики-үч гезек дем алып, бир бада айдып чыканы үчин агзы көпүкледи. Ол ене-де агзындан ак көпүгини сачып, сычрап еринден турды, элини чарпып, сачыны ёлуп аглады-да, дуран еринден өзүни ашак гойберди, бошан мешик ялы болуп ере язылып атды.

Мырат бир тарапындан, Гөзел бир тарапындап тутуп, оны дүшеге элтип ятырдылар. Ол демини дүрсөп, уклап ятан адамың хетдине гелйәнчә янында сеслерини чыкармап дуруп, соңра олар сачак башына гелдилер.

— Мырат, мен-э әжемниң болшундан горкярын. Нәме этжегиме-де билемок, худай сакласын, бирден бир болмаз иш болаймасын—дийип, Гөзел титрәп отурышына гүррүң берди.

Әжесиниң ягдайы Мырадың хушуну башындан учурды. Ол нәме дийип, нәме гойжагыны билмән, улы аладаның ашагында галды. Әжесини хич вагт бейле ягдайда гөрмәнди. Баша хер хили ишлер дүшйәрди, кеселчилик, етмезчилик, ачлык-хорлук болярды, әмма Дурды готурың өйүнде бейле айылганч зат хенизе ченли болманды.

Мырат:

— Ол инди шейдиپ узак ятармы?—дийип, сесини титредип уясындан сорады.

Гөзел хениз хем өңки хетдине гелип билмәнди.

— Бир азрак ятар. Соңундан хич зат болмадык ялы

болуп турар. Шейле-шейле этдиң дийип айтсаң болса, утанып гызаряр, башга хич зат диймейяр.

— Онусы-да ягшы—дийип, Мырат уясына теселли берди.

— Гөзел, сен әжемден хабардар бол, өй ишлерини эдибер. Мен төверек-даша айланышдырып гелейин. Ёгсам-да, Нуры аганың сеңцери ниреде? Мениң ол ере-де бармалы ишим бар.

Гөзел салгы берди-де, ондан соң:

— Мырат, тизрәк гелжек бол. Сени гаты гөресимиз гелди. Ене агшама ченли бу ерлерде айланып йөрме—дийип саргап гойберди.

## XX

Мырат өзбек гейимини гейип гезеленже чыканда эййәм өвлүйәниң ичи жанланыпды. Гапдаллары ялдыравук кәдили, узын сач галандарлар ёгын хасаларына сөсенип, эййәм гапыма-гапы айланышып башлапдылар, көр, агсак, элсиз-аяксыз гедайлар адамларың көпрэк гечйән ерлерине гелип, ёлуң я-да ёдажыгың ики ян тарапында дүйпли орнашыпдылар. Оларың көпүси ерде отурып, көпүси-де дик дуруп дилегчилик эдйәрдилер. Булар өрән тутанъерли гедайларды. Янларына голайлашыберениңден дога окап, еди пышдыңа дегсин эдиң башлаярдылар, деңлерине гелениңден соң эллерини серип, хөкман бир зат алмак үчин ынамлы херекет эдйәрдилер. Әгер сениң хич зат бермән гечибержегиң билселер, деррев өңүде гечип сени сакларлар, азда-кәнде бир зат алман гойбермезлер. Мырат илки бада янындакы овнук пуллардан өңүнден чыкана бәш-алтысыны оклап башлады, соңра үч-дөрде дүшүрди, хачан-да гедайларың аңырсына гөзүни етирип билмәнден соң, хер геда я еке-екеден ташлап гечди.

Ахырсоңы ол ики тамың арасындан гидйән ёдажыга дүшүп, бу барян ёлундан совулмага межбур болды. Бужагаз ёда оны уллакан бир ойлуға алып гитди. Бу ой ериң аңырсына зордан гөз етйәрди. Әмма ёданың угры аңыркы япының йүзүнде йылан ялы товланып гөрүнийәрди. Ол ерден атлы-әшекли адамлар, пыядалар оя инишип гелйәрдилер. Мырат шу ёданың угры билен гитди. Ол ой ери орталаберенде айылганч бир зат гөрди: онуң өңүнден бәш-алты саны ялаңач адам эллерине узын ак таяк тутуп, бири-бири-



сине хайбат атып, бири-биринден бир озуп, бир ыза галып, япыдан ашаклыгына инип гелйәрдилер. Мырада гаршы гелйән атлылар, әшекдилер, пыядалар ыздан гелйән ялаңачларың гыкылыкларына өврүлдилер, догры гелйән гулуз итиң өңүнден совлунышы ялы ёданың гырасына чыкдылар. Мырат хем шейле этди.

Ялаңачлар өзара шейле бир гызышыпдылар вели, олар төверекде дуранларың хич бирини-де гөрмейәрдилер, олара үнс хем бермейәрдилер, йөне өз араларында дүшнүксиз лалавлашып, бири-бириниң депесинде таякларыны ойнадышып, шол ылгавларына гечип барыардылар. Булар дүзегитме дәлилерди. Буларың хоссарлары өвлүйәден харай исләп, шу ере гетирип ташлапдылар. Олар Мырадың деңдинден шакырдашып геченлеринден соң, онуң үстүнден агыр йүк айрылан ялы болды.

Мырат шундан соң әдимини чалтландырып, мундан-да бетерине душмазлык үчин башыны ашак салып гитди. Ол өңүндәки япыдан ашансоң овнуклы-ирили тамларың арасында пейда болды. Бу ерде хем адам кәнди. Әмма белли бир ишнәң угрунда гезип йөрәне душмак кынды. Адамлар агыр ишден соң гезеленжә чыкан ялы яталык билен ики яна әдим урардылар. Бу ерде-де сачлак галандарлар, гедайлар көпди. Гөвсүни саллап, сачларыны хувжердип, кесинди ялы гара әллерини шарпылдадып будуна уруп, гүлүп йөрән бир дәли аял Мырадың бүтинлейин рухуны өчүрди.

«Гачан гутулар, дуран тутулар» диймек билен Мырат Гөзелиң салгы боюнча Нуры аганың өйүне тарап ылгады. Өңлеринден чыкан хер дешиге, хер гапа боюнларыны узадып йөрән адамларың ичинден Мырадың ылгап баршы хас пикир чекижили. Әмма бу адамлар: шыхлар, галандарлар, гедайлар, дәлилер, гачгынлар хич ким билен, хич зат билен гызыкланмаярдылар. Олар диңе кимден нәме алып боларка диен пикир билен мешгулдылар.

Улы сеңдер тертипсиз отырды. Шемаллы ерде өсен гүнебакар ялы болуп, теләрлеринң хер хайсы бир тарапа әңцит әдипди. Гаррылар-да, яшлар-да эййәм оянып, аяк үстүндедилер. Хемме илки бада өзбек гейимли, ак йүзли, гөрмегей йиңиде гең галып середйәрди, соңра ол обадашларының бириниң адыны тутуп салам берди. Шол бада оны танадылар, эзиз мыхман ялы гаршыладылар. Вагтың ирдигине гараман, Нуры аганың теләриниң ашагында адам көпелди.

— Биз-ә, сениң үстүңе баралы дийип йыгнанышыпдык, хернә өзүң геләйдиң. Ничик, саг-аман гезип йөрәнмисиң, Мырат жан?—дийип, Нуры ага оны гаршылады. Мырат хеммелер билен саламлашып, гөршүп чыкандан соң өзүне гөркезилен ере гечип отурды.

Нуры ага келте бойлы, кичижик келлеси ялдырап дуран, бир ян чекгеси, бурнуның үсти чапык, алтмыш яшына гараман, өрән чаласын, от ялы бир адамды. Ол адамларың өңүне чай-чөрәк чекиленден соң деррев турды-да, теләриң гүнбатаркы өресине даңылгы гойнуны кесди. Ол жеми ярым сагадың ичинде гойны әлден чыкарды, газана атылмалы бөлеклерини-де кесишидрип, чапышдырып гелниниң әлине берди. Шундан соң әлини ювуп, адамларың арасына барып, өңүне бир чәйнек чай алды.

Хывадан гелен бир молла билен әден гүррүңини Мырада айдып берди. Аңырсы бәш-алты гүнден Исфендиярың атлыларының өз үстлерине гелжәкдигини хабар берди.

Мырат:

— Хан нәме үчин аралыга мунча гүн салдык?—дийип, Нуры агадан сорады.

— Мунуң ики әммасы бар, оглум—дийип, Нуры ага мәлим этди.—Бириси шейле: Мәмметвели хекимиң тамының отланышы, өзүниң, машгаласының шол тамың ичинде янышларыны Исфендияра кән вагтлап айдып-дүшүндирип билмәндирлер. Ол шерап ичмекден айңалып билмейән экен. Ахырсоңы айдярлар вели, ол «адам йыгмаң» диййәр. Өзүңизе мәлим болшы ялы, Исфендиярың гошуны ёк ахыры. Ине, оглум, бу хабары барын, Чары ага етир. Ярагларыңыз атгыр, гылычларыңыз кесгир болсун. Бизи гайгы әтмәң. Машгалаңыз бу ерде отурар, өзүм олардан гөз-гулак боларын. Йөне вели, оба аралашдырмажак болуң. Өңүнден чыкың. Адамларың көпүси обада боляр, экин-дикинлерине середйәрлер. Бирден чозгы болайса, оларың хем хеләк болжаклары ики учлы дәл.

Мырат гүн агандан соң обадашлары билен хошлашып, өз теләрлерине гитди, әжесиниң саг-аман тураныны гөрүп бегенди. Бир салым отурып, соңра Ысмамыт атаның меркесиндәки аңайыплыклары гөрмек үчин уграды.

Хова ыссыды. Петишди. Дем алмак кынды. Бүтин төверекде бир аграс ыс барды, ол келләңи агырдып, йүрегиңи буландырырды. Бу ыс — сансыз көп габырлардан чыкан агыр ысды.



Өвлүйәнің меркезиниң өзүне махсус дурмушы барды.

Бу ерде улы ымаратлар, метжит-медреселер ерлешйәрди. Жайларың бир гарыш галыңдыкдакы гапылары йүзүне нагыш салнан дагдан агачларынданды. Әхли затлар суссуңы басыжыды, бу ере сежде этмәге гелен адамлар өзлерини худаийң ве онуң шу тамларда отуран ёкары мертебелі векиллериниң ыгтыярына табшырардылар. Йылың дөрт паслында-да өвлүйәнің ёлуның кесилйән вагты ёкды. Бу ере дүвүнме кеселине дучар боланлар, гөзүни йитиренлер, ичи агырянлар, инчекеселлилер, чага догурмаян аяллар, дәлилер, гараз гепиң гысгасы бир етмези болан адамларың хеммеси гелйәрдилер. Олар ахыркыжа сагып отуран сыгырларыны сатып, түви, гоюн алып, дердинден дынмак үчин улы ынам билен гелйәрдилер. Бу ере гелмек билен улы худаийёлы газанларда нахар биширип, өвлүйәде көлеге ялы болуп гезип йөрөнлере ийдирийәрдилер. Моллалара, ишанларара аклык берйәрдилер. Олар өз гезеклеринде ичлеринден бир затлар окардылар, өңлеринде отуран кеселлиниң йүзүне түфләп, эгинлерине эллерини гоярдылар. Шейдип, адамлар соңкужа затларыны сатып, өзлерини «бежердердилер». Агыр кеселлилер, я өйүне етип өлердилер, я-да «бежердиң» чыканларында, гапының агзында өлердилер. Соңкы өлүм бахасына етилмейән өлүмди, багтлы адамың өлүмиди.

Кеселлилере дем салынман маслахат берилйән вагтларында болярды. Меселем, гөкбогма деген чаганың әнесине: «Кырк адамың түйкүлигини ичир» дийип айдардылар. Шу маслахатлары үчин гарып энәнің яглыгының ужуна дүвүп геленже пулларыны алып галардылар. Эне өйүне барансоң бу маслахаты бержай әдерди. Эртеси болса оглуның маслыгыны гетирерди, оңа жыназа чыканы үчин молла ене-де пул берерди.

Мырадың гелен вагты, гүнүң гижигенлигине гарамаздан, зыярата геленлер көпди. Метжит-медреселериң, бейлеки дини ерлериң мурты ёгын, алагөз, басан еринден от чыкарян хызматкәрлери гетирilen затлары етишибилдиклеринден бир ерлере чекйәрдилер.

Мырат «гарагапы» дийлен ере барды. Жайың ичи салкынды. Дүйпде эли тесбили, ак селлели, гүр ак сакгаллы, етмиш яшларында болан бир молла отурарды. Бу арада яшажык, ёгын сачлы, инче билли, узын бойлы, дийсең овадан бир гелин гелди. Мырат бир чете чекилип, гелниң гө-

зел гөрнүшини гөрүп, серхош болан ялы гөзлерини гиңден ачып әңедип дурды.

Гелин эмай билен молланың өңүне барып, ики бүкүлип салам берди. Молла саглык-әсенлик сорашды. Гелин ашак бакып, овадан келлесини нәзли силкип, онуң сорагларына жогап берйәрди.

— Әй, худаийң гырнагы, хайсы дерде дучар болдуң?

Гелин агзындан яшмагыны айырман, саг тарапына өврүлди-де, пышырдап сөзледі:

— Худаитагаладан гиңе-гүндиз дилег этсем-де перзендим болмаяр. Әрим чага догурмасаң сени талак этжек диййәр—дийип, элине гысып дуран бир гошавуч күмүш пулуны молланың өңүндәки язылып ятан акжа яглыгың үстүне дөкди. Пулы гөрөн молланың гөзлери гиңелди. Ол муртуны, сакгалыны сыпалашдырып, бир затлар окады. Гелин алкымында отурдып, онуң гөзел суратыны гөрүп мелул болды, дем салды.

Мырат бу затлары гөрсө-де, онуң бар пикири гелиндеди. Гелин шейле бир оваданды вели, оны гөрүп дуркаң башга зада үнс берер ялы дәлди. «Бу молла инди нәме әдеркә?» диймек билен Мырат бар үнсүни оңа берди.

Молла дем салып боландан соң, саг тарапындакы гапыларың бирини гөркезип:

— Ине, шу гапыдан гир, хич затдан горкма, аллатагаланың ады билен әдилйән хер бир иши гөвнүңе алма. Горкуп гыгырма, йүрегиңи гиң тут, шонда дилегиң кабул болар—дийип маслахат берди.

Мырат бу сөзлериң айдылышына гең галды. Ол нәме-де болса бир хапыса ишинң йүзе чыкмагына гарашан ялы, ылгап тамың гүндогарына гечди, гөрсө гелне салгы берлен тамың айнасы, дешиги ёк экен. Ол гең галып гарашып дурмады. Тамың адамсыз тарапына гечди-де, уллакан гүжүме япышып, ёкарсына чыкды. Бу ерде адам келлеси сыгар ялы түйнүк барды. Мырат шол түйнүкден тамың ичине серетди. Эмма ол хич зат гөрмеді, ол ер гөзе дүртме гараңкыды. Бирден ишик ачылды. Тамың ичине чалажа ышык дүшди. Гелин ичери гирип, гапыны япды. Онянча кимдир бири чыра якды. Инди гараңкы жай гүндизлик ялы болды. Мырат жайдакы болян ишлери сынлады, сөзлере гулак салды. Көйнексиз, балагы дызына чепли чермелен, муртлак, улы бурунлы, даяв бир адам, чыраны бир четде гойды-да муртуны сыпалап, гөзлерини ойнатды. Соңра титрәп, нәме-нәмедигини билмән дуран гелниң гошарындан тутуп, оны



өзүнің яңыжа туран дүшекчесинің үстүнде отуртды. Өзи-де онуң эдил маңлайында дагың бир бөлеги ялы болуп чөкди-де:

— Худайың бендеси нәме дердің бар?— дийип со-рады.

— Гурбаны болдугым, мениң үчин худайдан дилег эдің, мениң перзендим болмаяр. Маңа көмек эдің— дийип, гор-куп, сандырап башлан гелин гөзяш эдип айтды.

— Ысмамыт атаның кераматы гүйчлүдир, худайың бендеси! Бу ере гелип, худайдан эдилен дилеглериң ерде га-ланы ёкдур. Боляр, бенде, сениң дердине-де дерман тапы-лар. Худайдан диләрис. Йөне мениң эхли айданларымы бержай этжеклигиңе ант ич. Ысмамыт атада ичилен ант бозулса, ол гүнәнің ашагындан ол дүнйә, бу дүнйә чыкып болмаз. Шу ерде гөрән-эшиденими хич бир адама айтма-рын, эгер айтсам мени худай урсун дий!

— Эгер айдайсам мени худай урсун!— дийип, гелин ынжалыктан гачды.

— Айдылан задың хеммесини ак йүрек билен бержай этмесем мени худай урсун дий!

Гелин бу сөзи-де айдылышы ялы гайталады.

Муртлак сорагыны довам этди:

— Эре бараныңа нәче йыл болды?

— Ики йыл.

— Эриң билен араң ничик?

— Яман дәл— дийип, гелин утанып ашак бакды.

— Башга аяллара гөз галдырармы? Йөне догрусыны айт: худайдан, онуң кераматлы молласындан хич зат гизле-ме. Ак йүрекден жогап бер.

Гелин йүзи гызарды, келлесини бир тарапа өвүрди. Эмма догры сөзледі:

— Башга аял-а бейледе дурсун, мениң янымда-да арка-сыны өврүп ятыр...

— Шеригат ишини нәхили бержай эдйәр?

— Аңырсыны бакып ятандан хем шеригат ишине гара-шып болармы? Айла, йылда болаймаса ол иши башармаяр.

— Хә... Хм...— дийип, мурт гөзи билен гелин ювдай-жак болды. Соңра:

— Ханы онда бенде, ялаңачлан, мен барлап гөрейин— дийди.

Гелин илки бада утанжак ялы этди. Эмма ант ичени ядына дүшди... Яш гелин гарагапыдан гирен бадына өзүни йитирипди. Шонуң үчин-де бу ерде болян эхли зат худай

тарапындан дийип өз-өзүни ынандырып, ыгтыярыны бу адама берипди.

Ол чув ялаңач боландан соң, гара пыяда хем бүтинлей ялаңачланды, яшажык гелин симап ялы титрәп дуран ак-жа беденини гужагына гысып, дүшекчәнің үстүне басды. Ол шол бада чыраны-да өчүрди... Мырат «тоба, тоба» ди-йип, башыны яйкады. Якасыны тутды.

Мырадың эхли ганы келлесине урды, гөзи гараңкыра-ды. Ол: «Хай, адамлар, етишевериң! Бу харамзадачылы-гың өңүни алавериң!» дийип гыгырмак иследи. Эмма бир-ден өзүнің иредедиги ядына дүшди-де, додагыны диш-леди. Ол тамың үстүнден гыссанмач дүшүп, ызына серетмән, догры теләрлерине гаршы гитди.

Инди бу өвлүйәнің үсти пердели айылганч сырлары онуң үчин аян болды.

Шол гижә Нуры ага башлыклайын эхли обадашлары йыгнанып, Мырады угратдылар.

Нуры ага:

— Дири әле дүшмәң. Эгер Чары аганың шертини ка-бул этмеселер, ярагы ташламаң. Жебри чеке-чеке гелйәрис, ене-де чекжәк экенимиз-дә. Эртир гижә үч-дөрт араба азык етирерис. Олар токай тарапындан барарлар. Хабардар бо-луң— дийип, саргап гойберди.

Мырат йүзүни түм-гараңкы гижә тутуп ёла дүшди. Ин-ди оны өвлүйәнің йылдыравук ышыклары-да, ёлуң ики янындакы гаралып гөрүйән губурлар-да, өвлүйәнің кера-маты-да горкузмаярды. Онуң гахары гитдикче гүйчлен-йәрди. Өвлүйә дийилйән ерде бейле ишлер боляндыр ди-йип, еди укланда онуң ядына дүшмейәрди.

## XXII

Мырат Гурбан узыныңка гелип атдан дүшенде хораз-лар гыгырып башлапды. Гаррыларың икиси-де илки бада ат аягының сесинден горкдулар, эмма Мырады сесинден танан батларына икиси ики яндан оны гужакладылар. Мы-радың хәзир уграян диймегине гараман, онуң атыны тама салдылар.

— Оглум, бу ер еди ёлуң үсти. Гижә-гүндиз хекиминң галасына гелип-гидип дурлар...

Аз вагтың ичинде бири-бирине гезек бермән сөзлешип, көп затлар ятлашдылар, гөзеш айлашдылар. Бири-



-бирлерине баш саглыгы, узак өмүр диледилер. Бир чэйнек чай ичип, Мырат атланмакчы болды.

Гурбан узун ругсат этмеди.

— Сениң шу араларда гелжегиңи гөвнүм сызярды. Дүйн гелнежең бир товук өлдүрүңди, шоны ийип гит.

Гурбан узының аялы Дурсун хасыр-хусур газаныны атарды. Бир салымдан газан отуранларың гүррүңине гошуп лыгырдап башлады.

Гурбан узун илки яп арасындакы, соңра Ысмамыт атадакы дурмуш хем-де адамлар хакында жикме-жик сорады. Мырат Ысмамыт ата хакында гөвүнсиз бир-ики агыз сөз билен жогап берди. Яп арасындакы дурмуш хакында бир задыны галдырман айдып берди.

Соңра:

— Оба-гарада нэме геп-гүррүң бар?—дийип сорады.

Гурбан узун адаты боюнча ожагың илери гырасында тама аркасыны берип отурышына шейле дийди:

— Гурбанмәммет сердар овгандан гайдып гелди. Аркасыны гаты гүйчлө дирөп гелипмиш диййэрлер. Эзи-де бир гүн Гызылгумдакы аял доганының өйүндө болса, икинжи гүн ишаныңкыда болярмыш. Билемок, хелей хабарымы, чынмы, гараз оба ичине шейле бир гүррүң-хэ дүшүпмиш: ол гаты көп атлы йыгнамалымыш. Хэзир шонуң угрундамыш. Мениң пикир эдишиме гөрө-хэ яп-чиллериң арасында саяк-сандырак болуп йөрөндөн Чары ага дагыңыз шоңа барып гошулайсаңыз говы боларды. Хер ничик хемме затдан башыны чыкарып билйэн адамың гарамагында болсаң йүрегиң сувлурак боляр, сөзүң өтгүррөк боляр. Чары аганың еке өзүниң элинден хич зат гелмез. Ол уршы-сөгүши гөрөн адам дэлдир. Ондан соңра-да серкердэниң адына-со-руна-да гараландыр. Сенем хениз яш. Гараз гөрүң-дэ, пикир эдиң-дэ...

Мырат бир меселэни аныкламак иследи:

— Гурбан дэде, бизиң кастымыз Исфендиярда, бизиң арымыз хем шонда. Гурбанмәммет сердар кимиң тарапындака? Илки шоны аныкламак герек. Эгер ол Исфендиярың тарапында болса онда Чары ага оңа нэме үчин гошулсын? Мен оңа нэме үчин гошулайын? Онда бизиң эле яраг алып чыкмагымызың эзи манысыз боляр.

— Мен сениң бу сөзүңе жогап берип билжек дэл, жанам—дийип, Гурбан узун улудан демии алды.—Йөне вели, Гурбанмәммет гаты намысжаң адамдыр, ол обадашларыны бейдип хорладып, аркайын ятып билмез. Онуң йүреги муңа

чыдам эдип билмез. Гараз гөрмели-дэ, болмаса бир азрак гарашайсаңыз хем эрбет болмаз. Кимиң хайсы тарапа ың-яндыгыны аныкласаңыз говы боларды.

— Гурбан дэде, гөрмели-дэ, бизиң-э Исфендиярда, онуң адамларында хун алгымыз-а көпдүр—дийип, Мырат эжесиниң дүйн эртирки болшуны гөз өңүне гетирди, эрбет ягдая дүшди. Башыны ашак салып, бирнэче вагт дымып отурды.

— Үстүңизе тиз атлы чозар. Хабардар болуң!—дийип, Гурбан узун Исфендиярың атлы ёллажакдыгы барада өшиденлерини айтды.

— Мен онуң аныгына етдим. Йөне сиз нэме үчин өвлүйэ гачмадыңыз, Гурбан дэде?

— Бизи ким башына япсын? Ики гарры билен секиз яшлы чага киме герек?

— Бейле дийме, билип болярмы? Олар бир йыртыжы доңуздыр. Оңүндөн чыканың гаррысына, яшына серетмез. Сизем обадан сайланаймалы экениңиз.

— Менем шуңа айтма кемини-хэ гоймадым, балам—дийип, Дурсун зейренди.—Асыл хич ере гозганжак дэл диййэр. Нэме болсам шу ерде болжак дийип, ер депип отыр. Мен өзүмден-э горкамок вели, йөне шу агтыжагымыздан горкарын. Эй, хава-да, муң йыллап ягы геленде ажаллы өлөр, биажал галар дийипдирлер.

Дашындан өрөн салыхатлы гөрүнийэн даяв аялың айдян сөзлери онуң гөрнүшине, сыратына догры гелмейэрди. Эмма ол өз тэлэйиниң гулуды. Адамларың шейле болушларына Мырат өң хем душ гелйэрди, бу зат оны гең галдыр-ярды.

Нахар тайяр болды. Агтыкларыны оятмадылар. Үчүси бир табагың башына гечип, ишдэ билен ийдилер.

— Оглум, шулар ялы хабар тутуп дур—дийип, Гурбан узун Мырады ёла салды.

Даң саз берипди. Мырат гаты сүрүп гитди.

...Аман гижэниң ярына ченли парахат гарашды. Хоразлар гыгырып башландан соң, хатарларыны билине гушанып, башатарыны алды, атының янына барып, оны зөрледди. Соңра Чары аганың еркүмесине барып:

— Кака, мен-э Мырадың гөзлегине чыкжак. Оңа бир зат боландыр, болмаса бу вагта галмазды—дийди. Онуң демп ичине сыгмайрды.

Чары ага Аманың эдерменлигини, чаласынлыгыны, айгытлы херекетлигини говы гөрйэрди. Оңа бир задың уг-



руны дүшүндирсең бесди, ол оны соңра ики айтдырмазды. эдил эдилмелиси ялы эдерди. Кэвагтлар: «Аман оглум говы йигит болуп етишди. Түвелеме, гөз дегмесин» дийип, ичинден оглуна гуванарды. Ол ылайта-да Мырат билен Аمانың бири-бирини доган ялы говы гөрийэндиклерине бегенерди. Бу гезек Аمانың ховсаласы Чары аганыңкы билен дең гелди. Эмма шейле-де болса яшулы:

— Энтег гараш, бир салымдан гелер—дийип, оны көшөшдирди. Эмма ол хем улы аладаның ашагында галып, өз айдан сөзүнө өзүн хем ынанмайрды.

Кырк-элли адам ярагларыны эллерине алып гелдилер. Сарыягыз муртлак Таган:

— Хеммэмиз гидип, Мырады гөзлөп гелелиң. Көп болсак аз санлы душманы еңмек хем аңсат болар. Бизе шу вагтлар йүз, ики йүз атлының душжак гуманы ёк.

Игдир аяккы гарпыз ялы тогаланып йөршүнө:

— Сиз аркайын чайыңызы ичибериң, мениң өзүм оны тапып гелейин!—дийди.

Чары ага белли бир жогап бермелиди, ол шонуң үчин-де:

— Мениң диеними этсеңиз-э даңа ченли гарашалың. Болмаса-да бейлекилериңиз тайяр болуп дуруң, Аман билен Игдир шу голайлардан хабар тутуп гелсинлер—дийди.

Шейле хем этдилер. Аман өңден, Игдир ыздан атларыны гордуруп, ёкаркы ябың арасындан сайлананда Мырат оларың өңүнден чыкды.

— Я валла, бизиң-э ики аягымызы бир эдиге сокдурың-айт!—дийип игенмек билен Аман Мырады гаршылады.

Мырадың илки сорагы:

— Парахатчылыкмыдыр? Хемме саглыкмы? — диен сораг болды.

Соңра ол Ысмамыт атаның ягдайы хакында атыны дең сүрүп гелйән Амана гүррүң берди.

Ызына өврүлип, эериң үстүнде голча ялы болуп отуран Игдире:

— Хелейиңден көп салам. Ол саңа ок дегер дийип горканок-да, гуя гачаймасын, шондан хабардар болавериң дийип, табшырып гойберди — дийди.

Бирнече вагтдан бәри дүнийәси гиңән Игдир аялы ядына дүшенде өңкүден-де кичелип, бир сыкым болды. Эмма онуң бу ерден гаты узакдадыгыны дуймак онуң гөвнүни гөтерди, өзүнө болан ынамыны артдырды:

— Эй, хелейдир-дә...

Мырат саг-аман ёлдашларының арасына гелип етишди. Илки Чары ага билен, соң онбашылар билен, ондан соң эхли адамлар билен үйшүп маслахатлашдылар, Исфендиярың зарбына жогап урмага тайярланмалы болдулар.

### XXIII

Мэтякуп дарганың Дашховуз хекиминиңкэ гиден гүнүниң эртеси ир билен Абдыкерим экәни диванхана чагырдылар. Наржан апа билен Айханым өйде галып, башларына дүшен агыр ягдайдан нәхили эдип чыкмак болжакдыгы хакында ойландылар.

— Эй, гызым, ол семиз доңуз диенини этмән гоймаса герек — дийип, Наржан апа эңизледди.— Какаңы йөне ерден чагыран дәлдирлер, мен билип аңырсына хем гечйәрин. Гүррүң шу хакда. Оны хорларлар, балам...

Наржан апа эри гиденден соң улы пикире батды. Озал ол Мырат барада белли бир нетижә гелип билмәнди. Өз гызыны хич затсыз Мырада берип отурыбермек пикири билен ылалашмайрды. Эмма бу соңкы гүррүң чыккандан соң Мырат онуң гөвнүнә шейле бир эзиз, якын болуп дуялды вели, эгер ол хәзир обада болса, әринден ругсатсыз, шу демде Наржан апа оларың никасыны гыйдырып, эхли иши дүзедип отурыберерди.

Айханымың чекйән сүтеми, соңра-да Мырадың баш-аягыны алып гитмеги оны агыр ягдая салыпды. Ол хәзир хич зат хакында пикир этмейәрди, онуң бар пикири Мырады тапмак, онуң билен душуммак, оңа ичини дөкмекди. Ол шу угурда хемме зада боюнды.

— Эже, эгер мен шу дүниә гелмедик болсам шейле давалар болмазды. Шейле дәлми?

— Вах, дилиңе дөнейин балам, бейле дийме.

Айханым тутантьерлилик билен:

— Шейле герек? — дийип, гайталап сорады. Онуң сесини, бу сөзи айданда гөзлериниң ялдырап гидишини энеси халамады. Ол гызының болшундан горкды. Оңа гөвүнлик берди:

— Балам, хич вагт бейле сөзи агзыңа алыжы болма. Хеммеси дүзелер, хеммеси гүл-алагүллүк болар.

Абдыкерим эке гелмейәрди. Онуң диванда узак сакланмагы әнәниң-де, гызың-да бүтинлей ынжалыгыны гачырды. Олар ниреде отурып-ниреде туряларыны билмейәрдилер,



зонзулдашып бир ичери гирийәрдилер, бир дашары чыкярдылар.

Айханым ягдайың агырлашандыгыны айнадакы ялы айдың гөрди. «Нәме әтмели-де болса әтмели, иң бетери өлмели-де болса өлмели вели, бәш хелейли Мәтякуп семизе-хә хелей болмалы дәл» диен пикир гызың гөзүни ачды, оны дурмуша хас дөзүмли серетмәге меңбур әтди. «Әмма нәме әтмек болар? Какамы дивана чагырдылар, әжем титрәп отыр, өзүмиң бокурдагымдан сув хем геченок. Олар зор, олар гүйчли, олар какамы хорларлар. Какам разы болар, әжем хем онсоң разылашар. Мен нәме әтмели? Мен хем разылашмалымы? Ёк, хер зада разы болса болар, әмма муңа дәл! Мен хич киме хич хили зелел етмез ялы, атама-да, өнәме-де әзбәт бермезлер ялы бир зат ойлап тапмалы. Әгер мен оңлы бир зат ойлап тапмасам, иш харап. Хемме зат гутарды. Нәме әтмели?»

Ол отага гирип, узак вагт гапыдан — төре, төрден — гапа ченли йөрәди. Соңра отурды. Ене туруп йөрәп башлады. Пикир әтмекден яңа, келлә гүйч салмагындан яңа гөзлериниң дамарлары агырып уграды.

— Тапдым!

Онуң йүзи ачылды. Бир бада дүнийәси гиңән ялы болды. Соңра тапан ёлуның үстүнде, оны нәхили әдип ерине етирип болжакдыгы барасында ойланды. «Әжем билен какам бу әтжек ишине дөзүп билерлермикә? Олара агыр дегер... Зыяны ёк. Менде башга чыкалга ёк...»

Ол бир себәп билен даш чыкды. Гоңшуларындакы бойдашыны тапып, онуң билен узак гүррүң әтди. Ахырсоңы улы бир дүвүнчеги голтугына алып гелди.

Гүн аган вагты Абдыкерим әке доланып гелди. Онуң гөрнүши он айлап дүшекде ятып туран агыр кеселлә меңзейәрди. Айханым бу вагт өе гирип-чыкып йөрди, әмма Абдыкерим әке оны гөрмезлиге салды. Ол гапыны ичинден япды-да, аялының гапдалына барып дызыны әпди.

— Мен-ә нәме әтжәгими билемок...

Наржан апа хеммесинә дүшүнди. Ол әри ичери гирендә-де, өңки, ере бакып отурышыны үйтгетмән, гөзүниң астындан әрине середип, хич хили оңлы хабарың ёкдугыны аңлапды.

— Мени кабулхананың агзында отурдып, узак вагт гарашдырдылар. Гайтмага ругсат беренеклар, гапыда ятан ит ялы хабарымы-да алмаярлар. Ахырсоңы хеким чагырды.

Ичери гирдим, тагзым әдип салам бердим. Хеким саламымы-да алмады:

— Мәтякуп дарга ялы гарындашлы болсаң нәме кемия бар, соғанчы?! Әгер Мәтякубы гнев әдинмек ислемесең гызыңы алып Нуруллабая иберижек... Ине шу икисиниң бири... Жогабыны агшам гелип мүрзә айдып гит — дийип гыгырды. Соңра мени ковуп чыкарды. Ине, мен-ә келеп ужуны йитирдим. Нәме әтжәгими билемок...

Наржан апаның үстүнден совук сув гуйлан ялы болды, онуң дишлери шакырдады, ини тикенекледи, бүтин гөвреси титреди. «Я Мәтякуп семзе бермели я-да Хыва көшгүне ибермели...» Соңкы сөз онуң гөзлериниң өңүни гараңкыратды. «Ёк, гызымың тенини өз әлим билен кесим-кесим әдерин вели, көшге-хә ибермерин...» диенде онуң гөзүниң өңүне Мырат ве онуң уясы Аннагүл гелди. Ол гөйә бир затдан горкуп, укудан оянан ялы болуп хопугып демини алды-да:

— Онда бу юртдан баш алып гидели—дийди.

Бу пикир Абдыкерим экәниң-де келлесине гелипди. Әмма ол гөзи шыпбык, ики алын диши екегапаныңкы ялы өңе чыкып дуран хекимиң: «Асмана учсаң аягыңдан чекерин, ере гирсең-де гулагыңдан чекип чыкарарын» диен сөзүни әшиденден соң бу пикирден әл гөтерди. Шонуң үчин-де аялына:

— Бизи эййәм гөз астына алыпдырлар — дийди.

— Хер зат әтселер-де мен гызымы дирилигине көшге-хә иберижек дәл!—дийип, өмрүнде әриниң йүзүне гаты-гайрым сөз айтмадык Наржан апа жабжынды.—Мен онуң Мәтякуп семзе гитмегине разы вели, көшге иберижек дәл.

Абдыкерим әке ашаклык билен Наржан апаның йүзүне серетди:

— Мен Мәтякуба гитмегине-де разы дәл...

— Онда шу гиҗе түркмен обаларына сиңип гидели. Белки Мырат дагыны тапарыс, онуң гарындашларына дущарыс. Хич болмаса Ысмамыт ата барып отурыберерис.

— Сен нәхили адам, мен саңа бизи эййәм гөз астына алдылар дийдим ахыры! — дийип, Абдыкерим әке ынжады.

— Онда нәме әтмели? Киме ялбармалы, киме ялынмалы? Эй, худайым, башымыза не гүнлер дүшди!

Айханым ишигиң дашында дуруп әнеси билен атасының арасында болан гүррүңи долы эшитди. Ол хәзир нәме үчиндир парахат гөрүйәрди. Ичердәки соңкы совал-жогап



алшыландан соң ол бу гүррүңе эхмиет бермеди-де, өз отагына барып, өзүне дегишли болан затлары гөзүндөн гечирип башлады. Ол өрөн чалт, уграп баран кербене етишмекчи болян ялы тиз-тиз херекет эдйәрди.

Эжеси онуң үстүне гелди. Эмма гайгы-хесретдеки аялыгының йүзүндө, бүтин дурмушында эмеле гелен үйтгешикалги сызмады.

— Эгер Мэтякуба разы болмасаң, сени көшгө ибержек-мишлер — дийип, Наржан апа гызың бойнундан япышып мөңдүрүп аглады.

Гыз өз гезегинде эжесине гөвүнлик берди:

— Жан эже, аглама. Мен көшгө гитмерин. Мен Мэтякуба разы...

Наржан апаның агысы бу сөздөн соң бетер гүйжөди. Ол алтынжы аялың нәхили тәлейиниң боляндыгыны гөрмөсө-де билйәрди.

— Вах, балам, мен сени бейле гүн гөрөрсин дийип догурмандым.

Ата-эне тээден маслахатлашып, Мэтякуп дарганы көшкден говы гөрдүлөр. Абдыкерим эке диванхана уграды.

Ол мүрзәниң янында айтмалы сөзлерини айдып, гайдып гелйәркә онуң өңүндөн Мэтякуп дарга чыкды. Ол гөйә гарантгының деңинден гечен ялы Абдыкерим экәниң йүзүндө бакман гечип гитди. Бу Абдыкерим экә гаты дегди. Эмма ол дишини гысды.

Гүн батыберенде Айханым зым-зыят болды. Илки өйдөн, соңра гоңшулардан, соңра бүтин обадан гөзледилер. Ер йыкып гөзледилер. Атлы, эшекли, пыяда гөзледилер. Абдыкерим экәниң били ики бүкүлди. Наржан апа сачыны ййып, обаның ичинде дәли ялы ики яна ылгап башлады.

Гүн батмазының өң янында бир адам Айханымның гейимлерини Шабадың боюндан тапып гетирди.

#### XXIV

Хыва көшги вагтлайын хөкүметинң долы ыгтыярлы велик полковник Зайцеве гарашярды. Бу дабаралы гүне диңе көшк дәл, белки эгирт улы Хыва шәхери тайярланярды. Көшк, шәхериң иң говы ерлерини тутуп отуран көшгө дегишли жайлар, метжит-медреселер, минаралар ремонт эдилйәрди. Сакгаллары дызларына етип дуран гарры усса-

лар гижелерини гүндиз эдип, биллерини бүкүп ишлейәрдилер. Гөк сырчалары ялдырадып тамларың, диварларың, минараларың йүзүне өлмөз-йитмөз нагыш чекйәрдилер. Элери гамчылы ясавуллар олары гыссаярдылар, сөййәрдилер, кэвагтларда урйәрдылар. Нуруллабайдакы ховза цемент дүшелйәрди, гүр баглыкларың арасында агарып отуран язкы кабулхананың ичи-дашы сувалярды, ханың тагтына тәзе—алтын реңк чалынярды.

Хываның Пөлваната, Ширгазыхан, Аллагулыхан диен медреселеринде гижеси билен чыра өчмөйәрди. Хыва топрагындан йыгналан, Дашкентден, Бухарадан гетирилен сувагчылар, нагышчылар, агач уссалары гижә билен гүндизниң тапавудыны унудыпдылар. Гечен асырың ахырында бина эдилен Мәдеминхан медресесиниң ремонты үчин Бухарадан шол медресәни илки салан уссаларың бириси йөрите чагырылып гетирилди. Гүр гашлы, ак сакгал, ак сач, даяв, ягырнысы хөктерип угран уссаның эли-элине дегмөйәрди. Онуң ишләп гечен диварларының гөк сырчалары өңкүден-де шөхелеленип гөрүйәрди. Етмиш секиз метр узынлыкдакы Исламхожа минарасы мундан кырк үч йыл озал салныпды. Бу минараның ремонтына көшк айратын үнс берйәрди. Ашыр мәхрем билен Абдыллабай бу ере йыгы-йыгыдан гелип, херхили гөркезме берип гидйәрдилер. Бу ымарат жөнап полковнигиң пикирини чекмелиди. Дөрт йүз йыл мундан озал салнан Казы-келан метжидиниң, ики мүң йыл озал салнан Сейитныйаз Шалыкәрк метжидиниң ремонтына көшк кән пул гойберди. Көшгүң әхли адамлары аяк үстүндеди. Бир нәче гүнден бәри укы, аркайын отурып тагамлы нахар иймек ятдан чыкыпды. Везипе улуды, иш көпди. Жөнап полковник Зайцев еке гелмөйәрди. Онуң яны билен Хыва көшгүниң арка даянжы болан гошун хем гелмелиди. Гошуна жай тайярламак, жөнап полковнигиң хезретлери үчин мынасып жай тайярламак аңсат иш дәлди.

Диңе Сейит-Исфендияр-Бахадур ханың хич зат билен иши өкды. Ол ичйәрди, Нуруллабайда кейп чекйәрди.

Бу ишлериң әхли аладасы Ашыр мәхрем билен Абдыллабайың үстүндеди. Дыкылан чувал ялы Ашыр мәхремиң әййәм яңакларының хамы салланып башлапды.

Бу затларың үстесине-де ёмутлар Мәмметвели хекими ер билен егсан этдилер. Илки бу хабары хана дүшүндирмек кән вагт хем-де кән гүйч алды. Исфендияр гижә-гүндиз ичип, ярым эли, ярым дири халында Нуруллабайдан чыкмаярды. Ол ере болса өркек гөбекли гирмели дәлди. Итиң



гүнүнде Ашыр мәхрем бу хабары оңа етирди. Хан агзының гылыгыны еңи билен сүпүрп:

— Адам йыгнаң!— дийди-де, ене әңегини жама басды.

Адам йыгнаң диймек агызда аңсатды. Көшги гораяң йүзе голай ясаул барды. Олар шәхерде хем-де шәхериң голайында яшайдылар. Гезек-гезегине өз нобатлары билен хызмат әдип гидйәрдилер. Олары алып, ики тарапыны деңләң ёмутларың үстүне ибермек—өз бойнуңа танап салмакдан башга зат дәлди.

— Нәдерис?— дийип, Ашыр мәхрем әпет улы гарныны сыпалап, гөзлерини петредип Абдыллабая серетди.

Абдыллабайың хем ики аягы бир гончады. Ханың бу бир агыз сөзи оны гара дере батырыпды.

— Сердарлара, аксақаллара, мөхердарлара адам ёллап, атлы йыгнамак герек. Тагталыларың өйлерини башына йырмак герек. Болмаса бу гүн ол ерде мөхердары өлдүрселер, әртир башга бир ерде өлдүрерлер. Биригүн бу ере чозарлар... Галтаманлара галтаман ялы болуп мынасып жогап бермек герек.

Ашыр мәхрем Абдыллабайың бу сөзүни макул гөрди.

Көшк өңкүден-де бетер жаңланды. Әхли мөхердарлара чапар ёлланды. Атларыны чыплаң әерләп адамлар Хываның дөрт дервезесинден сапандан чыкан кесек ялы окдурылып чыкдылар. Ики гиже-гүндизин ичинде ики йүз әлли адам йыгнанды. Хер хили гейимде болан яраглы адамлар Хываның үсти басырылгы көчелеринде гезим әдйәрдилер.

Ашыр мәхрем билен Абдыллабай Мухамметкерим ясаулбашыны янларына чагырдылар.

Узынак, гүр гара гашлары гөзлериниң үстүни япайын-япайын дийип дуран, маңлайы гиң, чекгелери этлек ясаулбашы элиндәки гамчысыны ойнадып, бу ики тәчсиз хөкүмдарың өңүнде пейда болды.

— Хезретлери Сейит-Исфендияр-Бахадур ханың әмри-не гөрә, сиз көшк ясаулбашысы ики йүз әлли атла баш болуп Тагта велятына гитмели. Мәмметвели хекими ер билең ёгсан әден ёмутлардан рехимсиз ар алмалы. Шол гөзгалаңа гатнашанларың тамларыны отлап, әркек гөбеклилерини атмалы, улы ёлларың үстүнде дардан асмалы, бала-чагаларыны есир әдип гетирмели—дийип, Ашыр мәхрем перман берди.

Мухамметкерим ясаулбашының гөзлери гиңден ачылды. Ол гамчысының ужуны әли билең тутуп, башыны ёкары гөтерди.

— Алыхезретлериниң перманы айдылышы ялы бержай әдилер...

Мухамметкерим ясаулбашы 1916-нжы йылдан башлап, шулар ялы овпуклы-йрили ишлере гатнашарды. Бейле ише гатнашмак онуң үчин түкениксиз хазынаның ачарыны әле дүшүрмек диймекди. Оңа бу гезек бу ише диңе бир гатнашман, белки ики йүз әлли адамың башында дуруп гитмеклик табшырыларды. Ол әййәм түркмен өйлерине чозулан вагтда нәхили затлары көпрәк алмалыдыгыны ойланып уграды.

Соңра Ашыр мәхрем билең Абдыллабай оңа нәхили иш алып бармалыдыгыны экән-екән дүшүндирдилер.

— Рехим әтмели дәл— дийип, мәхрем гүррүңи жемледі.

Ясаулбашы хыялында әгирт улы байлыгың арзувыны ойнадып, еңиллик билең ёла тайярлык гөрүп башлады.

Ол гараңкы дүшенде ики йүз әлли атлыны бир ере жемләң, иңрә ве нәме үчин гидйәндиклерини дүшүндирди.

— Даң атманка гүнбатар дервезә йыгнанмалы— дийип буйрук берди. Адамлар гыссаглы даргадылар, ёла тайярланмак үчин гитдилер.

Ясаулбашының өзи-де йөрише тайярланды. Донуна, көйнегине улы-улы жүбүлер тикдирди. Өзи үчин олжа алышмага көмекчи әдип, якин гарындашларындан дөрт адам алды. Әхли ишини битирип, гүнбатар дервезә геленде, ак ат мүнөң бир адамың дервезеден чыкып, догры гүнбатара ат гояныны гөрүп галды. Ясаулбашы ак атлының атылан ок ялы болуп баршына гең галды, шол бада ярагына япышып, атмакчы болды. Әмма атлы голайдакы көче айыртларының бирине совлуп гөзден йитди. Ясаулбашы онуң ызындан атыны йүзин угруна гойберди. Ол көче айырдына барып етенде ак атың аяк сеси-де әшидилмейәрди.

Ясаулбашы гудузлан ялы болуп ызына доланды. Дертвезе гаравулының бириниң үстүне жабынды:

— Ак атлыны нәме үчин чыкардың?

Реңки өчен гаравул:

— Ол сизин юмшуңыз билең гидйәрин дийди. Сизин адыңызы берди.

— Ол нәхили адамды?

— Гара йүзли, гара сакгаллы, ала гөзли, додагы йирик адамды.

Бу вака гараман, ясаулбашы атлылар билең ёла дүшди.

Ак атлы ызына гараман гачды, даң атып жахан ягты-ланда Гошкөпрүден гечип, Яңябың үсти билең гүнбатара сүрди. Йыланың дамагындан чыкан ялы овадан ак атың



реңки үйтгәп, күл реңкине гечди. Агзындан сычран көпүклери дөшүнә, үстүндә отураның хашамлы әдигине, донуны сыйларына, гара телпегине сычрадып, оны гарың ашагындан чыкана меңзедипди.

Атлы Яңияп билән Бедиркенди ики бөлүп ятан гиң шорлукдан гечип, Векилҗың көпрүсине етендә гүн найза бойы ёкары галыпды. Хованың йүзи арассады, гүн хениз гиҗе дүшен чыгы гурадып етишмәнди, шонуң үчин-де улы ёлуң атың тойнагыны япьян ак киршени хениз булут ялы болуп асманә гөтерилмейәрди. Ёлуң үстүндән гиҗе оюн әдип ики яна гечен йыланларың ызлары хер әдимдә душ гелйәрди. Атлы, көпрүдән гечмеди-де, кичижик ёда билән ябың райышыны сырып, илерлигине сүрди. Бир аз ёл гечендән соң, райышың дүйбүндә, гөк агачларың, мивели багларың арасында отуран үсти гүммезли уллакан ховла етди. Ол гайракы дервезәниң агзында атындан дүшүп, гара дере батан атыны агзы ере етмез ялы, бир агаҗа баглады, үстүни какышдырды, бәшатарыны элине алды, гамчысыны гушагына өтүрди, гыссанмач ичери гирип гитди. Бассырманың ашагы билән узак йөредә, соңра сага айланды, ене-де чепе өврүлип, нагышлы дагдан гапылы, бош отагларың бирнәчесиниң ичиндән гечип, ахыркы бир гапының агзына барып аяк чекди. Ичердән хүмүрди әшиден бадына әдеп билән гапыны ачып гирди.

Бу гелен Какабай йирикди. Көшк атлы йыгнап башланда, Гурбанмәммет сердар хем оны өз янындан Хыва гитмели атлыларың ичине гошуп, Исфендиярың бу атлылары нәмә үчин йыгнаандыгыны, көшгүң ички ягдайыны билип гелмек үчин иберипди. Какабай йирик бу иши бир кемсиз битирип, ишан билән Гурбанмәммет сердарың әртир чайыны ичип отуран вагтлары гапыны әдеп билән ачып ичери гирди.

Йирик илки ишан билән, соңра Гурбанмәммет сердар билән гөрүшди, тешнавың янында аркасыны тама берип отурды.

Саглык-аманлык сорашыландан соң, Гурбанмәммет сердар Какабай йиригә бир кәсә чай узатды:

— Саг-аман гелен болсаң болупдыр. Ханы, гүррүң бер.

Йирик элиндәки кәсәни сандырадып, гыссанмач сөзледі:

— Ики йүз элли атлы җемләп, Тагта угратдылар. Олар шу гиҗе ол ере барып етерлер.

Соңра йирик Көшгүң гаты улы адама гарашяндыгы

хакында, Хываның нырх-новасы хакында, Хывада гөрүлмели адамлары гөрәндиги, Гурбанмәммет сердарың табшырып гойберен сөзлерини оларә айдандыгы хакында гүррүң берди.

Ишан төверегиндәки чашып ятан әл яглыкларыны гезек-гезегине алып, гөзлерини сүпүрйәрди, гүррүңе гошулмаярды, әмма үнс билән диңлейәрди.

— Иним Какабай, иш битирип гелипсиң, саг бол. Бар-да демиңи-дынҗыңы ал. Агшамаралар хабар тутарсың — дийип, Гурбанмәммет сердар Какабай йиригә йүзленди.

Йирик элиндәки совук чайыны бир демине чекди-де, тамдан чыкып гитди.

Гурбанмәммет сердар узын ак сакгалыны сыпалап, ишанә йүзленди:

— Мениң пикиримче бу ише мурт булашдырып отурмак гөрек дәл. Шейле дәлми, ишан ага?

— Хава-ла, гой, нәмә болса шол болсун. Сениң бейлә затлара әнтег гатышмагың гөрек дәл. Атлың аз. Илки аягыңы ере пугта диремегиң гөрек. Ондан соңра-да өкүзлер билән сениң дахылың ёк. Көшк билән хем араңы белли әдеңок.

— Догры, ишан ага, сениңки догры...

Соңра Гурбанмәммет сердар аз салым дымды-да:

— Әмма сөвеш-хә гүйчли болар — дийип, гөзлерини ялдыратды.

Ишан хич зат диймән, элини яглыгына етирди.

## XXV

Мырадың гетирен хабары Чары аганы ыкҗамланмага меҗбур әтди. Ол озал хем көшгүң дек ятмаҗагыны, бу гүнәни багышламаҗагыны билйәрди.

Көшгүң ар алшының нәхили газаплыдыгыны ол ягшы билйәрди. Хываның атлылары әдил он гүнләп ач ятан гурт ялы болуп обалара чозярдылар, тамлары отлардылар, аялларың сачындан тутуп сүйрейәрдилер, гүнәли-гүнәсиз адамлары өз өйлериниң агзындакы агачлардан асярдылар, чагалары ода атярдылар, әхли затлары талаярдылар, мал-гаралары өңлерине салып сүрүп әкидйәрдилер.

Ине, шу айылганч ишлер ене-де голайлашып гелйәрди. Чары ага бу тупаның өңүндә дөшүни гайшардып дурма-



лыды. Я өмелиди, я-да мынасып жогап бермелиди. Шу икисиниң бирисини этмесе мундан соңра яшамагың эхмие-ти ёкды. Ол адамлара баш болуп хекимиң галасыны отла-ды, адамлара баш болуп эле яраг алып гөреше чыкды. Инди мынасып баш болуп сөвеше-де гирмелиди. Обаны, илаты горамалыды. Болмаса оба адамлары ондан йүз өвүржекдилер. «Хемме зады эден Чары ага, инди болса өзи жеңделе сүмүп гитди. Бизи ташлап, өз башыны гутар-мак билен болды» дийип гүррүң этжекдилер. Гожа яшы-ның соңунда илиң гөзүнден дүшмек ислемайерди. Онуң бейтмәге хакы-да ёкды.

Ол гаты ир оянды, гүн догманка чайыны ичип болды-да, еркүмесинден чыкып, чөлде дүшлән кервенбашы ялы төверегине гөз гездирди. Яп аралары жанланыпды. Аман өзүниң хем-де Чары аганың атыны голайларындакы өз газан гуюларындан сува якып гелйәрди. Көпден бәри узак ере гитмән, бакыда дуран атлар дириң-дириң бөкйәрди-лер. Эмма Аман оларың танапларыны газап билен сил-кип, атлара ойнамага май бермейәрди. Гөйә олар оюн этселер төверекден бири гөрәйжек я-да эшидәйжек ялы болуп ховатыр әдйәрди. Бу ерде хемме зат хова-тырлыды.

Аман какасының деңине гелип, оңа салам берди.

— Оглум, атларыңа ийм бер-де, чыплаң эерле. Соңра ярагларыңы сырып-сүпүришдир — дийип, Чары ага оглу-на табшырды. Оглы онуң деңинден гечиберенде: — Га-рамагыңдакы он адамың хеммеси хем шейтсин. Өз гөзүң билен гөрүп, барлап чык — дийди.

Аман төверегине середип, ювашлык билен:

— Кака, бир ере гидилмекчими? — дийип сорады.

Чары ага ики учлы жогап берди:

— Хер зада гарашмак мүмкин, оглум...

Ол оглуның деңинден гечип гитди ве: «Шу огул-да, шу атлар-да багты гетирсе көп иш әдип билерлер, гетир-месе вели, илки әдимден бүдрәрлер. Хер нә соңы хайыр-лы болсун...» дийип, ичини геплетди. Хер демсайын онуң ынжалыгы гачярды, агыр пикирлер келлесине гелип дол-ярды. Эмма көпи гөрән, көп затлары башындан гечирен гожа гөвнүни гиң тутмага чалышярды.

Мәммедалы түпеңиниң чакмагыны сөкүп отырды. Ча-ры ага гелен бадына ол әдеп билен еринден турды.

— Сакалдаш, саг-аман өрдүңми?

— Худая шүкүр. Өзүң ничик?

— Атлары сува якдым, ийм бердим. Инди-де сениң буйругыңа гарашып, түпесими арассалап отырын...

— Атларыңызы эерләң. Ыкжам болуп дуруң. Соңрак мениң еркүмәме бар. Азажык маслахатлашылмалы зат бар.

— Боляр, сакалдаш...

Адамларың херси бир иш билен мешгулды. Бири чай гайнадырды, бири ичип отырды, бири атының агзына тор-ба гейдирип, онуң аркасыны, ялыны, аякларыны сүпүриш-дирийәрди.

— Гочакларым, гайрат әдиң. Ыхласа — мырат дийип-дирлер... Жанаварлара оңат гарашык әдиң — дийип, Ча-ры ага хер бир салам берип гөршене гөвүнлик берйәрди.

Рамазан билен Таган атларыны суварып, биле гелйәр-дилер. Олар Чары аганы гөрүп сакландылар, яшулы би-лен гөрүшдилер.

Таганың гөзлери ойнаклайрды. Ол:

— Чары ага, шейдип, биз бака гойлан ялы ийип-ичип ятмалымы? Догрусыны айтсам мениңем, Рамазаныңам әлимиз гижейәр. Гелиң, шу агшам Нуруллабая чозалың-ла. Болмаса Рамазан икимизе ругсат берәйиң, биз бир ол ере маңлайымызы дирәп гайдалы — дийди.

— Сув бир ерде көп ятса садыр болар дийипдирлер, Чары ага — дийип, Рамазан Таганың пикирини голдады.

Нәме үчиндир бу икисиниң гызгын ганлылык әтмек-лери шу вагт Чары аганы гаты бегендирди. Ол ичинден: «Шейле йигитлер билен алынмажак гала ёкдур» дийип пикир әтди. Эмма әдил шу вагтың өзүнде-де йүзе голай атлы билен гадымдан гелиән дессурың, асырлар бойы бе-кәп, дурнугып гелйән көшгүң гаршысына чыкмагың акыл-сызлыкдыгыны гөз өңүне гетиренде, онуң йүрегинде пейда болан яңкы бегенч зым-зыят болды. Ол бу икисиниң хы-жувлыдыкларыны, оларың сөвешден горкмаяндыкларыны, өз намыс-арлары үчин өлүмден-де гайтмажакдыкларыны макуллады, эмма оларың гүйчлериниң аздыгыны гөз өңү-не гетирип, ики батырың тәлейине гынанды. «Вах, азындан мүң атлы болса, олар хем әдил Рамазан билен Таган ялы болса, онда бизиң ягдайымыз башга хили боларды».

Ол бу гарышык пикирлерини йүрегинде гизләп, оlara гөвүнлик берди:

— Бакыда дуран ялы-да болмарыс, бир ерде көп ятып садырам болмарыс, ише-де гиришерис, сөвеш хем әдерис. Йөне, хемме задың өз вагты бардыр. Хәзирликче атлары-



чызы чыплаң эерләң, тайяр болуп дуруң. Хич ким хич ере гитмесин. Мырат турдумыка?

— Ол чай ичип отыр.

— Мен онда хэзир оны гөрейин — дийип, Чары ага Мырадың еркүмесине тарап гитди.

— Гөрейән вели, шу гүн-хә бир үйтгешиклик болайжак ялы-хов — дийип, Рамазан Чары аганың ызындан середип дуршуна ёлдашына йүзленди.

— Яшулының өкжеси-хә еңләпдир — дийип, Таган онуң сөзүни бегенчли тассыклады.

Мырадың йүзи салыкды. Эртир чайыны-да гөвүнли-гөвүнсиз ичйәрди. Чары ага саглык-аманлык сорапшан-дан соң, оны өз еркүмесине чагырып даш чыкды. Ол илерки ябың ичиндәкилеринң янына баршына: «Мырат гаты салыхатлы адам болуп етишер. Онуң бүтин болшы улы пәхимдар адамыңка меңзейәр» дийип, Чары ага ичини гелдйәрди.

Илерки ябың ичиндәки топлума баранда онуң гөзүне илки билен атының аягының ашагында тогаланып йөрөн Игдир илди.

— Оглум, саг-аман өрдүңизми? — дийип, Чары ага башына гай болуп йөрөн Игдирден хеммелер хакында сорады.

Игдир бу сесе тисгинип гитди, ол Чары аганың геле-нишден хабарсызды.

— Шүкүр, шүкүр — дийип, Игдир оңа хопугып жогап берди.

Чары ага бу кичижик адамың өзүнден уллакан ишлер билен мешгулланып йөршүне, ол ишлеринң хөтдесинден гелип билшине ичинден гүлди-де, онуң деңинден гечип гитди.

Бу ерде хем ягдай гайракы ябың ичиндәки ялыды. Хеммәниң иши аты билен ярагыды. Чары ага бу ериң он-башыларыны ызына тиркәп, өз еркүмесине тарап угранда гүн догуп, асмана галыпды.

Чары ага гиденсоң онбашылар хем онуң ызы билен уградылар. Бу ердәки адамлар топар-топар болуп үйш-дүләр, өзара гүррүңе башладылар.

Игдир шейле топарларың бириниң арасына тогаланып гелди-де:

— Чары ага гелип, менден хеммәңизинң ягдайыңызы сорады. Екән-екән адыңызы тутуп, шу адамлар гургунмы дийди. Эмма вели, адамлар нәме-дә болса бир хабар-а

бар. Ол маңа белли бир зат диймеди вели, йөне, гараз улы бир ишиң гаражандыгыны дуйдурды — дийип, көп манылы гүррүң берди.

— Сениң хелейиң бир хабар иберен болаймасын? — дийип, бири дузлады.

Яңы рухы гөтерилип, гүррүңе башлан Игдириң бу сөз кейпини гачырды. Ол өңкүсинден-де кичелен ялы болды, гөзлерини ойнаклатды. Янындакылардан көмек ислейән ялы болуп, зарын бир гараш билен адамларың йүзүне середип чыкды.

Башга бириси:

— Ол пахыры нәдәйдиң-әйт? — дийип, илки гепләне йылгырып серетди. — Игдириң ики душманы бар: бириси аты. Игдир онуң үстүне мүнүп билмән хеләк боляр, икинжиси-де аялы, онуң болса иңирдисинден дынып билмейәр.

Адамлар гүлүшдилер. Игдир бу ерде оңлулык аламатының ёклугыны гөрүп, хүңүр-хүңүр әдип кәйинди-де, бейлеки топара гаршы гитди. Ол бара-бармана:

— Атларыңызы эерләң, ярагларыңызы сүпүришди-риң! Чары аганың буйругы шейле! — дийди.

Чары аганың еркүмесинде болан маслахат узага чекмеди.

— Эгер макул билсеңиз мен өзбек гейимине гирип, овунжак затлар сатып жәрчи ялы болуп, Керпичлиден, Ишмалтапандан, Бедиркентден хабар тутуп гелейин. Үс-түмизи гапыллыкда басдыраймалың — дийип, Мырат көп чекелешикден соң адамлар йүзленди.

— Илки билен ишаның төверегинден хабар тутмак герек. Бир ерде бир зат болса шол обада эшидилйәр. Гурбанмәммет сердар төверек-даша адам ёллап, ниреде нәме бардыгының хабарыны эшидип ятанмыш — дийип, Таган айтды.

Мырат ене сөзледі:

— Мени хич ким танамаз. Бейлекилери деррев танап, тутмаклары мүмкин.

Хемме шуны макул билди. Мырат деррев атланды.

«Жәрчи» Таганың маслахатыны макул билип, догры ишаның обасына сүрди. Адам-гарасыз яп араларында, аңырсына гөз етмейән шорлукларда Мырат атыны гайгырмады, оба араларында болса юваш сүрүп гитди. Дашындан середениңде ол түйс жәрчә меңзейәрди. Сыртына ики хоржун даңыпды.



Оба адамлары, аяллар, гаррылар онуң өңүнден чыкып:  
— Иццэң бармы?

— Йүвсэң бармы? — дийип, овунжак затлары талап эдйёрдилер. Эмма «жерчи» оңат өзбек дилинде олара задының гутарандыгыны, инди болса зат гетирмек үчин Хыва баряндыгыны хабар берйёрди.

Мырат гүн агандан соң Бедиркент базарының янында отуран таншыныңка барды. Бу адама Назар сопы дийилйёрди. Онуң үстки додагы юмрук ялы чишип, агзының үстүни япып дурялды. Өзи-де жувазчыды, хачан гөрсең сувдан чыкан ялы гөрүнйёрди, олара күнжи ягы сиңипди. Бу адамың дөрт аялы, ондан көпрөк чагасы барды. Жувазчы бүтин өмрүни жувазың дашындан айланып гечирипди. Улы машгаланы шу жувазда чыкаран ягыны он эдим голайындакы, хепдеде бир гезек болян базарда сатып эклейёрди. Ол дурмушдан нэразы, өзүнден гөвни гечен адамды. Шонуң үчин-де ягшы билен, яман билен иши болмазды. Какабай йирик онуң инисиди. Эмма оларың йүрекдеш геплешип, биле отурып бир чөйнек чай ичелерини гөрен адам ёкды. Олар ата мүлкүни бөлүшмөндилер. Биле яшайрдылар. Какабай йиригиң аялы-да, чагалары-да Назар сопыныңкыда болярды, өзи-де шу юрта болан вагтлары йыгы-йыгыдан гелип, өйүнде болуп гидерди. Ики доган саламлашмак билен эхли гүррүңцлерини гутарардылар, салам-хеликден соңра хер ким өз иши билен мешгул боларды.

Назар сопы билен Какабай йириги бир энэниң, бир атаның чагасы дийсең хич ким ынанмазды. Назар сопы башыны ашак салып, дүесине «чүв!» дийип, жувазың дашындан айланып, күнжара мынчгылап гезерди, ялтанмаз-ядамаз зэхметкешди. Гоюн ялы юваш, дилсиз-агызсыз адамды. Какабай йирик болса ач гурт ялы йыртыжыды.

Ине, Мырат какасының досты болан шу жувазчыныңка гелди. Жувазчының уллакан, күңресиз ховлусы обаың гүнбатар четинде, гумуң этегинде селеңләп дурялды. Гум билен ховлының арасында гиң мейданча — Бедиркент базары ерлешйёрди. Назар сопының тамының төверегинде екеже-де агач отурдылманды. Ол гөйө бу юрта вагтлайын гелен адама меңзейёрди, эрте-биригүн бу ерден гөчүп гитжек ялыды. Тамың гайрасында, ики йүз эдимликде ики танапа голай тораңчылык барды. Оба адамлары:

— Назар шол тораңчылары кесип ёк эден адама хер базар гүни ики гадак күнжи яг бержекмиш — дийип гүлүшйёрдилер.

Назар сопының еке-төк гүррүңи алышян адамы-да Дурды готурды. Шонуң үчин-де ол достуның оглуның гелмегиниң хорматына жувазы улы оглуна табшырып, өзи-де гейимлерини чалшырды.

— Оглум Мырат жан, башыңа дүшен ишлер хакында эшитдим. Оглум, бу дүиё бэш гүнлүкдир, мунуң алтынжы гүни ёкдур. Ажаллы өмелидир, биажал галмалыдыр. Ол бичерелериң ажалы етендир. Бендесиниң элинден гелжек зат болмаз. Худайың халанына бендеси боюн болмалыдыр, онуң башга чәреси ёкдур.

Соңра бир кәсе чайы сесини чыкарман ичип, довам этди:

— Мен Чары аганы-да танаярын. Ол бир гүн атаң пахыр билен базара геленлеринде бир гиже ятып хем гидипди. Гөреше чыкан болсаңыз говы эдипсиңиз. Бу-да озалдан сизиң маңлайыңыза язылан затдыр. Маңлая язылан затдан гутулып болмаз. Йөне, ынха сениң өң янжагазыңда бизиң Какабайымыз гелди. Ол хәзир уклап ятыр. Гелен бадына жуваза гирип: «Шу гиже Тагта, өкүзлериң үстүне чозулжак, көшк ики йүз элли атлы иберди, ол ерде достярың бар болса хабар эт» дийди. Какабай шу гүн даңдан Хывадан гелдим дийди. Өз-э сизиң кастыңыза чыкылыпмыка диййөрин. Бала-чагаларыңызы Ысмамыт ата гөчүрдиңизми? Өңүнден алада этдиңизми? Үстүңизе гелйөнлери-хә хакмыш, оглум...

Мырадың гөкдәки дилеги ерде говушды. Онуң гонжуна гор гуйлан ялы болды. Ярысы ичилен чөйнегини сүйшүрди-де:

— Назар ага, таңры ялкасын. Мен хут шу хабарың аныгына етейин дийип гелйёрдим. Инди шейле: саг бол, мен гидейин. Мени гөрдүм-билдим диймө. Ылайта-да Какабай билмесин. Мен турдум! — дийип, гамчысыны илдирип гоян еринден какып алды-да, гушагыны чекишдирди.

— Мен саңа хеззет-хормат этжекдим. Эмма бу ягдай-да мен сени сакламайын. Соң бир гелерсиң. Достуңы эгелеме, непден галмасын дийипдирлер. Гит. Сениң гелениңи-гидениңи хич ким билмез. Какабаям билмез. Бар, оглум, алныңы хак ачсын...

Мырат атың сыртындакы хоржунларыны, кечесини Назар сопыңкыда ташлап, атыны чыплаң эерләп ёла дүш-



ли. Инди ол хич затдан, хич кимден чекинмән, атылан ок  
ялы болуп, Чары аганың янына эңди.

Шол гүн, гүн батмазының өң янында Чары ага йүзе  
голай атлының өңүне дүшүп, Мәмметвели хекимин сораен  
ериниң гүндогар серхетине, Керпичли обасының демирга-  
зыгындакы шорлуга тарап уграды.

Олар бу ере гелип, оба билен шорлугың арасындакы  
лөне ябың көпрүсини зеләнлеринде, гиже өзүниң гараңкы  
пердесини бүтин әлеме яйыпды.

Хова салкынды. Гараңкыды. Төверек-дашдан сес-үйи  
чыкмаярды.

Чары ага онбашылары бөлүшдирип, көприниң ики  
тарапында, ябың илерсиндәки ойлуларда ерлешдирди.  
Өзи болса янына Мырады, Аمانы алып, көприниң бәри  
янында ёлуң саг тарапындакы чукурда гизленди.

Узакдан ат аягының сеслери эшидилип уграды.

## XXVI

Мухамметкерим ясауулбашы бир ерлерде аяк саклан  
болмага чемели, себәби чакнышык даңа голай башланды.

Хер кимиң өзүне гөрә аладасы бар. Ёгсам, Хыва көш-  
гүнде ясауулбашы болуп ишлейән адамың хем кем зады  
болармы? Онуң эллериниң етмейән ери болмалы дэл ахы-  
ры. Мухамметкерим ясауулбашылык везипесине гечмәнкә  
ончаклы бай хем дэлди. Шейле-де болса гапысында дөрт  
сыгры, кырк танап ери, бәш йүзе голай гойны, дөрт жүбүт  
өкүзи, секиз батрагы барды. Эмма ол ясауулбашы болуп  
херекет әдип уграндан соң иши башгача угур алды. Ол  
тәзе везипә гечен гүнүниң эртеси Хываның ики километр  
гайра тарапында, өз ериниң гүнбатар серхетинде уллакан  
жайың гурлушыгына башлады. Онуң тәзе тамының ерини  
бу ерден сайлап алмагының-да себәби барды: Мухаммет-  
керим ясауулбашы көпден бәри гоңшусының отуз танап  
ерини гөз астына алыпды. Шоны-да эле салайса онсоң  
онуң ери ашақы яба ченли гиңежек, шәхерин демиргазык  
тарапыны ол бүтинлейин өз элине алжакды. Мухаммет-  
керим ясауулбашы жай гурлушыгына башламак билен  
бирликде, гоңшусының үстүне болан хужүмини-де гүйч-  
лендирип уграды.

Онуң гоңшусына Аллаберген сөвдагәр дийилйәрди.  
Сөвдагәр хем улы дөвлетли адамды. Хывада, иң улы ба-

зарларың меркезинде дөрт ерде гыммат бахалы мата сат-  
ян дүканы барды. Үргенче нышала сатдырарды. Мана-  
да ве Хаңкада сүйжү дүканлары барды. Газаватда бояг  
дүканы ишлейәрди. Мухамметкерим ясауулбашы билен  
серхетдеш еринде алты батрак ишлейәрди. Онуң эсасы  
өйи-де шу ердеди.

Аллаберген сөвдагәр агырды. Оны гозгамак аңсат  
дэлди. Эмма Мухамметкерим инди ясауулбашы болупды.  
Ол хем кемже-керделерден дэлди. Ол гаты чалтык билен  
ише гиришди.

Хывада, ясауулларың ганатының ашагында яшап йө-  
рен еди-секиз саны огры барды. Олара диңе гөвнүңдәки-  
ни дуйдураймалыды. Галаныны оларың өзи оңарырды-  
лар.

Мухамметкерим ясауулбашы олары янына чагырды.  
Аллаберген сөвдагәриң күлүни гөге совурмагы олара таб-  
шырды.

— Биринжиден-ә, сизи хич вагт туссаг этдирмерин,  
икинжиден болса, сизе көп пул берерин. Ондан соңракы  
ишлериңизи-де гөрсем-де гөрмедик болуп гечирин. Сизе  
башга нәме гөрек ахыры?..

Олара шундан башга хич зат гөрек дэлди.

Бир гиңеде Аллаберген сөвдагәриң ики дүканы ярыл-  
ды. Эртеси гиңе Хывадакы галан ики дүканы от алды.  
Арадан үч гүн гечип-гечмәнкә Үргенчден, Манақдан ве  
Хаңкадан хем шейле хабарлар гелди. Аллаберген сөвда-  
гәр ики бүкүлди. Ясауулбаша йүзленди:

— Ата-бабаларымыз достлукда-гоңшучылыкда яшап  
гелипдилер. Женабы ясауулбашы, маңа көмөк эдиң, гал-  
таманлары тапып бериң, мениң затларымы гайтарып алып  
бериң. Мен вейран болдум...

Ясауулбашы гаты «гынанып», башыны яйкады.

— Гоңшы, эртириң өзүңде эхли огрулары тапарын.  
Затларыңызы тапдыраын — дийип вада берди.

Эртеси Аллаберген сөвдагәриң маслыгыны өйүниң  
янындакы көприниң ашагындан тапдылар.

Бир айдан соң Аллаберген сөвдагәриң дул галан аялы  
отуз танап ерини Мухамметкерим ясауулбаша сәхәлче за-  
да сатып, атасы өйүне гөчүп гитди.

Шейдиң, өңде дуран агыр ишлериң бириси чөзүлди.  
Инди Хыва галасының дүйпжагазында етмиш танап ериң  
эеси болан Мухамметкерим ясауулбашының гөзи гызар-  
ды. Батракларың саны он алта етди. Олар гиңе-гүндиз



харс уруп ишлейәрдилер. Бу ерлере хер хили гөк әкинлер әкип, оларың хасылларыны гала әкидип сатырдылар. Бахарың илки айларында ясавулбашының жүбүсине мүңләп пул гирийәрди. Бу диңе башлангыжыды.

Жай салнып гутарылды. Мухамметкерим ясавулбашы деррев ене-де ики аял алды. Башга бирини белләп гойды. Бир-ики йылың ичинде гоюнларың саны ики ярым мүңе етди, гара маллар мүңден гечди. Онуң байлыгы гүнсыйын артды.

Ясавулбашы бу затлара-да канагат әтмеди, жеза беричи отрядың башына гечмек билен бу байлыгы артдырмагың күйүне дүшди. Шу максат билен хем хыялына ганат бекләп атының башыны чекмән гелйәрди.

Мухамметкерим бу ёллара белетди. Шонуң үчин-де Керпичлиниң гайрасындакы шоры орталанларындан соң ол атының башыны чекди. Атлылар сакланды.

Ясавулбашы рухлары өчүп, укудан яңа гөзлери юм-луп гелйән атлылара шейле дийди:

— Биз голай гелдик. Шу шоруң гутаран ериндәки көпрүден гечен еримиз Мәмметвели пахырың сораен ери-дир. Зерур болмаса түпең атмаң, билип болмаз, яраглы ёмутлара душарысмы, нәдерисми...

Атлыларың арасында херекет башланды. Укудан басылып, эериң гашына салам берип отуранлар бу сөзи әшиден батларына ояндылар, ялталык билен диңлейән-лер болса гөзлерини гиң ачып, ясавулбаша тарап серетдилер.

Ясавулбашы довам этди:

— Хич кими, хич зады гайгырмалы дөл. Алан олжа-ңыз өзүңизизки. Окүзлер гайдып баш гөтермез ялы әдил-мелидир. Бу — алыхезретлери Сейит-Исфендияр-Бахадур ханың әмридир!

Мырат көприниң саг тарапындакы чукура гирип, гора-ныш ерини әеләндән соң, бирден улы ховсала дүшди. Ат аякларының сеси гелйәрди, хәзир ганлы чакнышык баш-ланжак. Эмма нәме әтмели? Түпең атып, адам өлдүрмели-ми? Ол хыялыны хас айдыңлашдырмак үчин янындакы Чары аганы мысал әдип алды. «Ине, оңа ок дегди... Ол әллерини, аякларыны титредип, агзындан көпүк сачып, чукурың ичинде чабаланып ятыр. Оны Хыва ханының ат-лылары атдылар».

— Ёк, ёк, худай сакласын, мениң гөвнүме гелйән зат-лар не әйменч! — дийип, Мырат ичини гепледип, үч гезек түйкүрди. — Худай сакласын... Худай сакласын, Чары ага бери аман галсын...

Эгер өзи атмаса, үстүне гелен душманы гызгын гүлле билен гаршыламаса, онда душман хөкман атар.

Эмма Мырадың дүшүнжесинде адамлара түпең аты-да, олары өлдүрийән-де, или якып-яндырян-да диңе хан атлыларыды. Хыва, көшк, хан атлысы диен сөзлери әши-денде, Мырадың гөз өңүне бу сөзләр билен бирликде кесиле келлелер, бугарып, үсти кесмекләп дуран ал ганлар гөрнерди. Мырадың өзи болса шу яшына ченли товугың-да бокурдагына пычак салып гөрмәнди. Атасының, Анна-гүлүң өлүминден озал Мырат адамың мейидини-де гөр-мәнди. Эмма ол бир зады пугта дүшүнди: өлдүрмесең өлдүржекдилер, атмасаң атжакдылар. Соңа галмак мүмкин дәлди. Бу хакыкатың үстүне-де атасының хем-де уясының өлдүрилмеги, өзлериниң болса оба барып билмейәндикле-риниң хакыкаты гелип гошуланда, ол гөвнүни бире баг-лады. Гөреше чыкандан соң гөрешмек герекидигини анык-лады.

Ат аягының сеслери бирден кесилди. Бу Мырады гең галдырды. Я-да олар ызларына доланайдылармыка? Шей-ле боланда-да узаклашян сес әшидилмели ахыры. Ол нә-че жан әтсе-де ярым сагатлап хич зат әшитмеди. Ол бу хакда Чары ага хабар берди. Яшулы гөйә үстлерине гел-йән душманың ичинден гелен адам ялы:

— Олар хәзир маслахатлашярлар. Нәме әтмелидик-лериниң, нәмеден башламалыдыкларының гүррүңини әд-йәрлер. Ине, бир салымдан уграрлар. Олар базара геле-поклар ахыры. Олар бизиң обамыза голайлашып гелйәр-лер — дийди.

Әдил аксакалың сөзүни тассыклаян ялы болуп, ат ая-гының сеслери якылашып башлады.

— Гөрдүңми? Әшидйәрсиз герек?

— Хава, Чары ага...

— Олар голай гелдилер. Әдил алкыма гетирмән хич ким түпең атмасын. Барып, онбашылар айдып чык, ог-лум, тиз бол. Үстүмизи басдыраймалың.

Мырат багры билен сүйшүп гитди.

Ол баран еринде душманың голайлашып гелйәндиги-ни илки хабар бермек билен, соңра Чары аганың буйру-гыны айдялды.



Аман билен Таган бир ерде багырларыны ере берип, түпеңдериниң агзыны илери гарадып ятырдылар.

— Мырат, шу тайда, Таган икимизиң арамызда яты- бер. Бизиң ятан еримиз горкулы ер дәл — дийип, Аман жүрекден айтды.

Мырат:

— Гайрат эдиң! — дийип, илерлигине сүйшүп уграды.

— Өзүңизден хабардар болуң, худай ярыңыз болсун — дийип, Чары аганы-да назара алып, Таган йүрегинден сыздырып айтды.

Аманың:

— Мырат, өз хабарыңызы етирип дуруң! — диенде сеси титрәп гитди. Онуң бар пикири гараңка сүмүп гиден Мыратдады, ниредедир ятан какасындады.

Аман гаты намысжаңды. Чагака, дең-душлары билен уршанда хич кимден басылып, бурнуны ганадып гелмәнди. Ол соңуны саймаярды, өз гөвнүне дүвенинден әл чекме-йәрди. Ол бу ише хем тә шу вагта ченли шейле еңиллик билен гарады. Эмма хеммәниң йүзүни саллашып, маңлайыны гараңкы гижә тутуп бу ере гайтмагы, салыхатлы адамларың бар үнслерини бир ере жемләп ятышлары, ягдайың өрән айгытлыдыгы Аманы бу затлара чыны билен гарамга межбур этди, онуң гөзүни ачды. Шундан соң ол янында ятан Тагана билдирмән, төверегине гөзләп башлады. Эгер Мырат ене бәш минутлап гелмедик болса ол оны агтарып гитжәкди. Гараңкы гижә, төверекдәки хопукдырыжы дым-дырслык, гыргынчылыгың аламаты ялы болуп, узакдан эшидилйән ат аягының гүңлеч сеслери онуң депе сачыны үйшүрди. Хер ничик Мырат геленден соң онуң йүреги ерине гелди. Эмма онуң чалт гитмеги Аманың галавутыны ене артдырды.

Мырат Мәммедалының топарының үстүне барып, Чары аганың янына доланып геленде, ере багрыны берип ятан адамлар асман айтымының ягтысында үстлерине сүйшүп гелйән кән атлының судурыны гөрдүлер. Чары ага голайына гелип бир зат диймекчи болян Мырадың еңинден тутуп, өзүне гаршы чекди, ол гапдалында гышарандан соң:

— Мыхманларың-а геләйди өйдйән — дийди.

Гелйәнлериң хүмүрдиси эшидилди.

Соңра бириниң:

— Аланымыз өзүмизиңки болса боляр-ла! — диен бегенчли сеси гелди.

— Өкүз тиресиниң гызлары овадан хем-де нәзик бол-

ярмыш. Мен-ә оңарып билсем шол инче биллерден хем бирини алайсам диййән. Шоны ничик гөрийәңиз? — дийип, гелйәнлерден бириниң сеси эшидилди.

Оңа башга бириси:

— Егсам-да өкүзлериң гызлары сизиңки ялы овнук-ушаклардан дәлдир — дийип жогап берди.

Бу гүррүңлери анык эшидип ятан Чары ага:

— Пәлиңиз башыңызы ийсин, харамзадалар! — дийип, әрбет сөгүнди, түпеңиниң гулагыны йыкды.

Онянча көприниң илерсинде, саг тарапда ятанларың бири атды.

— Хәй, оңармадылар-а! — дийип, Чары ага келлесини яйкады.

Өзи-де пурсаты әлден бермезлик үчин атып башлады.

Мырат бу арада чукурдан бөкүп чыкды, көприниң агажына букулып, хас голайына гелен ак атың дөшүни назарлап атды. Ат гөйә ябың көпрүсине салам берйән ялы болуп тумшугыны ере берди. Онянча ики тарапдан атылян ок чабга ялы болуберди. Түпеңлериң азгындан чыкян түссе, ялын адамларың депесинде буругсады.

Аягының ашагындакы аты йыкыландан соң Мухамметкерим ясавулбашының өңки ховпы мұң эссе артды. Ол ёлдашларының өзүни ташлап гачмакларындан горкуп:

— Я алла! Өңе! — дийип, айылганч гыгырды.

Хан атлылары ясавулбашының төверегине өврүлип, чем гелен тарапларына етишибилдиклеринден тертипсиз атырдылар.

Илки атан Таганды. Ол чакнышыгы башлап гойберди-де, өзүниң он адамсыны ызына тиркәп, ёлуң саг тарапындакы хышалы салманың ичи билен душманың ызына гечмек үчин ылгады.

Аман хем онуң ызы билен гитди. Оларың икиси-де хениз бейлеки адамлары гелип етишмәнкәлер, соңкы атлының деңине гелен батларына бирден атдылар. Онянча ыздакылар хем гелип етдилер. Таган:

— Гырың ганым душманы! — дийип гыгырды. Йүзлериңи гайра тутуп дуран хан атлыларының еңсесинден ок гуюп башладылар.

Чары ага Мырадың янына гелди. Дөшүни түммеге дйрәп, Мырат билен билеликде төвереге габалан атлыларың үстүне атып уградылар.

Мухамметкерим ясавулбашының илкинжи аладасы өзүне ат тапмакды. Онуң гапдалындакы бири атдан агда-



рылып гайтды. Ясавулбашы ылгап, атың жылавындан япышды. Онянча бир ок гелип, онуң жылавындан япышан элиниң дөрт бармагыны ёлуп гитди, атың-да бойнундан гечди. Ол инди ат эдинмек умыдындан эл чекип, чеп элиниң ганыны саркдырып, эхли гүйжүни бир ере жемлөп, көпрө тарап ок атмага дурды.

Мырат илки уруп йыкан ак атының үстүндөкиниң йөнекей адам дөлдигини билипди. Онуң чакы догры чыкды. Онянча ак атлы: «Я алла! Өңе» дийип, айылганч гыгырды. Мырат шонда онуң ясавулбашыдыгыны аныклапды. Шонуң үчин-де онуң чалажа гөрүнйән гарасыны гөзден салмазлыга чалышды. Мырат онуң башга бириниң атына тарап ылганыны-да гөрүп, ол аты хем атды. Мырат ясавулбашыны дирилигине тутмак ислейәрди.

Ясавулбашының элинден кән ган акмагы себәпли, онуң реңки агарып, ини үшөдип, дишлери шакырдашып башлады. Ол инди хич зада ярамажагына гөзүни етиренден соң чепиндәки хышалы салма гирип йүзин дүшүп ятды.

Түпөң сеслери барха гүйжөйәрди. Түпөңиң агзындан чыкан бада я адама, я ата, я-да райыша дегйән окларың сеси гүңлөч эшидилйәрди.

— Я алла! Өңе! — дийип, Чары аганың бар сеси билең гыгырмагы онуң адамларының гулагына барып етди. Бу сеси душманлар хем эшитдилер.

Серкерделерини гөзден йитирен, хатарлары сейреклешип башлан көшк атлылары жан ховуллаарына бирден бир ере жемлендилер, атларының жылавыны өврүп, өңлеринден душ гелени атып, ата гамчы басдылар. Текиз, гиң шорлугың ичи билең ызларына гачдылар.

Чары ага:

— Атланың! Ковуң! — дийип гыгырды. Мырат билең билеликте илки атланып, гачып баряңларың ызына дүшди. Онянча бейлекилер хем атландылар, оларың ызы билең атларыны гамчылап башладылар. Душман гаты гачды. Шонуң үчин-де Чары ага ковгыны бес этмели дийип буйрук берди.

Олар ызларына доланып гайданларында:

— Оглум, Аман билең Тагандан хабарың бармы? — дийип, өзи билең дең сүрүп гелйән Мырада йүзленди.

Мырат жогап бермәнкә ыздан:

— Кака, мен бу ерде — дийип, Аман сесленди.

— Таганы гөрмедиңми? Ёгса-да ханы, Таган билең

онуң адамлары? — дийип, Мырат атың үстүндө келлесини өврүп Амандан сорады.

Оңа бир нөчө адам:

— Шолара ёг-айт! — дийип жогап бердилер.

Бу хабар ховсала салды. Атларыны гаты сүрдүлөр. Олар доланып геленлеринде Таган өз адамлары билең сөвеш болан мейданы арассалап йөрдүлөр.

Таган Чары аганың янына гелип:

— Бизден он ики, көшк атлыларындан хем отуз еди адам өлүпдир — дийди.

Олар бу хабары эшидип бир салым дуранларындан соң топар тутуп, өзлеринден өлен адамлары гөрмөгө хем-де танамага уградылар.

Бу вагт чеп тарапдакы хышалы салмадан түпөң атылды. Ок Чары аганың гарнындан гечди.

Мырат башлыклайын бир нөчө адам Чары аганың дашына өврүлдилер. Бейлекилер хышалы салма тарап окдурылдылар. Ол ерден ене бир гезек түпөң сеси чыкды, онуң оқы Таганың бир гулагыны алып гитди.

Түпөңини тәзеден окламага гүйжө етмән, көп ган аканлыгы зерарлы эсси гидип йыкылан Мухамметкерим ясавулбашыны Рамазан хышалыкдан сүйрөп чыкарды. Шол ер-де хем оны атып өлдүрди.

Маслыклары ерлешдирмек иши көп вагта чекди.

Голайдакы өйлеринң бирине барып, Чары аганың ярасыны даңдылар.

Чары аганың атлылары гүн сүйр депә чыканда яп араларына гелип ерлешди. Гоңаны араба салып алып гайтдылар.

## XXVII

Эмингала обасының гүнорта-гүнбатырында агымтыл-гөк өвсүп отуран хек дагы бар. Шу лагдан догры демиргазыга гарап, эшек арка белентлик барха бейгелип, узылып, гөзъетиминң аңырларында йитип гидйәр. Бу — гадымы газак гырларының башланян ериди. Хек дагы билең гырың бәри этеги дүзлүкди. Бу ер Эмингаланың, онуң төверегиндәки ёмут обаларының өри мейданыды. Нөчө мал бакылса-да, ичинде нөчө дүе агып-дөнүп гезсе-де бу дүзлүгинң пашырдап дуран отуның башы-да эгсилмейәрди. Гыш айларында яндак күделери даг ялы буржы баглап гөрүнйәрди.



Гүн сүйр депэ чыкыберенде малларыны өйли-өйлөрине экиден чопанлар дем-дынчларыны алып, өйлән салкыны дүшенсоң ене-де сүрүлерини өңлерине салып шу ере гелдилер.

Отуза голай етгинжек бири-бирлеринден сес етим арадашлыкда топар-топар болуп ойнайды. Бир топар бейлеки топары эл булап чагырды. Шейдип аз салымдан огланларың барысының башы бирикди. Узынлы-гысгалы, хер хили гейимдәки бу етгинжеклерин херси бир байың чопаныды, улы сүрүлери бакярды. Кәбирлери болса өз сыгырларыны, гөлелерини бакян огланларды. Кәбирлериниң аяклары ялаңачды. Башам бармакларының ярыкларында гуш гузлажақды. Кәбирлериниң аякларында елкенлери барды. Бирлән-икилән аягы чокайлылар-да барды.

Ак йүзли, инчемик, узын бойлы чопан бир четде элиндәки чакгысы билен таягына нагыш чекип отырды. Ол бейлекилерин сөзүне гошулмайды. Эмма оларың өзүндән ругсатсыз хич бир ойна я-да башга бир ише башламажақдыкларына ынанырды. Онуң гөрнүши аркайынды. Онуң болшунда бир хили гамгынлык, агыр хесрет дуолян ялыды. Эмма йигит бу дуйгулары басмак үчин, олардан үстүн чыкмак үчин чалышян болса керек: ол ювашжа «Бибижан» хеңине сыгырды. Ол бу ердәки чопанларың иң улусыды. Шонуң үчин-де хемме оңа гулак саярды, онуң маслахатына гарашарды.

Бейлеки чопанлар месавы гүрлешмекден, бош гүлүшмекден ядадылармы-нәмеми, бирден сеслерини кесдилер-де, четде отурана тарап гарадылар. Олардан бириси:

— Ораз, ханы гөңетаяк ойнамарысмы? — дийип, оңа йүзлененде, бейлекилер-де онуң сөзүни алып гөтердилер:

— Гелсене, Ораз! Ойналың!

— Топ ойналың!

— Ёк, гөңетаяк!

— Букулдым ойналың?!

— Хэй, онданам оюн болармы? Ол гызларың ойны ахыры!

— Гызларың ойны болайшыны...

Онянча Ораз, салыкатлы гөрнүшине гелишмейән чалтык билен отуран еринден бөкүп турды-да:

— Гелиң ханы, гөңетаяк ойнасаңыз! — дийип, бүтин ери үч бурчлак нагышлы таягыны зарп билен асмана зыңды. Бу гарашылмадык болша үстлерини басдыран чопанлар аңк-таңк болдулар. Оларың бир нәчелери таяклары-

на сөөнип дурдулар, бирнәчелериниң таяклары ердеди. Шунуң үчин-де Оразың дазладып зыңан таягыны ере дүйиңчә, урмага хич ким етишмеді. Үч-дөрт саны таяк зыңылдам велі, олар Оразың таягына дегмеді.

Ораз голайындакы чопана:

— Ханы, таягыңы гысымла бакалы! — дийди.

Чопан дуранларың үнсүни өзүне чекди-де:

— Боляр! Ханы онда әңедиң! Ясга, ювусга, ясга, ювусга... — дийип, таягың башындан ужуна ченли гысымлап, өлчәп чыкды-да, иң соңкы сөзүни бегенчли гыгырды:

— Ясга!

— Боляр. Ханы, сен хасапла! — дийип, Ораз бейлеки бир чопана йүзленди.

Ол чопан хем өңкиниң әдиши ялы, таягыны пенжеләп, «ясга-ювусга» дийип санап башлады. Онуңкы «ювусга» болуп чыкды.

— Ёк болсун ювусга, ханы окла! — дийип, Ораз өз таягыны ыкжам тутуп гыгырды. Онянча чопан таягыны гөңе зыңды. Өңки гезек гапыллыкда үстлерини басдыран чопанлар, бу гезек оңат тайярланап экенлер. Асмана зыңлан таяк агач бойы ёкары галып-галмаңка оны урмак үчин зыңлан зарплы таяклар огланларың депесинде пейда болдулар. «Ювусганы» уруп, ашак гачырдылар. «Ювусганың» әеси таягыны ере ташлады. Бейлеки чопанлар әллерине түйкүрип, бат алып, яңкы таягы гезек-гезегине уруп башладылар. Бәш минутдан «Ювусганың» иң улы бөлеги бир гарыш болды.

Бу ойны бирнәче гезек гайталап ойнадылар. Дөрт-бәш чопан таяксыз галды. Соңра топ ойнамага гечдилер. Шейдип, чопанлар гүн батмазының өң янында гөңдеңиз ялы болуп толкунып ятан мейданда агып-дөнүп отлап йөрен малларыны өңлерине салып, гүндогарда селеңләп гөрүнийән обаларына тарап сүрдүлер.

Мырады уградандан соң Ораз ики гүңләп агыр ягдайда болды. Онуң ызыны гәреси гелип, йүреги дилинип барярды. Онуң сагалы-да, гүни-де, гиҗеси-де айылғанч хесрет ичинде гечди. Эмма бейдип яшап болмажагына, бу ягдайда хызмат әдип, өзүңи экләп болмажагына Оразың гөзи етди. Соңра ол обасыны, доган-гарындашларыны ятламазлык үчин чалышды, бүтин гүнүни иң агыр зәхмет билен гечирди, тә гөзлери юмулянча әлини ишден айырмады. Ол гума одуна, көмре, сүрүлерин үстүне-де гидйәрди. Соңра оны улы сүриниң чолугы әдип хем ибердилер.



эдерис. Гум гаты говы экен. Аңырсына-бәрсине гөз етмәйи ер экен — дийип, Ашырың маңлайындан сыпалашдырды. Шундан соң Ашырың йүзүндәки мылайым йылгырышың ызы йитмеди. Ол әлини гозгамакчы болды. Оңанча Ораз онуң әлинден тутды. Ашыр ысгынсыз әли билен Оразың әлини сыпалады...

Шейдип, Ораз Ашыры бәш гүнүң ичинде өлүмиң әлинен чекип алды. Әмин бай худай ёлуна айдан сыгрыны Ораза берди. Худай ёлуна айдан гойнуны союп, иле табак чекди.

...Ораз өңки әдиши ялы сагылян сыгырлары аяллара табшырып, бейлеки маллары ятагына габады, таягыны өңки гойян еринде гойды. Соңра теләриң ашагында өз ёлуна гарап ятан Ашырың янына барды.

— Ораз жан, гелдиңми, доганым! — дийип, Ашыр гөзлерини ялдырадып гарысына галды.

— Гелдим, гелдим Ашыр. Ягдайың ничик? Бәй, маллар отладылар-ов! Гырың этегиндәки ер гаты отлук — диймек билен Ораз Ашырың баш уңунда отурды.

Ораз Ашыра огланлар билен ойнайышлары, гырың депелерине чыкышлары, әшек чапдырышлары, мейданың гөзел гөрнүши, ачык ховасы хакында гүррүң бермейәрди. Бейле затлар хакында әшитсе Ашырың өз болшундан гөвни галып, ягдайы әрбетләшәйәрди. Ол деррев гөзлерине яш айлаярды. Ики етгинжәгиң икиси-де дурмушда өз тутян ерлерини биләйәрдилер. Ораз өзүниң чопандыгыны, хызматкәрдигини биләйәрди. Әмин бай ери геленде Ораза кәй-йәп-сөгүп, өзүниң кимдигини билдирип дурярды. Ашыр хем өзүниң улы байың оглудыгыны, Оразың болса өз гапыларындакы батракдыгыны биләйәрди. Эмма ол хич вагт Ораз билен өзүниң арасында тапавут гоймаярды. Бейле тапавут гоюлмалыдыр хем өйтмейәрди. Ики йигит бири-бири билен түйс йүрекден өвренишди.

Өз багтсызлыгы зерарлы Ашырың йүреги юкады. Ол Оразың башына дүшен ишлери хакындакы берен гүррүңни гөйә бир затдан гөвни галан чага ялы гөзүнден яшыны дөкүп диңледди. Ораза йүреги авады. Ашырың гөзүне малда, байлыкда, ерде, мүлкде гөрүнмейәрди. Ол ата мүлкүнден өзүне дегишлисини Оразың гызыклы бир гүррүңне бермәге тайярды. Әгер Ораз ики әлини дөшүне гоюп: «Сен мениң үчин өл!» дийсе, Ашыр оны бир гезек багрына гысып: «Боляр!» дийип, гөзүни юмарды. Атасы мыдама ишлиди, әжесиниң гелим-гидими кәнди, Әмин байың бей-

леки аялларындан болан чагалары Ашыры йигренйәрдилер. Шонуң үчин-де ол: «Оразы маңа худай берди. Хер нә худай оны маңа көп гөрмесин» дийип гиже-гүндиз диләг әлерди. Бир кемис ери болан адамлар мүйнли болярлар. Сәхел зады гөвүнлерине алярлар. Ашыр хем шейледди. Башга бир адам саламлашса-да, ол илки саламыны алманка, онуң әхеңине үнс берйәрди. Әгер-де онуң әхеңинде хич хили гөвне гетирер ялы зат ёкдугына гөзи етсе, саламы алярды. Эмма велин, Ашыр Ораза ынанярды. Ораз хич вагт, хич хили херекет билен Ашыры кемситмездди. Хызматкәриң диңе гылыгы-да Ашыры есир әдипди. Хич бир херекет әдип билмейәндиги үчин Ашырың дашкы гөрнүши-де әрбетди. Аяклары инчеди, гушаклыктан ёкарсы хас ёгынды. йүзи репиде ялыды. Шу ягдайда ятан яшытдашына Оразың йүреги аваярды. Ол әдип билсе Ашыра ягышылык әтмәге, онуң гөвнүни гөтермәге чалышярды. Шонуң үчин-де Ораз әлиниң бош вагтларында уллакан галтак ясады. Шу галтага Ашыры мүндүрип, оны хер гүн тамың төверек-дашына айлаярды. Әмин бай-да, онуң аялы-да ики йигидиң арасындакы бу достлугың манысына дүшүнмейәрдилер. Олар өз янларындан: Ашыр оңа шейле эт дийип айдандыр, ол хем онуң хызматкәри, айдышы ялы әдендир дийип гараярдылар.

Ашырың янында бир салым дем-дынжыны аландан соң, Ораз оңа шейле дийип йүзленди:

— Ханы, дост, ёлумыза угралы...

Ашыр болса шу сөзе гарашып ятырды.

— Йери, йери, Ораз жан! — дийип, гозганжак болды.

Ораз галтагың ичине гүлли кечелеринң бирини ики әпләп ташлады. Соңра чай одун айрып йөрен хызматкәрлеринң бирини янына чагырды-да, ики адам болуп Ашыры галтагың үстүне мүндүрдилер.

Хатара отуран ак өйлеринң өңүнден гечдилер, төверегине сөвүт әкилен гиң ховзуң башына барып, бир азрак сакландылар.

— Ораз, маңа кесек алып бер, мен сува оклайын — дийип, Ашыр хайыш әтди.

— Ине, мениң әдишим ялы әдип окла! — дийип, Ораз онуң өңүни кесекден долдурды-да: — Чайым, чайым, нәче чайым? — дийип, әлиндәки кесеги окламак үчин, ёкары гөтерди.

Кейпи гөтерилип, гөзлери ойнаклап башлан Ашыр:

— Бәш чайым! — дийип, бегенч билен гыгырды.



— Ёк, аз диййәрсиң!

— Он чайым!..

Ораз әлиндәки юкажа тоюн кесеги сувуң йүзүни гырдырып зыңды. Огланларың икиси-де демлерини алман, кесегиң сувуң йүзүндәки ясап гидйән чайымларыны санадылар.

— Он ики!

— Он ики!

Соңра Ашыр отуран еринден әлиндәки кесегини оклап гойберди. Онуң кесеги зордан ики чайым ясап, үчүнжи гезек сувуң йүзүне дегенде чүмүп гитди. Ораз, огланың гөвнүни галдырмазлык үчин:

— Сениң кесегиң күти әкен — дийди.

Эмма өзүниң гүйчсүзлигинден гөвни галан Ашыр:

— Вах, гүнә кесекде дәл-ле — дийип, бойнуны буруп ашак бакды.

Огланлар соңра уллакан күңрели ховлының дашына, гавун-гарпыз әкилен ерлериң араларына айландылар. Ашыр соңкы вагтларда хер гүн диен ялы Оразың көмеги билен бу ерлери гөрийән-де болса, төверегең гөрнүшинден ганып билмейәрди. Харман жая, өйүң төверегинде бакылаң он-он бәш гойнуң агылына, ат ятагына, сыгыр сагылаң ере, сейсхана айлананларыңдан соң, Ашыр бойнуны буруп хайыш этди:

— Ораз, ёкарлыгна гидйән ёл билен хем бир азажык гездирсене?

— Боляр, боляр Ашыр. Сен ядамасаң мен ядамок — дийип, Ораз галтагы улы ябың райышыны сырып гидйән уллакан араба ёлуна тарап совды.

Олар бир салым дымып гитдилер. Ораз бир серетсе Ашыр барха келлесини ашак салып, сесини чыкарман, гамланып отыр.

— Ашыр, нәмә бейдип отырсың? Гүрле ахыры?

Ашыр улудан демини алды-да, шейле дийди:

— Вах, Ораз жаң, мениң ялы майыбың нәмә гүррүңи болсун? Мениң яшаным-яшаманым бир ахыры. Дериңи саркдырып ылгап болмаса, дөшүни көпүкледип ат чапдырып болмаса, ылгап барян дүйәниң ызыңдан ковалап етип болмаса — мундан хем яшайыш болармы?..

Ол бир азрак дымды. Соңра довам этди:

— Әгер мен сениң ялы сагат, гүйчли, гайратлы болсам адам аягының етйән хемме ерлерини, валлажыгым, пыяда айланып чыкардым! Гең-әнайы юртлары, обалары гөрер-

дим. Мен шу өмрүмде диңе үч гезек өвлүйә барып гайтдым. Онуң-да әден пейдасы болмады. Шундан соң мен нәмә гуванып гүрләйин, Ораз жаң?

Ашырың гөзүне яш айлап, йүрекден сыздырып айдян бу сөзлери Оразың йүрегини бозды. Ол галтагың ичинде сыгрың ләши ялы гызарып ятан огланың айылганч төлейине гынанды. Шунуң билеп бир хатарда Оразың ызы ядына дүшди. Ол хем йүреги дилинип, гөзүне яш айлап, бир нәче вагт йөреди.

Соңра, бу әжизлигини басып, Ашыра гөвүнлик берди:

— Ашыр, отура боланлар яш бир чене етенден соң гутулармышлар. Сен хем шейдерсиң. Гайгы этме. Өзүңи хорлама? Мүң гайгы бир иш битирмез дийипдирлер.

Ашыр гамлы жогап берди:

— Өмрүмиң иң говы вагтлары шейле гечсе, яш бир чене етенсоң гутулаңда нәмә, гуталмаңда?..

— Ёк, бейле дийме! — дийип, Ораз онуң агзыңдан сөзүни какып алды. — Бейле дийме. Сен йөне гутулмагың дилегини эт. Гөрмек, гезмек үчин хич вагт гич болмаз. Адам гарраса-да, онуң гөвни гаррамазмыш. Гөвүн мыдама яшлыгыңда галармыш.

— Ораз жаң, ол гүррүңе ынанма. Гаррылар өз гөвүнлерини алдамак үчин шейле диййәрлер.

Шейдип, гүррүңе гызышып олар кән йөредилер. Гүн батып барялды. Бирден огланларың өңүндәки ёл айырдыңдан ики атлы гаты сүрүп чыкды. Агшамың аласармыклығыңда оларың атларының реңкини сайгарар ялы дәлди. Диңе атларың демидемине етмән гелишлерини, агызларыңы көпүкледип, агыздырыкларыңы чейнейишлерини сайгармак болярды.

Өңден гелйән атлы агачдан ясалан ялы хорды. Онуң узындыгыны ат үстүнде отурышыңдан сайгармак болярды. Ол огланларың голайына гелип, атың башыны чекди. Галтагың ичине узын бойнуны созуп серетди-де, Ашырың йөнекей адам дәлдигини билип, шейле дийди:

— Ягшы йигит, шу ховлы Әмин байыңкымы?

Ашыр:

— Хава — дийип жогап берди.

— Әмин бай өйдеми?

— Өйде... Сиз ким боларсыңыз?

Атлы онуң сөзүни әшитмедими я-да бидерек сөзләп дурмагы артыкмач хасап этдими, гараз, «өйде» диен сөзи әшиденден соң атыны дебсиләп гитди. Ызындакы атлы



хем гөзүнің ғытагы билен галтага әңдип, оларың деңнен гечди.

Огланлар ызларына доландылар.

Ораз:

— Ашыр, булар кимкә? — дийип сорды.

Ашыр оңа:

— Кимем болсалар оңлы хабар билен гелен адамлар-а дәл болса гереке. Мен өңден барян атлының йүзүни халамадым — дийип жогап берди.

Олар доланып геленлеринде өйдәки бүтин хызматкәрлер аяга галыпды...

## XXVIII

Егдек келиң даш гөрнүши Эмин бая ярамады. Бай өйден чыкан бадына онуң ат үстүнде болуп отурышыны гөрүп: «Бу — сувулган ялы зат ниреден чыкдык?» дийип, гашыны чытды. Онуң ыхлас билен берен саламыны зордан алды, зордан оңа элини узадып гөрүшди. «Эли зады нәхили-әйт, әдил пил сапы ялы» дийип йигренди. Егдек кел муны сызды. Шонуң үчин-де:

— Эмин бай, биз-ә Гурбанмәммет сердарың тарапындан гелдик. Эгер таңры мыхманы этсең, онуң табшырып гойберен юмушлары-да бар... Биз өз пейвагтына гезип йөрән адам дәл — дийди.

Шу сөзден соң Егдек кел Эмин байың гөзүне периште болуп гөрүнди. Байың өзи онуң атыны тутды. Мыхманларың атларыны хызматкәрлерге табшырып, Егдек кели өз мыхманханасына әкитди.

Гоюн кесилип, газан атарылып башланды.

Атлыларың Гурбанмәммет сердарың тарапындан гелендигини биленден соң, Оразың гонжуна гор гуялды. Ол Ашыры өз ерине гетирип ятырды.

— Ашыр, сен аркайын ятыбер, мен хызмат этмели. Вагтал-вагтал яныңа гелип дуарын — дийди-де, Егдек келиң янында гелен атлының отуран хужресине барып, оңа хызмат әдип башлады. Чайы ажы демледи, сачагы галың гетирди, эл ювмага йылы сув тапып гелди. Бу затлар болса — хич бир эмел етмедик, итиң аягындан сув ичйән нөкәриң гөвнүни гөтерди. Ол хужрәнің төрүне гечди. Донуны эгнине елбегей атды, телпегини басарак гейди, ызы-

ны үзмән бир отурышына ики чәйнек чай ичди. Бу — кырк билен кырк бәшиң арасында болан гара сакгал, даяв адамы, йүзүнде рехим-шепагат ёкды. Шейле-де болса ол чайдан ганандап соң, язылып-ййрады. Ол:

— Ягшы йигит сениң өзүң шу ерлими? — дийип, гапының голайында, аркасыны тама берип, чоммалып отуран Ораза йүзленди.

Ораз онуң дил ачанына бегенип:

— Ёк, агам, мен бедиркентли — дийип, гөз астындан мыхмана серетди.

— Вейит, вейит, бедиркентли дийдиңми?

— Хава, агам бедиркентли?

— Сен-ә түйс обадашымыз әкениң... Кимиң оглы боларсың? Бу ерлере нәхили дүшдүң? — дийип, ала гөз, ичгин-ичгин совал берип башлады.

Ораз бирден өз сырының ачыларындан горкды, өңки айданына пушман этди-де:

— Әй, бизиң бедиркентлидигимизиң-де угры ёк. Биз ол оба Ысмамыт атаның ашак тарапындакы шыхлардан гөчүп барыпдык. Сен мениң какамы танамарсың. Ол чокайчы. Адына Пәлван чокайчы диййәрлер...

Мырат ялан сөзләндигине горкды. Эмма инди алач ёкды.

Мыхман бу затлара әхмиег бермедиде, Ораз билен ичгин гүрлешип башлады:

— Пәлван чокайчы... Пәлван чокайчы... Бе, мен айдышың ялы оны танамок-айт... Әй, онуң пархы нәме? Менем бедиркентли. Маңа Ёре диййәрлер...

Ораз ашак бакып, додагыны чалажа дишледи. Ёрәнің өз аял доганыны түнеңләп, илден чыкып гидендиги, халкындан гачып гиден Гурбанмәммет сердарың ызындан Дамла гуясында етендиги, соңра онуң билен гошулып, дашары юрда чыкып гидендиги хакында Ораз обасындака эшидипди. Эмма ол Ёрәни хенизе ченли гөрмәнди. Шейле айылганч адамы гөрәлигине гең галып, Ораз ене бир гезек гөз астындан оңа серетди, ене ялан сөзледи:

— Әй, менем сени танамадым, агам. Бир гөрән таныш, ики гөрән гарындаш дийипдирлер. Хань, агам, оба-гара-лар гургунчылыкмы? Нәме геп-гүррүң бар?

Ёре ачгөзлүлик билен төверегини сынлап:

— Ягшы йигит, бай агаң чилим чекйәнмидир? Хә шейлеми. Онда говы әдип бир чилим отлап гел. Ене бир чәйнек чай гетир. Геп-гүррүңем болса соң әдерис отуарыс — дийди.



Бир салымдан чилимден кейпини көкләп, Өрө тирсегин не гышарды.

— Ягшы йигит, гүррүң кән... Хан какаң дашары юртдан гелди. Йөне вели, оба-гараның ичи вес-вейран экен. Ит әсини, пишик бикесини тананок. Мәмметвели хекими өз ховлусына габап отлапдырлар...

— Бе-ә! — дийип, Ораз дим-дик болды. Ол хич бир зада гөзи етмәнден соң бегенжегини-де, гынанжагыны-да билмән, гөзүни гырпылдадып, өз болшуна гең галып середип башлан Өрә йүзленди:

— Хачан отлапдырлар? Нәме үчин отлапдырлар?

Өрө Оразың болшуна бир хили геңиргененем болса, өз гүррүңини өңкүден-де гызыкландырмак мақсады билен шейле дийди:

— Әй, Исфендияр гыз салгыдыны салыпмыш. Хеким ики гыз тапып Хыва иберипмиш... Шоларың хоссарлары болса хекимиң жайыны отлап, ховлының ичиндәки кән санлы адамлары якып өлдүрипдирлер. Соңра болса Шагаллы токая сүмүпдирлер. Ягшы йигит, бир дүвүр набат тапып гетирсене, чайы йүрек алмажак боляр...

Бу гүррүңден соң Оразың үстүнден гайнан сув гуйлан ялы болды. Ол нәхили әдип сүйжә гетирмәге гиденини, нәхили геленини билмеди. Реңки агарды, улы ховсаланың ичинде галды. Барындан, бетери аныклап сорабермәге чекинйәрди. Өрө болса оны оглан гөрүп, гөвүнли-гөвүнсиз гүррүң берйәрди. Оразың багрыны якян ери-де шуды. Ол бу вагт өзүниң болшуны, ховсаласыны бу адама дуйдурмазлык үчин гаты кән гүйч сарп әтмели болярды.

— Агам, кимлериң гызының алнандыгыны-ха билйән дәлсиң? Токая сүменлериң кимдигини-хә эшиден дәлсиң?

Диш-диш набады кәсесинде әредип, онуң шыгырдайшына кейп әдип отуран Өрө, хич зат болмадык ялы аркайын гүрлейәрди:

— Ончасыны-ха билмедим, ягшы йигит... Гараз обаларың өверлиги ёк. Сен обада гайдып таң әдипсиң. Гүнде уруш. Соңра, токая сүменлериң үстүне Хывадан атлы гелипдир. Уруш болупдыр... Хывалылар еңлип гачыпдырлар. Мухамметкерим ясаулбашыны болса өлдүрипдирлер... Ягшы йигит, гайгы әтме. Инди хан какаң гелди. Ол юрды гоюн билен гурт бир новадан сув ичер ялы әдер. Бәш-алты айдан барсаң обада яг ийип, ялаңач ятыбермели болар... Ягшы йигит, хей, газаның гулагы гызмаярмак? Узак ёлдан гелип ядапдырыс. Ажыгыпдырыс... Гарны доюрсак,

онсоң ятыберсек хем болар. Әртир хем ир атланмалыдыр. Бармалы ерлеримиз кән.

Ораз мыхманың нәме диййәнини-де оңлы аңшырман:

— Нахар тиз етишжәк, агам. Бир аз сабыр әдиң. Сиз бейле гыссанияңыз вели, ишиңиз кәнми?

— Әй, ягшы йигит, иш шейле бир кән вели, ондан ики-миң башымыз чыкар ялы дәл... Хан какаң атлы йыгнаяр. Сениң бай агаң аты-ярагы билен йигрим и адам бермели. Әгер обаңы гөресин гелйән болса, агаңдан ат-яраг ал-да, догры ишаныңка сүрүбер...

Ораз агыр ягдайдан чыкалга тапан ялы болды:

— Агам, Әмин бая айт, менем иберсин. Хәзириң өзүнде гидердим.

— Ягшы йигит, оны айдаярыс. Йөне ол сени иберермикә? Ол сени ягшы гөрийән болмага чемели. Үст-башың задың әрбет дәл. Онда-да бир айдып гөрели ханы...

Ораз бир табак чекдирме билен үч-дөрт саны петир гетирди. Өрө билен табагың башына гечди. Мыхман геплемесини бес әтди. Ики саны петири кәсәниң агзы ялы әдип дөвүшдирди-де табага дограды. Соңра әлини чермәп, телпегини басарак гейип, ийип башлады. Ораз онуң этиң кичирәк бөлеклерини чөреге доләп агзына әлтишини гөрүп галарды, соңра онуң бокурдагындан нәхили гечйәнини билмейәрди. Себәби Өрәниң агзына әлтен әли шол бада ене табакдан өңкүси ялы әт билен чөрәк гөтерйәрди. Өрө Ораздан гысганып, чейнемән ювудярды. Кичирәк сүңкләр-де шол дуршуна онуң бокурдагындан гечип, аңры сесленип дүшйәрди. Оразың йүрегинде мыхманың бу сабырсызлыгына йигренч дөредди. Эмма ол муны оңа дуйдурып билмеди-де, йөне:

— Мыхман, соңуррак палав хем болжак — дийди.

Өрө дашы әтли, ичи йүлүки бир сүңки әлине алып, оны шол демде арассалады-да:

— Гаты говы, ягшы йигит. Әй, бу жагаз\* иенлеримизи бир-ики чәйнек чай ичсек, деррев сиңдирерис-ле. Ягшы йигит, бу ерде палавы говы биширйәрлерми?

— Хава.

— Хәй, шейледир-ле. Мунча дөвләтли өйде палав\* биширип билйәндирлер.

Соңра Өрө табагың ичиндәки чемчәни алып, сачагың үстүнде гойды. Табагың ики әрцегинден тутуп онуң ичиндәки чорбаны демине чекди, муртуны сыпалашдырып, ёгып-ёгын гәгирди-де:



Ягшы йигит, табагы эжит — дийди.

— Ораз ичинден: «Табагы-да ювдаймасын, оны бери экидейин» дийип, сачагы гөтерди.

Ораз сачагы элттип, Ашырың янына барып, бир салым отурып, ене-де мыхманың янына гелди.

— Ягшы йигит, нахар бишйәнчә мен бир азрак гышарайын. Оядавери, ене, сүйжә уклап ятан экен дийип, оятман гояйма. Беренден ал, урандан гач дийипдирлер. Болярмы, ягшы йигит?

— Боляр, боляр, агам. Хөкман оядарын.

Өре яныны ере беренден Рейхан арап ялы ер сарсыдырып, хорлап башлады.

Ораз ене-де гапының агзында чоммалып отурды, агыр пикире батды, обалары, доган-гарындашлары, Мырат ядына дүшди. Мөхердарың ховлусының яншыны, адамларың онуң үстүне чозуп гелишлерини, обадакы гыкда-ваклыклары гөз өңүне гетирди. Гыз салгыды ядына дүшенде бедени совап, гөзлери гараңкырады. Йүрегинде пейда болан ховсаласы минутсайы гүйжәди. Гөзели я-да Аннагүли алып гиден болаймасынлар диен пикир эржеллик билен онуң бейнисине гелип долярды. Эмма вели, Ораз бу айылганч пикирлери газап билен коварды. «Әйсе кимиң гызыны алдыларка? Ким адамлара баш болуп, хекимиң жайыны отлап, токая чыкдыка? Хер нә худай өзүң сакла! Беладан-бетерден дашрак эт...»

Оразың пикири шундан соң биразрак айдыңлашды. Шундан соңра ол Өрәнің хор чекишини эшидип, тисгинди.

— Хәй, махлук... Махлугыңам махлугы экен... Итем, әшегем, мөжегем, арвах-жынам шейле ятян дәлдир — дийип, Ораз гахар билен дашары чыкды. Тә нахар тайяр болды дийлип чагырылганча еке өзи ховзуң башына барып, агыр пикирлере батып отурды. «Ёк, бу хабардан соң бу ерде дурмак болмаз. Хөкман гитмек герек» диен карара гелди. «Эмма нәхили эдип гитмели?»

Эртеси ханың нөкерлери ишлерини битиренден соң, чалт уградылар. Эмин бай ашакы додагыны дишләп, ховлының төверегинде көв-сөв эдишдиренден соң, ене-де мыхманханасына гирип гитди.

Ораз сыгырлар саглып болянча Ашырың янында бир аз отурып, соңра сүрүсини өңүне салып, дүйнки мал бакан ерлерине уграды.

Ораз йигрими атлының бири болуп гитмек үчин хер нәче урунса-да болмады. Эмин бай өз максадыны гизләп, Ораза: «Сен яш. Саңа ят-яраг ынанып болмаз» дийди. Ораз онуң байры аялына йүз тутды. Бойнуны буруп, гөзлерине яш айлап хайыш этди. Бу-да хич хили көмек этмедди. Эмин бай байры аялының нәме дийжәк боляндыгына дүшүнә бадына элини силкип, онуң сөзүни кесди. Ораз Ашыра йүзленмәге чекинди. Онуң диш-дырнагы билен гаршы чыкжагыны, аглажакдыгыны, багрыны паралажакдыгыны өңүнден билди.

Эмин бай Егдек келе сөз берип гойберенден соң улы ховсаланың ичинде галды. Ол йигрими нөкерің башыны жемлемегің аңсат дәлдигине гөзүни етирип, чар тарапа ат салып башлады. Илки билен эхли чыкдажыны өз үстүне алмазлык үчин барлыларың өйлерине гатнады. Хер хили ёллар билен олары алдап, бирден-икиден атлы тайярламалыдыкларыны дуйдурды. Барлылар гөз-гөртеле гаршы чыкмасалар-да, эмма өйүни-илини ташлап гитжәк дөвталап тапмаярдылар. Шонуң үчин гүн гечдигисайы Эмин байың жебеси даралып уграды. Эмин бай ахырсоңы йигрими атлының башыны жемледди. Эмма өзи адамам, ат хем, яраг хем бермедди. Йыгнан адамларыны бир агшам өйүне чагырып мыхманлады. Хана ак йүрекден хызмат этмелидигини узак гиңе отурып, оларың гулагына гуйды. Бу йыгнананлар көпленч өйүнден гачан, обасындан ковлан, ики тарапыны деңләп жалатайларды. Олар үчин ханың атлысына гошулмагың я-да башгаңка барып хызмат этмегиң, болмаса-да Хываның сансыз кән дервезелериниң өңүнде гаравулчылык чекмегиң тапавуды ёкды. Гарны дойса, гөзлери ган гөрүп дурса, дава-жанжел болуп дурса олар үчин бесди.

Эмин бай агшам гоюн кесип бу жалатайлары нахарлады. Эртеси ирден сүйтли ашдан гарынларыны доюрды, Порсудан гечирип гойбермек үчин оларың өңүне дүшүп гитди.

Ораз тә соңкы пурсата ченли умыдыны әлден бермедди. Илки йигрими адамың башыны жемләп билмесе мени иберер дийип бегенди. Эмин бай адамлары жемләнинден соңра оларың кеселләни, гачып гидени тапылар дийип умыт этди. Гиңе хызмат эдип йөркә оларың бири билен геплешип, оны гачырмак иследи. Эмма ол:



— Тапдың-ов пилиң гулагында ятаны! Сен олжа йыгнажак, гөзел гызлары габырдадып багрыңа басжак, мен болсам бу ерде битими шәник ялы әдип гезмелими? Ёк, сен алдажак адамыңы узакдан гөзле! — дийди.

Гайтам Ораз бу гыкылыктан зордан башыны алып чыкды.

Эмин бай йигрими атлының өңүне дүшүп гөзден йитенден соң Оразың эхли умыды пуч болды, отура-тура ер тапмады. «Гел, мүң пыгамбере ялбарандан бир худая ялбар дийипдирлер. Мен нәме-де болса Ашыры бир ыржак болайын...» дийип, онуң теләрине тарап уграды. «Херничик-де болса ол юка йүрекдир. Онуң маңа рехими гелсе-де гелер. Эгер зерур болса ялан сөзлемели болса-да сөzlәйин. Хер әтмели, хесип әтмели, эмма гитмели. Инди бу ерде дурарлык ёк. Бу ики учлы дәл...»

Ашыр оны йитирип тапан ялы гаршылады.

Эмин байың Порсудан ызына доланжакдыгыны эшиденден соң Ораз гыссанмалыдыгыны билди. Ол эртир гелжекди. Оразың элинде болса диңе шу гүн хем-де шу гиже барды. Ол эгер-де шу аралыкта бир зат әдип билмесе ягдай гаты агырлашжакды. Агыр юмшы битиренден соң, байың бир нәче гүнләп өйден чыкман ятмагы мүмкинди. Шонуң үчин-де Ораз гыссанмалы болды. Ол бу ере гелйәркә Ашырың үстүне бирден хужүме гиришмеги йүрегине дүвүпди. Эмма онуң янына геленсоң, майыбың зарын гөрнүши бир бада гүррүң ачмага мүмкинчилик бермеди.

Сынчы Ашыр Оразың галавутлы ягдайыны онуң йүзүндән аңшырды. Атлылар Бедиркенде угранларындан соң Оразың шейдип гелмеги Ашырың йүрегинде хер хили гамлы пикирлер дөрөтди. Ол әрбет бир хабара гарашып ыкжамланды. Онянча Ораз йүрегиндәки толгунманы басмак максады билен ювашжа сөзе башлады:

— Ашыр, достум, догрыңы айт, хей менден гөвнүң галдымы?

Ашыр Оразың диймекчи болян задының нәмедигини билмесе-де чалажа аңшырды. Өз янындан: «Ханы, соңы нәме болярка?» дийип дашындан:

— Ёк, хей сен ялы адамдан хем мениң гөвнүм галармы? Мен сениң ягшылыгыңы о дүнйә-бу дүнйә ятдан чыкармарын... Эмма сен-де мениң өзүңе болан ынамымы ере чалма — диенде онуң бокурдагы долды.

— Ашыр, бу хакда айтсаң-да болар, айтмасаң-да... Шу ят илде мениң иң якын адамым сенсиң. Сен мениң гиже-

лер-де дүйшүме гирийәрсиң. Ашыр, үстүмде худай бар, мен саңа чыпба-чапымы айдырып. Ынан...

Бу сөз гөвни ярым йигиди хас толгундырды. Бокурдагы доланы үчин ол геллемеди-де, эли билен ышарат әдип Оразы голайына чагырды. Янына гелип отурандан соң, онуң әллеринден сыпалап, йүзүне зарын серетди.

Ораз довам әтди:

— Йөне вели, Ашыр жан, мениң саңа бир гүррүңим бар. Гөвнүңе гетирме. Мен сениң какаңа-да, әжеңе-де йүзүми саралдып гөрдүм. Эмма хич пейда болмады. Ашыр жан, сен өз өйүңде, Ата мүлкүңде. Сениң эхли хоссарларың яныңда... Мениң-де атам-әнем, доган-гарындашым, илим-гүнүм бар. Эмма бир нәче айлардан бәри олар маңа ят болды. Мениң йүрегим гысыр. Гижелер уклап билемок. Инди нәме әтсең өзүң бил. Я мени гойбер. Я-да бәш-алты гүн жогап бер. Агшамкы атлының айтмагына гөрә, Мәмметвели хекимиң жайыны отлап, өзүни-де өлдүрипмишлер. Бизиң обамызда ганлы чакнышыклар болуп гечипмиш. Мен бу затларың аныгына етмән, бу ерде дуруп билжек дәл. Бу ерде маңа сенден башга көмек бержек адам ёк. Какаң мени йигримниң бири әдип иберермикә дийипдим. Болмады. Инди гитмек үчин хич хили чыкалга ёк. Ашыр жан, ниреде болсам-да келләм эгнимде дурса сен мыдама мениң ядымда боларсың. Аңры-ужы угруны тапсам сени гелип гөрүп гидерин... Ашыр, сен мениң ягдайыма дүшүн. Ораз менден гачып гитжәк боляр-ов дийме. Эгер ислесең Ысмамыт атадан ант ичейин вели, сен мениң сөзлериме ынан—диймек билен, Ораз башыны ашак салып, Ашырың әлиниң бармакларыны мылайымлык билен сыпалашдырды.

Ашыр мөңдүрип агламазлык үчин ашакы додагыны дилшәп, тас ганадыпды, Оразы ибермесе болжак дәлдигини билди. Өз достуна көмек әдеси гелди. Эмма шунуң билен бирликде Оразсыз нәхили яшажакдыгы ядына дүшенде гөзлериниң окарасы долды. Сакланып билмеди-де, йүзүни аңры совуп, гөзүндән яшыны дөкди. «Мен, Ораз гитсе-де янмалы, гитмесе-де онуң дердине биле янмалы. Говусы гой, гитсин. Мен оны гаты миннетдар болуп гидер ялы әдейин. Менден гөвни галмасын, соңра какам гелип, мениң әтими дограм-дограм әдәйсин. Ёгсам-да бу ятышыма Ораз хем гитсе мениң яшадыгым дәл. Йөне вели, дүнйәде багт диен зат ёк экән...» диен карара гелип, йүзүни бәри өвүрди-де шейле дийди:

— Ораз жан, мен барына дүшүндим. Сениң гитмегиң



маңа агыр дүшйәр. Эгер сени янымда гоюп, энем-атам хер ере гитселер-де, мен мунча гынанмаздым. Зыяны ёк. Худай сени маңа көп гөрөндир. «Багтсыз майып, эгер сен бир оңлы адам болмалы болсаң, мен сени шейле ярадармыдым, әжиринди чекде ят-да» дийип, худай маңа гаргандыр. Мениң маңлайыма языланы шолдур, Ораз жан...

Онуң сеси гырылды, бокурдагы долды, өзүне әрк әдип билмән, хоркулдап аглап башлады. Оны диңдирмек Ораз аңсат дүшмеди.

Ашыр өзүни дүрсәнден соң, Ораздан өтүнч сорады.

— Ораз жан, мениң гүнәми геч... Ораз эгер гөвнүңе алмасаң бир зат дийейин?...

— Айт, Ашыр жан! Айт...

— Ораз жан, шу ичерден герек задың болса айт. Утанма. Мениң әркиминң етйән хемме задыны өзүңки дийип хасап эт. Эгер хич зат герек дәл дийсең, герек задыңы сорамақдан чекинсең мениң гөвнүм галар. Мен әййәмден саңа нәме герекдигини билйәрин. Хань, гөрөйин, сен айдармықаң, ёкмуқаң?

Ораз шу меселәни-де нәхили гозгамак болжакдыгы хакында ойланып отурарды. Ашырың өзи оны гозгады. Инди догрыңдан гелип, йүрегиндәкини айтмалыды. Бу наһынжар гөрнүшдәки ярым адамыны алдамак мүмкин дәлди. Ораз онуң шу сөзүнден соңра нәме дийжегини билмән, ашак бакды.

Ашыр Оразың ягдайыны аңлады-да, оңа көмеге етишди. Ол адам-гара ёкмука дийип, төверегине гаранжаклап, ювашжа гепледи:

— Ораз, сен аласармык вагтда гидйәрсин. Хәзир бу ёллара ярагсыз чыкып болмаз, мениң шу бәшатарымы ал. Мен муны саңа ак йүрегимден берйәрин. Бу мениң хут өз задым. Какамың бу ярага дахылы ёк. Ягдайыма йүреги авап, бу бәшатары маңа дайым пешгеш берипди. Сен шунча вагт бизде ишледин. Сениң бизден алмалы хакың бардыр. Худай ёлуна айдылып, өзүңе берлен сыгры-да сен әкитмерсин. Оны-да билйәрин. Бу затлар үчин алынсакар алашыны ал. Мен саңа өз донумы, чәкменими, чокайымы-да багыш әдйәрин. Дур, дур! Эгер гаршылык гөркезсең гөвнүм галар, дост...

Ораз, достуна улы миннетдарлык билдирди. Эмма шейле дийди:

— Ашыр, какаң гелип гыкылык әдер. Саңа азар берер. Әйүми талап гидипдир дийип, мениң ызымдан ковгы

иберер. Мен хич-ле. Ызымдан етенлеринде-де арымы гойбермерин. Йөне, мен сениң башыңа дүшжек ишден горкярын.

Бүтинлейин достуның тәлейине берлен Ашыр кесгитли жогап берди:

— Эгер какам шейле әдәйсе, онда мен өвлүйә гидерин. Ол ере барып, улы ёлың үстүнде отуарын-да гедайчылык әдерин... Какам муңа разы болмаса герек. Онсоңам мен онуң оглы... Ол маңа хич зат диймез.

Бу кесгитли жогап Оразы көшешдирди. Эмма ол бу затлары нәхили әдип хонлудан алып чыкмак болжакдыгына гөзүни етирип билмән:

— Әжеңем аңсатлык билен-ә разы болмаз—дийди.

— Мен әййәм онуң ёлуны-да ойландым. Соңрак алынсакар алашаны араба гош. Бу затлары хич киме билдирмән араба сал. Мени-де гөтерип араба мүндүр. Сени угратдыгым болар. Обадаң сайлапалы. Хызматкәрлеринң бирине-де ызымыздан бар диерис. Сен атыңы әерләп мүнүп гидерсин. Ызымыздаң барап хем мүнүп гелеп атыны араба гошуп, мени ызыма алып гайдар. Йөне вели, Ораз жан, угруны тапып, бу юртлара дүшсең, горкма-да догры гелибер. Гыңралып йүзүңе серетжек адам болмаз. Мени-де ятдан чыкарма. Мен-ә диңе сениң йүрегиме язылан суратың билен яшарын... Гижегүндиз худайдан сениң багтың ачылмагыны дилег әдерин...

Ораз бейле ягышлыклары үчин өз достундан түкениксиз миннетдарлыгыны оңа нәхили әдип дуйдуржагыны билмеди. Инди онуң гөзүне яш айланды.

Шу гүррүңден бәш-алты сағат геченден соң Ораз Ашырың айдышы ялы этди. Оны араба мүндүрип көп вагтлап обаның араларына айлады. Олар агыз-агза берип, ичгин гүррүңлер этдилер. Шейдип, обаның бир четине чыкдылар. Ораз аты арабадан бошалап әерледи.

Ораз гүн батып гараңкы дүшен соң өзүниң мәхрибан досты билен хошлашды. Ол Порсының үсти билен гитсе Эмин бая душмақдан горкуп, Гарагумуң этегини сырып гитди. Даң атыберенде Акдепә гелип, атына дем берди. Соңра Гарапорсаңа тарап сүрди. Гүн батмазының өңүсырасы Гарапорсаңдакы танышларының бириниңкә гелип, атың жылавыны чекди. Атамы-яраглы, говы гейнен яш йигиди өй веси илки билен таңамады. Ораз танышлык беренден соң, ол гең галып агзыны ачды. Оразың гара дере батан атыны сейисхана әлтип баглады-да, өзүни болса хормат билен өйүне алып гирди.



Ораз бир гиже-гүндиз ач-сувсуз, дем-дынч алман йөрәни үчин гаты ядапды. Атының ягдайы өзүңкиден хем бетерди. Шонуң үчин-де чай-нахардан соң өли ялы ятды. Онуң таншы шу обалы гарып дайханды. Ол хер йыл Ысмамыт ата зыярата гиденде Дурды готурыңка дүшүп дем-дынжыны алып гечерди. Дурды готур хем бир гезек Ораз билен Дашховуз базарына геленде Гарапорсаңың үсти билен гечип, бу ерде бир агшам болупды.

Гарапорсаңлы дайхан Мәликгулы гүн догманка өйүниң өңүндәки агажың ашагында сачак язып, чай демләп, Оразы оятды. Чайың башында Ораз өз таншына нәхили болуп гелши хакында гүррүң берди-де:

— Хей, бу якынларда бизиң обаларымыза-ха баран дәлсиң? Мәмметвели хекими өлдүрипмишлер, жайыны отлапмышлар диййәрлер. Бизиң обамыза гыз салгыды дүшүпмиш диййәрлер. Хей, бу затлар хакында эшиден-гоян задың-а ёкдур?—дийип сорады.

Дайхан Оразың бу сорагларына чалажа йылгырып жогап берди:

— Хекими өлдүрмек, жай отламак ялы затлар инди гең гөрер ялы болмады. Дүйнки Дашховуз базарының өзүнде әмелдарларың үчүсини өлдүрдилер. Кетхударларың дөрдүсини яралап гачдылар. Эгер мениң ченим чен болса Хыва ханының гурбы гачан болмага чемели. Гараз гепиң гысгасы, хер гүн өлшүк, хер гүн ган дөкүлишик... Сен бу ёлларың хайсы билен гитжек?

Ораз шейле дийди:

— Мен энтек нәме әдип, нәме гойжагымы билемок. Обаның хабарыны билйәнчәм мен белли бир зат дийип билжек дәл.

Бу вагт голайдакы ёдадан узын бойлы, овадан ак йүзли, гара гашлы бир йигит аркасына от алып гечип барялды. Нәме үчиндир онуң болуп баршы Оразың үнсүни чекди. «Йигидиң» бейлеки йигитлериңкә гаранда сыртының габарак гөрнүши, инче били, йөриши сиңе сын әдйән Оразың гөзүне гең-таң болуп гөрүнди. Әдил шу вагтың өзүнде Оразың мыхман ериниң ити ол йигиде топулды. Йигит ит голайлашыберенде аялларың әдиши ялы дуран еринде ашак отурды. Бу болшундан утандымы, нәтдими деррев ерден бир кесек алды-да оны ите оклады. Онуң ите кесек оклайшы Оразы өңкүден бетер гең галдырды. Ол кесеги

аялларың оклайшы ялы оклады. Онянча өй әеси ылгап барып итнини ковды, яңкы йигит баш әгип тагзым әтди-де, өз ёлуна гитди.

Дайхан гелип отурандан Ораз:

— Ол ким? Нәхили йигит? Өз обаңызданмы? Гең зат—дийип, ызлы-ызына сораг берип башлады.

— Бу заманда хич зады гең гөрер ялы болмандыр—дийип, өй әеси гүррүң берди.—Яңкы адам сырыны ачмажак болуп хер нәче чалышса-да, эййәм оба адамлары оны танадылар. Ол агыр бир беладаң башыны алып чыкан гыз болмага чемели. Ол билдирмежек боляр, биз хем билмезлиге саярыс. Онуң бу оба геленине бир айдагы болдумыка диййәрин. Хич ким билен геплешмейәр. Дең-душлары билен бир табакдан-да нахар иймейәр, Хич киме гатышмаяр. Ана, гөзле, шол гирип гиден тамыңда боляр, Артык мирабыңкыда... Гаты гең адам. Гүйжүниң етен ишини әдйәр. Хич киме азары етмейәр. Мирабам оңа гезибер дийипдир. Ине, ол адамың тарыхы-ха шейле...

— Гүррүңлешен адам болманмы, онуң биле?

— «Боляр», «йгшы», «бар», «ёкдан» башга сөз айтмаярмыш.

— Өзбекмикә, ёмутмыка?

— Өзбек дийжек болярлар. Хут өзбеге кешим әдйәрмиш...

— Өз-ә гең экен—дийип, Ораз бир хили болды.

— Хәй, ене бәш-он гүнден нәхили адамдыгы пула бәш батман болар-ла—диймек билен өй әеси бу гүррүңи бес әтди.

Ораз гүн догуп-догманка ёла дүшди. Эмма овадан йигидиң сураты онуң гөзүниң өңүнден гитмеди.

Хываның жеца берижи нөкерлери билен болан илкинжи чакнышык Мырады көп йылың укусындан оянан ялы әтди. Хич бир тежрибеси болмадык йигит чакнышыгың өңянында онуң нәхили болжакдыгыны ачык-айдың гөз өңүне гетирип билмәнди. Чакнышыгың гүррүңи улы болды, өзи болса гаты чалт гечди. Мырат ики тарапдан-да өлен адамларың маслыгыны гәрди. Өзүниң-де хут шу өлүмиң ичинде бирнәче вагтлап гезендиги ядына дүшенде онуң индиден соң ини тикенекләп гитди. Чары ага я-да өз ёл-



дашларындан бирнәчесине деген окуң Мырада хем дегмеги мүмкинди. Мырат сөвешинң гызгалаңлы гидип дуран вагты бу хакда пикир этмәнди. Ол: «Душман үстүмизе гелди. Шонуң үчин-де ол өлдүрилмели. Бизинң адамларымыз бу сөвешде өлмели дәл, себәби биз хич кимиң үстүне барма-дык» дийип чак эдйәрди. Эмма онуң бу чакы бүтинлей терсине болды. Үстүңе гелсе-де, сен онуң үстүне барсаң-да, душман түйсүни үйтгетмейән экен, ол шол өңки душманлыгында гаян экен. Диймек, душманы ниреде гөрсең-де, хачан гөрсең-де, өлдүрмели экен. Болмаса ол сени өлдүржәк экен. Мырат шуны айдыңлашдырды.

Гарып-да болса Дурды готурың үстүнде өйн барды. Өйүң ичинде бири-бирине якин адамлар яшайрдылар. Олар биле бегейшйәрдилер, биле гынанярдылар. Шейдип, дурмушың өзәтенин чекмек оларә сңл дүшйәрди. Инди нәме? Мырадың кими бар? Атасыны атып өлдүрдилер. Уясыны Исфендияр масгаралап, депеләп, гүжүгиң чагасыны өлдүрен ялы әдип өлдүрди. Ораз ят иллерде гезип йөр. Онуң ягдайы ненеңкә? Әжеси билен улы уясы йүрек буландырыжы маслык ысындан дем алярлар, зәхерли йыланларың, мөйлеринң, ичанларың арасында, ики йүзли дин хызматкәрлериниң ичинде яшайрлар... Оба адамлары токайда я-да өвлүйәде болярлар. Экинлер сувсуз, гавунлары шагал иййәр. Дәнели экинлеринң депесинде гуш базары әмеле гелди. Бүтин юрт вес-вейран болды. Ата огулдан, әне гыздан айрылды. Нәме әтмели? Киме арз әтмели? Дадыңы киме етирмели? «Ёк, мундан гүн болмаз. Мундан өмүр болмаз. Я адам ялы хич кимиң миннетини чекмән яшамалы я-да гул болмалы...»

Чары аганың арабасының ызындан гелшине Мырат шейле пикир эдйәрди. Шейдип ол душман билен болан илкинжи чакнышыкдан соң өмрүң гүл дөври—чагалык, етгинжәклик билен мүдимилик хошлашды. «Хер әтмели, хесип әтмели ар алмалы. Рехимсиз суратда ар алмалы. Я ата мүлкүнде аркайын яшамалы, я-да шу угурда шехит болмалы» диен пикир билен Мырат динини гысып, атың уяныны чекенини дуйман галды. Ат хоргурып, чапып гитмек үчин бат алды.

Чары аганы өз еркүмесине гетирип ятырдылар. Аман билен Рамазан өз гошларыны шу ере гетирдилер. Яшула хызмат әдип башладылар. Хуптан вагтлары Чары ага Рамазаны яңыжа гиден Мырадың ызындан иберди. Мырат бәшатарыны өңүне басып, ики әлини чекгесине дирәп.

ашак бакып, өз пикирине гүмра болуп отырка Рамазан гелип гирди.

— Мырат, мұң гайгы бир иш битирмез дийипдирлер. Бейдип, өз-өзүңи хорлап отурма. Йөри, сени яшулы чагыр-яр.

Мырат Чары аганың башужуна гелип отурмак билен онуң йыгырт-йыгырт маңлайына әлини гойды. Яралының гызгыны гүйчлүди. Чары ага гөзүни ачды-да, чалажа йылгырып, Мырадың йүзүне серетди.

— Оглум, мениң халым харап болайдымыка диййәрин... Йөне вели, сениң билен атымы дең гойберип, душманың үстүне чозасым-а гелйәр. Бу гүнки урша мениң писиндим отурмаяр. Бу уруш мениң гөвнүмдәки уруш болмады...

Мырат башыны ашак салып, гамлы геплемек билен гөвүнлик берди:

— Чары ага, биз әнтең сөвешерис. Сениң халың хич вагт харап болмаз. Сениң дашыңда шунча огулларың бар. Тиз гутуларсың. Хич зады гайгы әтме. Сениң яныңдакылар сениң үчин отдан-сувдан гайтмазлар.

— Өз ягдайың ничик?

Мениң ягдайым яман дәл, Чары ага. Менлик юмшун болса айдыбер.

Еркүмедәки ожагың бир четинде отуран Аман башыны галдырман:

— Мырат, әгер гынанмасаң сен шу ерде бир азрак отур. Гөзүни юмуп бир азрак ятыр-да, ене гөзүни ачып: «Ханы, Мырат!» дийип ятыр. Хич болмаса уклаянча отур.

— Аман, нәме бейле жаныгып айдырсың? Мен мыдама отурмага-да тайын. Ханы, бир чөйнек чай демле.

Олар чай ичип, өзара гүррүң әдип кән отурдылар. Шу гүррүңиң довамында Мырат ызыны үзмән Айханым хакында пикир этди. «Оларың башларына не гүнлер дүшдүкә? Мен олары әкләп отуран аты-да алып гайтдым. Пахырларың халы ничиккә? Айханымың гөзи ёлда галандыр. Әгер, Чары аганың гөвнүне гелмежәгини билсем, мен ондан ики гүн ругсат алып, олары бир гөрүп гайдардым. Белки, Абдыкерим әке Чары аганың ярасына-да бир мелхем тапып берерди. Онуң шейле затлардан башы чыкяр...»

Шу умыт Мырадың әхли ядавлыгыны зым-зыят этди. Бу арада Чары ага ыңранып, гөзлерини зордан ачды-да:

— Мырат жан, ядансың. Дынжыңы ал. Адамлардан хабардар бол. Гаравуллары айланып гөр. Бу десганың әхли



мусаллаты инди сениң бойнуңда. Мениң барымы-сугумы билдирме. Гайрат эт, оглум—дийди.

— Боляр, Чары ага. Хеммесини айдышың ялы эдерин—соңра Мырат Амана йүзленип, ювашлык билен:—Аман, ханы тур, бир салым мейдана чыкалы—дийди.

Мейдана чыканларындан соң Мырат Аманың билиндәки хатарындан дөрт бармагыны өтүрди:

— Аман, догрыңдан гел, яшулының ягдайыны нәхили гөйәрсин?

Аман өзүни зорлап диен ялы дүрсәп:

— Ягдайы яман... Яшыр-юшур эдеси зат ёк — дийди.

— Аман, догрыңдан гел, яшулының ягдайы нәхили?

— Аман, эгер гөвнүңе гелмесе бир зат диейин?

— Айдыбер. Сениң шейле вагтда гөвнә дегер ялы зат айтмажагың мен гаты говы билйәрин.

— Мениң Дашховузлык ишим бар. Сен гайрат эт-де мени гойбер. Мен эрте гиже гелерин. Я тебип гетирерин, я-да дерман.

— Муның-а гаты говы гүррүң вели, ол гөзүни ачса сени сорап ятыр. Оңа нәме жогап береркәк?

— Нәме жогап бержегиңиз-ә билемок. Рамазан билен бир зат эдерсиңиз-дә.

— Сен хәзир гитмекчими?

— Хава. Деррев гитжек.

— Еке гитжекми?

— Ёгсам нәме, ол ере диңе еке гитмели. Ики-үч болуп, ол ерде алжак галаң ёк.

— Гөр-дә... Мен-ә нәхили эдениңизде говы болжагыны билемок...

Ики дост ене бир салым гүрлешип дурмак билен разылашдылар.

Мырат онбашылар, гаравулла табышырык беришдирип, еркүмесине гелди. Онуң ызы билен Таган гирди.

— Мырат, бу ерде мениң ичим гысяр. Доган жан, гайрат эт-де мени-де өз яныңдан гойма. Мен хем герек боламын: Көшгүң бир адамына душуп, оны өлдүрсек-де бир пейда...

Мырат гашыны чытды:

— Мен, Таган, сөвешә гидемок... Онуң үчин сен азара галма. Бу ерде гөз-гулак бол-да гезибер. Герегиң сөвеш болса ол бизиң өңүмизде... Бизиң хәзирки боржумыз яшулыны аяк үстүне галдырмак. Мен огрынча гидип, огрынча хем гелжек.

— Бейдип букулыбам яшап болармы? Ол огрынча гидип-гелжек диймегиң нәме?

— Шу гезек шейле этмесек болжак дәл.

— Валла, мениң дердимә дүшүңжек адам ёг-ов—дийип, Таган лапыкеч болды, соңра сөзүниң үстүне гошды.—Эгер чыныңы айдиң болсаң, онда саг-аман барып гел. Бу ерден, гайгы этме. Бу жеңцеллигиң үстүнден гуш учса ганаты гырлар, гулан гечсе тойнагы!..

Шейле диймек билен Таган чыкып гитди.

Мырат ай догансоң ёла дүшди.

### XXXII

Мырат гүи догмазының өң янында ак көпүгини чар тарапа сачып, деми-демине етмейән атының башыны чекди, өйден вагты билен хич кимниң чыкмайшына гең галды, атыны гапының агзындакы агажа даңды-да, өе тарап ылгады. Онуң йүреги ичине сыгмаярды. Бир айылганч хабар эшитмекден горкярды. «Болмаса, Абдыкерим әке, Наржан апа, Айханым бир эййәм аяк үстүнде болмалы ахыры» диен пикир онуң йүрегини мынчгаярды.

Онянча сачлары чув ак болан, били ики бүкүлен бир аял гапының тутаважына япышды, Мырадың өңүнде пейда болды. Ол аял Мырады гөренден танады-да:

— Мырат жан!..—дийип, улы или билен мөңдүрип гойберди.

Мырат бир геңси болды. Ол аялы танамады. Бу ягдай гөз ачып-юмасы салым довам этди.

— Наржан апа, бу сизми?—диенде онуң бокурдагы долды, гөзүне яш айланды, аяклары диенини этмеди, башы айланды, гөзүни юмды, элини маңлайына гоюп, ашакы додагыны дишледи. Шейдип өзүни элине алды-да, зарын гөрнүшдә сачыны ййып дуран Наржан апаның эмай билен элинден тутуп оны ичери алып гирди. Ёңки Наржан апа йүз яшлы гарры ялы зордан ыраң атып йөрейәрди.

Хоссарыны гөрән аялың сүңди говшады. Халы перишан болды. Ол бирнәче вагт сес эдип агламак билен йүрегиниң елини бошатды. Нәме боланыны сорамага горкуп отуран Мырат ахырсоңы гөвнүни бире баглап:

— Наржан апа, тизрәк айдың, мениң йүрегими дилмәң—дийип, сәхел вагтың ичинде дүйбүнден лагшан найын-жар аялың йүзүне серетди.



— Вах, Мырат жан, мениң сизе айдар ялы хабарым ёк—дийип, Наржан апа яссыгының ашагындакы уллакан дүвүнчеге алып чөзүшдирди-де, онуң ичинден Айханымың гейимлерини чыкарды. Муны гөрөн Мырадың, билмән отырка бири гелип еңсесине депен ялы болды. Гөзи ханасындан чыкайжак болды. Ол «вах!» дийип, дөшүне бир юмруклады-да эзиз, мәхрибан, йүрекдеш көйнеге тарап элини узатды.

— Эй, мениң ятан багтым! Эй, мениң гара маңлайым! —дийип, көйнеги йүзүне тутды.

Бирнәче вагтлап ики дертдеш сожап-сожап демлерини алдылар.

Наржан апа демини дүрсәнден соң агылы сес билен шейле дийди:

— Шабадың боюндан тапып гетирдилер... Ол Мэтякуп дарганың зулмуна чыдап билмеди, балам... Ол бизи ташлап гитди... Ятан ери ягты болсун баламың...

Мырадың нини үшедип, дишлери шакырдап башлады, ол мөңдүрип агламазлык үчин хырчыны дишледі. Наржан апа довам этди:

— Абдыкерим экеңизи зындана ташладылар. Мэтякуп семиз «Гызыны гачырды» дийип, хекиме яманлапдыр. Ол пахыр зынданда...

Мырадың башына там йыкылан ялы болды. Гөзлериниң өңи гаралып, башы айланды. Өйүң ичи пөкги ялы болуп, онуң гөз өңүнде пырланды. Зулмуң мәхнәт гара дашы берк беденли яш йигиди сеңсиретди. Эмма бейдип отурмак мүмкин дәлди. Мырат шейле вагтларда өзүне эрк этмеги башарярды. Ол башыны гөтерди, гөзяша батып отуран энәниң бүтин болшуны сынлады-да:

— Наржан апа, мұң гайгы бир иш битирмез дийипдирлер—дийип, гечен гиже өзүне берлен маслахаты гайталады.—Онуң үчин-де бейдип отурмаң. Болжак ишиң алажы болмаз. Йөне, инди мерт болмак герек. Сиз өзүңизи эле алың. Мен хәзир гидип хер хили ёл билен болса-да, Абдыкерим атамы гөржөк болайын.

Наржан апа от гысымлан ялы болды-да:

— Ёк, ёк, балам! Сизи-де тутарлар. Мэтякуп семиз ясауул гетирип, сизи агтарып, обаның эхли өйлерини дөкүп чыкды. Шундан соңра өз аягың билен оларың үстүне бармаклык габахат болар, балам!—дийип, гөйә Мырат чыкып ылгабержөк ялы, гапының агзына сүйшди.

Соңкы гүррүң Мырады гең галдырды.

— Ол мени нәме үчин агтардык?

— Айханымы алып гачандыр дийип чак әдйән болмага чемели. Шол гүн огрынча ника гыйдыраймасынлар дийип, шу голайдакы эхли моллаларың янында адам гоюпдыр. Метжидиң дашында гаравул гоюпдыр. Соңра болса Мырат гөзүме гөрүнсә болар, эхли ахмырымы шондан чыкарарын дийипдир. Балам, ол гөзи гызараның гөзүне гөрнүжи болмаң. Ол түрме сакчыларына-да шейле адам Абдыкерими сорап гелсе тутуң дийип табшырыпмышын...

Эмма яш йигидиң йүреги чапылян ат ялы боляр. Онуң башыны бир тарапа бурсаң ол үмдүзине гидйәр. Бир ерде дурса-да бөкүп, бөкжөкләп дуряр... Бу гүррүңлерден соң Мырат отурып билмеди. Ол атына от берди. Эерини айрып, аркалады. Соңра өе гирди-де ак телпегини, сыры гачып угран гырмыз донуны хоржундан чыкарып гейди. Шейдип, узын бойлы. инче билли түркмен йигидиниң шекилине гирди. Билине йүң гушак гушанды. Сапанчасыны донуның ашагындан гушакдан өтүрди. Узын гаратап пычагыны-да голтугына салып:

— Мен хәзир гелжөк—диймек билен Шабадың кенарына тарап уграды.

Гүн догуп асманга галды. Шабадың кенары гезим әдип йөрән, сув алмага гелән аяллардан, эркеклерден, ойнамага гелән чагалардан долуды. Түркмен гейиминдәки гөрмегей йигидиң ир эртир кенара чыкып гезип йөршүне гең галып середйәрдилер. Эмма хич ким оны танамады. Ол хем хич кими танамак ислемайәрди. Мырат хәзир өзүни танамадыкларына шатды.

Ол адамларың арасы билән йөрәп, гүнбатарлыгына гитди. Онуң газапдан долы, гиңден ачылан гөзлери дүңдерилип акян меле сувдан айрылмаярды. Онуң гөзлери бу толкунларың арасындан, бу буланчак меле сувуң ичинден өз мәхрибан адамсындан бир нышан агтарян ялыды. Өркүч-өркүч болуп гелйән толкунлар бири-бирлерине гелип дегенде Айханым оларың арасындан ялпылдап чыкайжак ялыды. Сув гушлары ашак иненлеринде олар гөйә Айханымы гөрүп, онуң гөзел гөркүне ашык болуп инйән ялыдылар. Эмма толкунлар-да, гушлар-да өз херекетлерини сансыз гезек гайталасалар-да, оларың Мырада пейдасы дегмейәрди. Айханым гөрүнмейәрди.

Мырат төверекдәкилеринң үнслерини чекмезлик үчин өзүниң даш гөрнүшүнн паряхат сакламага чалышярды. Ол ылайта-да шәхеринң ичине, пыяда көприниң голайына ге-



ленде шейтди. Көприниң ики тарапы-да овнуклы-ирили гэмилерден долуды. Бу ер гами базарына меңзейәрди. Мырат эхли гэмилери огрын-догрын гөзден гечирди. Эмма Мэтякуп дарганың гэмисини гөрмеді. «Диймек, ол дүйн Иыланла гидипдир. Бу гүн болса гүн агансоң гелмели. Боляр, семиз, биз сениң билен шу гиже гөршерис...» диенде йигидиң гөзи ялдырап гитди.

Көприниң ашагындан-да, үстүнден-де гечип гүнбатара гитмек болярды. Мырат онуң ашагындан гечип, барян ёлуны довам этди. Шабат илери кенардакы заводуң тамларының гутаран еринден демиргазыга ғышарярды. Тә шол ере барянча белент райыш ялаңачды. Кенарда бир дүйп хем агач ёкды. Мырат айлава барянча хич яна серетмән, өз пикирине гүмра болуп гитди. Ябың демиргазыга өврүлйән ерине гелип бир салым аяк чекди. Ол инди гөзлерини толкундан айрып, илери кенара серетди. Бу ери түрмеді. Түрмәниң гайра диварлары Шабадың райышына дегип дурярды. Түрмәниң дөрт бурчунда дөрт күңре болуп, оларың ёкарсында кичижиңк теләрлер барды. Шол теләрлериң ашагында-да ясы телпекли адамлар төвереге сын салып дурярдылар. Түрмәниң завода гарап дуран улы демир дервезесиниң өңи ала-мула гейнен аяллардан, әркеклерден долуды. Оларың кәбирлери демир дервезәниң агзында хүмерленишйәрдилер, бир топары дашракда, эшеклериниң таппларыны тутуп отурярдылар. Бу ерде хоржунларына тирсеклерини дирәп ғышарып ятанлар-да, аглап отуранлар-да барды. Эмма демир дөргезе ачылмаярды.

«Мен шол гарашып дуранларың арасына барып, Абдыкерим экәни сорайсам нәдеркә? Ёк, бейле берк табшырылан болса мен әтжек ишлерими әдип билмәнкәм өле дүшерин. Бу акмакчылык болар. Хәзирликче бу иши гой болсун әдели. Бары бир, мениң бу ягдайда оңа бержек көмегим ёк» диен карара гелип, Мырат ене-де Шабадың боюны сырып, гүнбатарлыгына гитди. Ол нәме үчин баряндыгыны, нирә баряндыгыны билмейәрди. Эмма гөзүни толкунлардан айырман баршына өз-өзүне: «Айханымы гөрмедик, танамадык болсам говы боларды. Онда мениң дердим хәзиркисинден еңил боларды» диййәрди. Айханым билен соңкы душшыклары ядына дүшенде, Мырадың йүреги диланип гитди. «Шол ажайып гыз инди ёк. Мен оны нәче гөзләсем-де тапып билжек дәл. Нәме үчин мен шейле гара маңлай болуп дөредимкәм? Яңы бир зада умыт баглап, бегенип уграсам, ол мениң гөзүмиң өңүнден мүдимилик га-

йып боляр. Я-да мен шор маңлаймыкам? Я-да мениң ашагындан чыкып болмажак гүнәм бармыка?

Өңден Мүрзешашының токайы гөрүнди. Кенарда гезип йөрен адам ёкды. Мырат шол баршына кенарың бир айланмажында балык тутуп отуран русуң үстүнден геленини дуйман галды. Ол екесиредими, нәтдими, я-да өмүр әдип гөрмедик ишини гөрәнде гең галдымы, гараз сесини чыкарман, балыкчының янына барып, ики әлини гушагындан өтүрип сынлап дурды. Рус адамсы шыбыгыны түтедип, бир задың пикирини әдип отурана меңзейәрди. «Бу адам бир задың пикирини әдйәрмикә я-да балык тутярмыка?» дийип, Мырат бир азрак дурандан соң, онуң пикирини чекмек үчин чалажа үсгүрди. Рус адамсы уллакан башыны аграслык билен ерден гөтерип, Мырадың йүзүне серетди. Онуң гиң, ачык маңлайы, мәхирли ыссылык билен йылдыраян гоюн гөзлери Мырада ярады. Йөне вели, түсседен саралан ұзын мурты йигидиң гөзүне бир хили гелшиксиз гөрүнди. «Шейле мәхирли йүзе нәбелли реңкдәки мурт гелишмейәр. Эгер онуң мурты я ак, я сачы ялы сары, я-да гара болса хас говы болжак экән» дийип, Мырат ичини геплетди. Соңундан: «Ачык гөвүнли адам болара чемели» диен нетижә гелип, Мырат оңа салам берди.

— Вәлейким эссалам, ягшы йигит!—дийип, муртлак саламыны аланда, Мырат онуң түркмен дилини арасса сөзлейшине гең галды. Мырадың ондан суссы басылды. Шонуң үчин-де:

— Балык тутяңызмы, яшулы?—диенде яңакларының гызып гиденнин билди.

Муртлак Мырадың башындан тә аягына ченли сынлап чыкандан соң жогап берди:

— Хава, әй, гүйменен болуп отырын.

«Бу адамың сесн-де гаты якымлы экән. Өз-ә ягшы адам болмага чемели» дийип, Мырат өз янындан белледи.

Муртлак адам Мырадың өзүни сынлаандыгыны билди-де, ярым оюн, ярым чын әхеңде:

— Йигит, өзүң-ә шәхерлә меңзәңок. Бу ерлерде нәме, гезим әдип йөрмүң? Я бирини йитирдиңми?—дийип сорды. Соңра бир тарапа чекилип, оңа гуры ерден отурмага жай гөркезди.—Отур, ядансың. Мениң балык тутушымы гөр. Белки өзүңем тутмага хөвес әдерсиң...

Мырат диңе ата-әнесинден, Абдыкерим әкеден, Чары агадан башга хич кимден шейле якымлы әхеңде сөз әшитмәни үчин, муртлагың болшуна гитдигиче гең галмагыны



довам этдирйәрди. «Бе, мен шейле оңат адама нәхили әдип душайдымкам» дийип, ичинден бегенйәрди.

Мырат онуң янына барып, донуның сыйыны дүшек әди-ип отурды.

— Огул, гүрләп отур, нирели боларсың?

— Мен-ә тагталыдырын, агам.

— Бу ерлере нәме юмуш билен гелдиң?

Мырат нәме дийжегини билмән:

— Мен тебип агтарярын. Бир яшулымыз барды. Шол агыр ятыр.

Балыкчы Мырадың йүзүне тәзеден ичгин әңетди. Эмма бу жогапдан канагатланмандыгыны онуң гашының чалажа чытылып гитмегинден аныкламак болярды.

— Шабалдың боюнда, Мүрзешашының токайының голайында хем тебип болармы? Тебиби галадан гөзләрлер.

— Галада-да мениң билйән тебибим ёк. Ондан соңра ниреден гөзләңде нәме?—дийип, Мырат гамлы йылгырды.

— Гөрийән вели, өзүң-ә шох йигит болмага чемелиң...

Мырат онуң нәме дийжек болянлыгына дүшүнмеди. Шейле-де болса:

— Агам, мениң башыма дүшен иш хич кимиңкә дүшмесин. Мениң чекйән жебирлеримиң ярысыны чекенем хич вагт шох болмаз. Шохлук нирде, зат нирде? — дийди-де, улулан демини алды.

Шу вагт Мырадың киме-де болса өз ичини дөкүп, йүрегиндәки дердини кемелдеси гелйәрди. Балыкчы муны аңды. Шундан соңра ол Мырада хас голай отурды. Чилим хөдүрледи. Бу арада чеңгеге балык илди. Оны чыкарып алды. Хер зат әдип, яш йигидиң гөвнүни тапмак иследи.

— Гамланма йигит. Мыдама башыңы дик тутарлар. Жебире үстүңи басдырма. Жебир эрбет затдыр, агырдыр. Башыңдан дүшенден, сени мынжыратмак исләр. Эгер шонда әжизлик әдәйсең ол сени мынжырадар. Әжизлик әтмесең вели басылар. Жебирден басылып мынжыранлар-да, оны басып үстүн чыканлар-да дурмушда гаты кән душ гелйәрлер. Дурмуша сиңе сын әтмек герек.

Мырат балыкчының хемме херекетини сынлаярды, хер сөзүни үнс билен диңлейәрди. Онда хич хили өзүни йигрендирижи зат тапмаярды. Йөне вели, Мырадың башыңдан гечиренлерини онуң сорамайшы йигидиң гөвнүни галдырды. «Өз-ә шейле акыллы адам экен. Эмма нәме үчин мениң ягдайымы сорамайрка? Мен оңа тас айдып хем баш-

лапдым ахыры. Ол айтиқакмы, ёкмы хем диенок. Бу, догрудан-да, оңат адаммыка я-да мени ойнап отырмыка? дийип, бу сорагларына жогап тапмак үчин сие-де муртуң йүзүне серетди.

Онянча мурт гүрләп башлады:

— Мен пагта арассалаян заводда усса болуп ишлейәрин. Алян айлыгым етмейәр. Ачлык, хорлук. Әхли ишчилериң-де ягдайы шейле. Хич ким бизиң халымыздан хабар алмаяр. Совук демирден ясалан машыналарың шайларыңдан биз ишчилериң хич хили тапавудымыз ёк. Машының шайы көнелсе зыңып ташлаярлар. Бизиң-де биримиз ише ярамаса чыкарып гойберйәрлер. Ол өлийәрми, йитйәрми, бу затлар билен хич кимиң иши ёк. Ине, дост, бизиң ягдайымыз шейле. Жебирни диңе өзүм чекйәрмикәм дийип пикир әтме...

Рус ишчиси гахар билен түйкүрди-де, шыбыгының күлүни какып гойберди. Мырат өз янындан: «Хеммәниң-де ягдайы бир экен» дийип бир геңси болды ве:

— Сизе-де гыз салгыды дүшдүми?—дийип сораныны дуйман галды.

— Диңе шол гыз салгыды етенокды!—дийип, мурт өңки гахары билен довам әтди.—Бизе гыз салгыдының дүшмеги мүмкин дәл. Әй, мен нәме диййәрин, буларың әтмежеги бармы. Хенизе ченли-хә дүшенок. Бейле зады гөремзок. Эмма дүшмеги-де мүмкин. Хыва ханы билен оларың ерлердәки мөхердарлары аклан-гарадан гайдян адамлар дәл. Олардан хер зада хем гарашмак мүмкин. Ханы, йигит, сен оба-гараларыңдан гүррүң бер. Диңе мен гелләп отурмайын. Мениң пикиримче, сизиң ягдайларыңыз хем бизиңкиден говы дәлдир. Мен хем ондан-мундан кән затлар әшидйәрин...

«Икимизиңем дердимиз бир экен-ов!» дийип, Мырат ыкжамланды-да, муртлак адамы йитирип тапан ялы, оңа өз башыңдан гечен сүтемлериң хеммесини бирин-бирин гүррүң берди. Эмма ол хениз-де чекинип, өзлериниң жеңселде боляндыкларыны айтмады.

Шу аралықта бирлән-икилән муртлага меңзеш адамлар булар билен саламлашып, муртлак билен русча сөзлешип, мүрзешашының токайына тарап гечдилер. Оларың-да әллеринде бедрелери, балык тутян шайлары барды. Муртлак оларың кәбирине бир затлар диййәрди, кәбирлерине токайы гөркезип, башыны атып үмлейәрди

Муртлак:



— Биз хер бош гүнүмиз шу агыр дурмушдан нэхили гутулмагың ёлуны өврөйәрис. Оны-да гизлин өврөнмели. Шәхерде хич мүмкинчилик ёк. Гөрселер, окаян китабымызы эллерине дүшүрселер, олар бизи түрмеде чүйредерлер. Биз муны анык билйәрис. Шонун үчин-де шейле этмели боляр. Биз бу гүн хем мүрзөбашының токайына жемленйәрис. Мен сениң берен гүррүңиңи пикир берип диңледим. Эдил шол айдышым ялы, сизиң-де ягдайыңыз бизиңкиден говы дәл. Мунун үстесине-де, сиз дайханларың соватсылык диен айылганч ягыңыз бар. Боляр, бу гүррүңи шу ерде бес эдели. Эгер ислесең йөри, мениң ызыма дүш. Мен саңа тәзе дурмуш угрунда гөрешйән адамлары гөркезейин. Белки оларың сөзлеринден гулагыңа яканы болар. Сен тебип хакында догры айтдыңмы? Саңа тебип хөкман герекми? Атаң өлен болса, ол яшулы диениң ким боляр? Чекинме-де айдыбер. Бизден яманлыга гарашма. Хич ким өз тенине тыг чекмез. Ишчи билен дайхан бир адамдыр, бир тен-дир...

Икиржиңләп дуран Мырат гөвнүни бире баглады-да, Чары ага билен токайдакы адамлар хакында айдып берди. Хываның жеза берижи нөкерлери билен эден сөвешлери-ниң гүррүңини берди. Ахырда хем:

— Балыкчы ага, мен саңа ынандым. Ёмут бирине аңсат ынанмаз, эмма ол ынанайса вели, берк ынанар, мүдимилик ынанар. Мен саңа ынандым. Эгер элиңден гелсе маңа дери-дерман тапып бер. Чары аганы аяк үстүне галдырмасак болмаз. Бизиң ягдайымыз агырлашар.

Муртлак аз салым ашакы додагыны дишләп, пикир эденден соңра:

— Боляр, тебибиң, дерманың бир алажыны эдерис. Ондан гайгы этме. Ханы сен токая гитжекми? Эгер гидэйсең-э говы боларды — дийди.

Мырат айгытлы жогап берди:

— Гитжек. Йөне маңа нәме көмегиңиз болса шу гиже бериң. Мен шу гиже яшулының янына етмели...

— Боляр, онуң-да гүррүңини шол ерде эдерис.

Мырат миннетдарлык билен оңа серетди-де йылгырды. Соңра онуң гөзлери бирден илери кенара дүшди. Ат. Онуң үстүнде яшажык оглан. Гайык. Хеммеси таныш зат. Йиги-диң ини тикенекләп гитди. Гайык деңлерине голайлабе-ренде Мырат аладаланды-да:

— Мэтякуп семиз гелйәр! Мени танаймабилсейдир — дийди.

Муртлак оны ерде отурдып, өңүне бир петдө яндак сүй-шүрди-де:

— Оңа сени танатмарыс. Аркайын бол—дийди.

Онянча гайык буларың деңине гелди. Мырат гизленип ятан еринден ышлап серетди. Мэтякуп дарга чым-гызыл болуп гайыгың үстүндәки өз отурян еринде чай ичип отыр-ды. Оны гөрөнде Мырадың эхли ганы келлесине урды. Ач гурт ялы болуп, онуң үстүне топуласы гелди. Зордан сак-ланды. «Шу гиже икимиз хасаплашмалы боларыс, көпек!» дийди.

Гайык айланмачдан совлуп гөзден йитенден соңра, Мы-рат балыкчының ызына дүшүп токая тарап гитди.

### XXXIII

Олар токая геленлеринде бу ерде эййәм кырк-элли ада-мың башы бириген экен. Олар дөрт-бәш ерде газан атарып, балык чорбасыны биширйәрдилер. Бу ерде бирлән-икилән өзбек-де, түркмен-де, гарагалпак-да, татар-да барды. Га-ланлары русларды. Хемме адамың муртлага хормат гойшу-на, оңа өз улы доганлары ялы йүз тутушларына Мырат гең галды, бегенди.

Илки бири русча окаярды. Соңра орта яшларындакы келлеси ялдыравук татар окалан зады түркменче айдып берйәрди. Адамлар китабың сөзлерини ят илде гезип йө-рен якын адамларындан гелен хат ялы диңлейәрдилер. Та-тара, китап окаяна хер ким билйән дилинде сораг берйәр-ди. Оларың жогап берип билмедик ерлерини муртлак ики дилде-де дүшүндирийәрди.

Мырат дүшүнмейәрди. Хер геплениң агзына середип, онуң диййән сөзүнден маны алмакчы болярды. Эмма бир манының башыны жемлесе, башга бир маныны тутуп бил-мән душундан гечирип гойберйәрди. Шейдип, ол азара га-лып, етишибилдигинден маңлайының дерини чаларды. Ики сагада голай оканларындан соң мурт шейле дийди:

— Адамлар, «Апрель тезислерини» индики йыгнанышы-гымызда хем окамалы. Муны хеммәмизиң ятдан билмеги-миз герек. Инди башга гүррүң бар. Ынха, мен сизиң билен таныш этмек үчин шу йигиди гетирдим. Биз хәзир онуң гүррүңини диңләиң.

Мырадың үстүнден гызгын сув гуйлан ялы болды. Ол утанжындан бүтинлей өзүни йитирди. Зордан шейле дийди:



— Балыкчы ага, өзүң айдып берэйсене. Мен хеммесини саңа айтдым. Мен гепләп билемок. Өзүң айдайсаңа...

Онуң йүзүниң доны ялы гызарандыгыны гөренсоң муртлагың оңа рехими гелди. Ол мәхирли йылгырды-да:

— Боляр, боляр. Бу гезек саңа көмөк әдейин. Йөне сен, геплемеге өвренимели боларсың. Сен ахыры, бу гүн, дайханларың ичинден чыкан революционер болдуң. Революционер геплемеге башармалыдыр—дийди ве Мырадың аркасына какды. Соңра ол Мыратдан эшиден гүррүңлерини отуранлара айдып берди. Мырат болса бу аралыкда: «Мәт-якуп семиз билен этжек сөвешим хақында балыкча айтсаммыкам я-да айтмасаммыкам? Әй, хемме аладамы онуң үстүнә атып, оны азара гоймайын-ла... Бу гелшиксиз болар» дийип, пикир әдйәрди.

Дайхан йигидиң тәлейи отуранларың үнсүни чекди. Оңа хер хили сораг бердилер. Ол хем жогап берди. Шейдип онуң өзи-де гүррүңе нәхилилик билен гошуланыны дуйман галды. Келлеси гызып, балыкчы достуның айдан затларының көпүсини гайталап айдып берди.

Балык чорбасыны орта алдылар. Нахардан соң, адамлар дагашып башламанка муртлак ак йүзли, йигрими бәш-отуз яшларындакы бири билен русчалап кән геплешенден соң Мырада шейле дийди.

— Ине шу адам бизиң улы докторымыз. Шу гижә сениң билен Чары аганы бежәрмәге гидйәр. Сен шәхердәки ишиңи битирип, гижә сагат он икиде бизиң өйүмизе гел. Бу-да тайяр болуп отурар.

— Балыкчы ага, ягшылыгың худаидан гайтсын вели, биз онуң билен нәхили әдип геплешерис?—дийип, Мырат улы аладаның ашагында галып, гөзүни әлек-челек әтди.

Ак йүзли йигит гүлди-де:

— Әдил шу геплешип отурышымыз ялы геплешер оту-рарыс—дийди.

Умуман бу адамларың мәхирлилиги, жаныпкешлиги Мырады хайран галдырыпды. Ол инди муңа гең галмады. Эмма утанып, йүзи гызарды.

Балыкчы йылгырып:

— Геплешип билжек әкениңизми?—дийип, Мырада серетди. Соңра шейле дийди:—Гижә сагат он икиде гайракы дәрвезәниң өңүнә гелип дур. Мен сени тапып аларын. Хәзирликче хош. Гайдышалың...

Мырат гүн батмазының өң янында доланып гелди. Наржан апа оны:

— Вах, балам, саңа-аман гелдиңизми? Мен сизи семзиң әлине дүшдүңизмикә дийип яман горкдум. Ики гезек түр-мәниң агзына барып гелдим. Хич кимден сорап билмедим. Горкдум—дисен галавутлы сөзләр билен гаршылады.

Мырат Наржан апаның аладасына миннетдарлык билдирди. Онуң сөзлерине әсердең жогап берди:

— Мен онуң әлине дүшмерин, Наржан апа, гайтам ол мениң әлиме дүшер. Биз хем жанлы адам. Бейдип үстүмизи басгыладып йөрмерис. Херки задың чени-чакы бардыр.

Олар агыр гайгының ичинде башларыны ашак салып, чай ичдилер, нахар ийдилер.

— Наржан апа, мен шу гижә ызыма гайтмалы. Ене ики гүнден гелип хабар тутарын. Абдыкерим атам әртир я-да шу гижә чыкып гелер. Ондан гайгы әтмәң—дийип, Мырат ынанчлы сөзледи. Соңра хас гамланып, довам әтди.—Мен сизи өз хоссарларым дийип хасапаярын. Мениң гөвнүм бу гарындашлыгы хас якыналашдырмакчыды. Эмма нәме этжек, пахырың маңлайына языланы шолдур-да...

Хәсрәт ичинде ики бүкүлен эне зарын аглады:

— Балам, бизиң-де максadyмыз шолды. Онуң өзи-де шоны арзув әдйәрди. Соңкы гүнләр пахыр ниреде отурып, ниреде тураныны-да билмейәрди. «Апа, хачан атымыз гелеркә?» дийип, улудан демини алярды. Мен болсам онуң нәме диймекчи болинына дүшүпйәрдим.

Мырадың йүрегини дилип гиден айралык авусы гашларыны чытмага меңбур әтди. Ол хырчыны дишледи-де:

— Наржан апа, гоюң, мениң ярама дуз басмаң! Мен хеммесини билйәрин—дийди.

Наржан апа Мырадың яңкы айдан сөзүни аныкламак иследи:

— Оглум, яңы Абдыкерим атам шу гижә я-да әртир гелер дийдиңиз. Бу нәхили гүррүң болды? Сиз...

— Хәкман гелер. Наржан апа! Гелмесе болмаз. Мен ики гүнден гелерин. Оңа ченли ол өйде болар. Мен бу гүн аты ене-де алып гитжек Индики геленимде гоюп гидерин. Ат маңа герек. Ондан соңам хәзир гоюп гитсем, бири әли-ңизден алып гидерми, нәдерми, горкярын...

— Әкидиң, әкидиң балам. Гөвнүңизиң исләнини әдиң. Ат сизиңки болсун...



Хуптан боланда Мырат сейисхана барып атыны чыплаң әерледі. Өе гирип түпеңині барлашдырды. Хатары билен түпеңині дүшеклерің арасында йыгшырды. Соңра хоржуныны тертибе салды-да, гамлы середип отуран Наржан апаның голайына барып, чоммалып отурды:

— Наржан апа, әгер гөвнүңизе гетирмесеңиз сизден бир дилегим бар?

— Айдың балам. Бизиң сизден башга якин адамымыз галмады. Сизиң соран задыңызы мен ак йүрекден бержай өдейин.

— Маңа Айханымың шу дарайы көйнегини берің...— дийип, бойнуны буруп сорады.

Йүреги пара-пара болан эне хыңзап гелен гөзияшыны саклап билмеди-де, мөңдүрип аглады.

— Алың, балам! Алың. Оны сиз хем эне-атасы ялы ягышы гөрийәрдиңиз...

Мырат дарайы көйнеги эмай билен алып, багрына басды. Соңра оны ики эли билен тутуп йүзүне дегирди, агламакдан зордан сакланды. Көйнеги хоржунына салды.

Соңра:

— Мен гич гелерин. Шу ерден атланып гидерин—дийип, донуның ичиндәки сапанчасыны, гаратабыны барлашдырды-да, еринден турды:—Сиз ятыбериң. Өзүм гелип оядарын...

Наржан апа ене ховсала дүшди:

— Балам, шол ожагы гөмлениң гөзүне гөрүнмәң. Мен сизиң нирә баряндыгыңызы-а билемок, эмма ондан хабардар болуң...

— Наржан апа, гайгы этмәң. Үстүмизде худаи бардыр, онуң өзи бизе гарашык әдер. Саг отурың.

Мырат шәхериң илери-гайралыгына гидйән даш көчесине гелип дүшенде дашардан аяк йыгнаныпды. Көчеде кейпине гезип йөрен адам сейрек душ гелйәрди. Ай ягтыды. Ол догры гайракы дервезә тарап йөреди. Көчәниң гайра башына чыкмага элли-алтмыш әдим галанда гүндогара совулды, инди нирә гитмелидигини билмән, бирден күртдүрип сакланды. Өңден гелйән бир адама гарашып дурды. Ол адам душуна геленде:

— Агам, Мәтякуп дарганың өйи хайсы болар?— дийип сорады.

Ол адам Мырады гыссагара гөзден гечирди-де, гелйән тарапына өврүлип:

— Ана, хол ягты чыкып дуран айналы там—дийип,

Мыратдан тизрәк арасыны ачанышы кем гөрмедими, нәтдими, гаты-гаты йөрәп гитди.

Мырат, Мәтякуп дарганың өйдедигини биленден соңра гапыдакы хызматкәрлерің хайына-вайына гараман, бирнәче отагың ичинден гечип, зарбына, төрдәки гапыларың бирини ачды. Шол бада төре серетди. Ол ерде гөзүне илен зат онуң аңырсыны бәрсине гетирди. Мәтякуп дарганың диңе балагы барды. Ол ишажык ялаңач аялы дызына мүндүрип, ики эли билен онуң дөшүнден тутуп отурырды. Аял болса кырк өрүм сачыны еңсесине атыпды. Мәтякуп дарганың агзына кәсе тутуп отурырды.

Мәтякуп дарга гапы шакырдаңдан аялы силкип аркасына гечирди-де:

— Ынсмасың, жынсмысың!—дийип, юваш, эмма газап билен сесленди. Ол бу вагт бу ере ики аяклы гелер дийип асла пикир әтмейәрди.

Ол узын бойлы, гырмызы донлы, ак телпекли йигиди танамады. Онуң гызаран гөзлерине Мырадың шекили хер хили болуп гөрүнди..

Ончанча аял:

— Вай-ей, бу ким-ей!—дийип агламжырап башлады.

Мәтякуп дарга чеп эли билен аялың бөврүне сымсыклап сесини кесдирди-де, йигиде гарап:

— Сен ким? Нәме герек?—дийип, туржак болды.

Онуң болшуны йигренжилик билен сынлап дуран Мырат, голтугындакы сапанчасыны чыкарды, онуң нилини Мәтякубың дөшүне өвүрди. Соңра совукганлылык билен:

— Маңа Айханымың жаңы герек? Абдыкерим соганчының гызының, эшидйәрмин, семиз?—дийди.

Сапанчаның нилини гөрөн семизиң йүреги агзына гелди. Гөзлери петрәп, ханасындан чыкайжак болды. Ол хеммесине дүшүнди. Мырады танады. Онуң нәме үчин гелендигини билди.

Семзиң рецки үч ювлан ак эсгә дөнди. Гыздырма тутян ялы дишлери шакырдап башлады.

Ончанча Мырат шейле дийди:

— Нәме жогап бермейәрсин? Дилиңи юутдыңмы?

Мәтякуп дарга ваззы-вуззы әдип сакавлап, өзүниң нәме диййәнини-де билмән:

— Мырат жаң... м... мен... сиз... мен... билмедим...— дийип башлады.

Мырат ажы йылгырды:



— Семиз, ваззы-вуззы эден болма. Мен инди сениң гамчылаян гулуң дәл. Шабадың боюндакы болуң ядың-ламы? Мен хәзир яныңа сениң желладың болуп гелдим. Боляр, гечени гечди бил дийипдирлер. Өлени гетирип бол-маяр. Онуң хасабыны соң эдишерис. Йөне хәзир башга гүррүң бар. Сен шуңа жогап бер! Бир бендәнің гызыны сува гарк эдениң-э бир яна, онуң өзүни түрмеде чүйретмәң нәме? Сен өз эдйән ишлериң жогапсыз галар дийип пикир этдиңми? Бир зады билип гой, тә өлйәнчәң көлегәң ялы болуп ызыңдан галмарын! Якаңдан элими айырмарын. Сен мениң диййән затларыма дүшүнйәрмиң?

— Хава, хава, Мырат жан... дийип, Мәтякуп дарга эң-ремәге башлады.—Мырат жан... рехимиң гелсин... Бала-ча-га кән... Нәме дийсеңиз диениңизи эдейин... Гадрыңы би-лейин...

— Кес сесиңи!—диенде Мырадың гөзлери ялдырап гитди.—Кес сесиңи! Сен мениң иң мәхрибан адамымы гарк эдип, мениң гадрымы билдиң. Бу ишиң мениң ялымдан чыкмаз. Ханы, жогап бер. Абдыкерим экәни ене ики сагат-дан бошадармың, ёкмы?

Зәхреси ярылан семиз жаныны ничик саклажагыны билмән эзъет чекйәрди. «Шу гезек өлмән галсам бәш теңде худай ёлуна» дийип гызыл этене болуп отурышына санды-раярды. Аркасында чугудып отуран аял хашлап дем аляр-ды. Шу болушларың нетижесинде ол Мырадың соңкы сө-зүне жогап бермеги-де, шол демде ятдан чыкарып, онуң йүзүне зарын гарап агзыны ачды.

— Нәме жогап бермейәрсиң? Абдыкерим экәни ене ики сагатдан бошадармың, ёкмы?

— Боляр, боляр, Мырат жан! Ене нәме герек, Мырат жан?

— Оңа мундан буяна чигит ялыжак азар бермели дәл!..

— Боляр, боляр, Мырат жан...

— Инди гулак гой: мени гөрөндигиңи бир ерде бирине айдайсаң, я-да бойнуңа алан шертлериңи ерине етирмесең Дашховуздакы, Йыланлыдакы эхли тамларыңы бир гиже-де отларын... Өзүңи-де элиңи-аягыңы даңып экидип, гынап өлдүрерин... Шу затлар саңа дүшнүклими?

— Хава, хава Мырат жан...

— Шу айданларымы бержай эдермиң?

— Хава, хава Мырат жан...

— Онда ант ич!

— Боляр, Мырат жан: Ысмамыт ата урсун! Ләләзем ата урсун, худай урсун. ели өвлүйә урсун...

— Эгер яшамак ислесең гепимиз геп болсун...

— Боляр, боляр, Мырат жан...

— Тур, ёла дүш. Абдыкерим экәни бошат! Эгер ол ики сагатдан өйүне бармаса ере гирсең гулагыңдан чекерин, асмана учсаң-да аягыңдан. Айханымың хуны хакында соң гүрлешерис. Мыдама бәш әдим ызыңда гезип йөрәнди-рин... Ядыңдан чыкарайма! Дүшүңдиңми?

— Хава, хава, Мырат жан...—дийип, Мәтякуп дарга ерден бир яглык алып, гөзүне долан яшларыны сүпүрди, гөзүни ачса жайың ичинде хич ким ёкды.

Бу ягдайы сынлап ятан ялаңач аял Мырат чыкып ги-денден соң ене-де дарганың бойнундан асылды. Семиз га-харына элиңиң терси билен аялың дөшүне бир урды вели, аял әйменжени ашырып, төрдәки ёрган-дүшеклериң ара-сында йитирим болды.

Мәтякуп дарга бир салым башына гелен ишиң пикири-ни этжек болуп сынанды. Эмма болмады. Хич зат хакында пикир эдип билмеди. Әллериңи, аякларыны уллакан гөвре-сини сандырадып зордан гейинди. Хәзир онуң пикиринде диңе Абдыкерим экәни бошатмакдан башга зат ёкды. Гыр-мызы доңлы, ак телпекли йигит гөзүниң өңүнден гитме-йәрди.

Мырат Мәтякуп дарга тиз гидермикә, я-да гитмезмикә дийип, оны сынлап гөрмек үчин көче айырдына гелип га-раңкы бурча дурды. Бәш минутдан эли ай палталы ики хызмәткәрини ызына тиркәп, Мәтякуп дарга онуң душун-дан гечип гитди.

Мырат:

— Гатырак гит!—дийип, онуң ызыңдан гыгырды.

Бу сес Мәтякуп дарга ээрайылың сеси ялы айылганч болуп эшидилди. Ол жан ховлуна тозан турзуп ылгады.

Мырат ишини битирип, беллешилең ере геленде онуң балыкчы досты:

— Нәме, бейле кән гарашдырдың?—дийип, онуң элин-ден тутды-да, гараңкы көче билең экитди.

Гараңкы, даражык, тозанлы көчелериң бирнәчесини кесип гечдилер, бирнәчелериниң бурчуна гелип айланды-лар. Мырат аз салымдан нирә, хайсы угра баряңдыгыны-да унутды. Инди тәлейини балыкчы достуна табшырып, диңе йыкылып-сүрүшмезлик үчин әдимини сайгарып ба-сып, онуң ызына дүшүп гитди.



Тәзе танышлары өзлериңиң жаныпкешликлери билен Мырады есир этдилер. Олар оңа:

— Дүшүнмейән задың болса сора, биз саңа дүшүндирели. Нәхили көмек герек болса айт, элимизден геленини аямарыс. Гарып обада-да болса, шәхерде-де болса гарыпдыр. Ол бири-бириниң дилине дүшүнәр—дийдилер.

Шол айдышлары ялы-да болды. Олар илки гөрөндө Мырадың дердине дүшүндилер. Оңа көмек этмәге чалышдылар. Ынха балыкчы азара галып бирнәче вагтдан бәри дилленишилен ерде Мырада гарашып дурупдыр. «Дүңйәдәки хемме адам Исфендиярдыр, Мәтякуп семиз ялы дәл әкен. Говы адамлар кән әкен. Вах, йөне амлык гурасын, кимиң кимдигини сайгарып билмән хорланып йөрүн. Йөне вели, шу адамларың ызына дүшсәң көп зады-ха билмек болжак әкен» диен пикир тә әртирден бәри Мырадың башындан чыкмаярды.

Балыкчы Мырады бир отага гетирип гиризди. Шәхер өйүниң арассалыгы, хемме затларының пәкизелиги Мырада ярады. Мырат төверек-дашыны сынлады. Ортада бир стол, онуң төверегинде дөрт-бәш саны стул барды. Столуң япгыжы гөк дүшекли, ак нагышлы оваданды. Гейим шкаф бурчда дурды. Әпишгәниң тутусының ичинден гара йүң одеял тутулыпды. Агач пол гып-гызыл, ялырап дурды. Столуң үстүндә китап, кагыз, хер хили журналлар ятырды. Диварың йүзлериндә сурат кәнди. Йүз гөрүлйән уллакан айнаның өңүндә чага оюнжаклары кәнди. Мырат: «Дүңйәдә яшасаң-да шулар ялы овадан, арасса жайда яша-да... Биҙиңкәм бир гүн-ов!» дийип пикир этди. Әжеси билен уясының Ысмамыт атадакы отуран ерлери гөз өңүне гелип бозулды.

Балыкчы деррев примус якып чай гойды. Онянча ичерки гапыларың биринден шол гүндизки ак йүзли йигит чыкды-да, йылгырып Мырадың янына гелди:

— Ханы, дост, хачан гидерис? Мен тайяр — дийип, столуң үстүндәки газет-журналлары йыгнап айнаның өңүне ташлады. Соңра бурчдакы столуң үстүндән чәйнек-кәсе гетирип, чөрөк кесишдирмәге башлады.

Балыкчы бу затлара гең галып середип отуран Мырадың янына гелип отурды, чилим отлады.

— Шу мениң өйүм. Бу доктор хем мениң аялымың доганы. Шәхердәки кеселханада ишләйәр. Аялым чагаларды билен бириниңкә мыхманчылыга гитди. Олар әртир

гелжеклер. Евгений, ханы тизрәк чай демле. Гиңжә галаймаң...

— Хәзир. Бирже минут гыссанмаң.

Мырат өзүне әдилйән аладаны артыкмач гөрди, бу әпей адамларың өз өңүндә хызмат әдип йөрүшлеринден утанды-да:

— Балыкчы ага, нәме үчин бейле азара галарсыңыз? Мен чай ичжәк дәл — дийди.

— Мен сизниң урп-адатларыңыз етик, дост. Чай ичмән гитмек болмаз.

Мырадың суссы басылды. «Булар нәме үчин мени бейле сылаяркалар? Я-да мени барлы ериң адамымыка дийип ялңышян болаймасынлар? Гел, мен шулар ене бир гезек өз ягдайымызы айдып берейин-ле, ене, ятларындан чыкаран болаймасынлар?..» дийип, дурмушда хич хили тежрибеси болмадык йигит, аладаның ашагында галды.

Онянча балыкчы шейле дийди:

— Мен ынха сениң билен шу докторы иберйәрин. Әртир оны сорарлар. Нирә гитди, нәме болды? диерлер. Эм-ма мен жогап тапарын. Йөне, оны әртир гижеден галдырман ызына гелип етер ялы әдиң. Биргүн ол ише чыкар ялы болсун. Биз сениң гүррүңиңи диңледик. Онуң үстесине-де Евгений барып гөрер. Ягдайыңыз билен таншар. Сизе нәме герекдигини билип гелер. Шейдип, биз, ол геленден соң ене маслахатлашып гөрерис.

— Мен бу яшулыны айдан вагтыңыз ызына гетирерин. Йөне вели, балыкчы ага, бизден кән зада гарашмаң. Өзүмиз токайда яшарыс — дийип Мырат гызарды.

Балыкчы йылгырды. Өзүниң агыр әлини Мырадың әгинине гойды-да, йүзүне чиңдерилип серетди:

— Мырат, сен огланлык этме. Евгений бир-ә сизден зат алмаз, алайса ол шу өе гайдып гелмежегини билйәндир. Бизе сизниң ялы тәзе, деңлик дурмушың арзувыны әдйәнлериң сағлыгы герек. Биз хор-да болсак зада зар дәл. Йөне сен шу сөзүңи ятдан чыкарма. Соңра бир вагтлар гүлүшмәге герек болар...

Чайы гыссағлы ичдилер. Тайярландылар.

Балыкчы шейле дийди:

— Мырат, араны кесмели дәл. Сен оңат, дүшүнжели оглан экениң. Шәхере гелсәң, гөрүшмән гитме. Галаныны соң гүрлешерис. Евгений-де сениң билен гүрлешер. Адамларыңыз билен оны танышдыр. Хош!



Көчө чыканларындан соң Мырат Евгениден:

— Ёгса-да Еген, балыкчы аганың ады нәме? — дийип сорады.

— Михаил Константинович Солодовников.

— Бә, ады-ха улы экен?

— Өзи адындан хем улы...

Мырат Евгениниң гаты гапыржага салнан дерманыны алды-да:

— Шәхериң гүнорта гүндогарындакы мазарыстанлыгың өңи билен гидйән ёла дүш-де йөрәбер. Мен деррөв ызыңдан етерин — дийип, Шабадың гайра кенары билен Абдыкерим экәниңкә гайтды.

Бу гижә Наржан апа уклап билмеди. Мырада гарашып гижәниң ярысына ченли отурды. Ол геленден соң оны атарып гойбермек хем бирнәче вагтыны алды. Мырат гидип, бир сагат гечип-гечмәнкә Абдыкерим эке гелип, гапыны тыркылдатды...

### XXXV

Ораз кә обалыкларың, кә гумуң ичинден, кә-те гумуң этеги билен сүрүп, гүн батмазының өң янында өз обаларының бир четинден гирди. Обаның гамгын гөрнүши (итлер үйрүшмәйәрдилер, сыгырлар молашмаярдылар, ойнап йөрән огланларың сеси эшидилмәйәрди) онуң суссуны басды, деми-демине етмеди, гөзлериниң өңи гараңқырады. Шейдип, ол тамларының өңүне гелип атының башыны нәхили чекинини билмеди. Аtdан дүшүп, нирә гидерини билмән интизар болуп төверегине гарап дурды.

Ораз ичерден бириниң үсгүлевүгини эшидип, гапа ылгап гелди. Эңсини серпип гапыны ачды-да, төрдә айбогдашыны гуруп отуран Гурбан дәдесини гөрүп, хушы башындан учды, күрсәп ичери гирди.

— Ким бар? Бу атлы ким? Бу өйде ене нәме арыңыз галды?

Гурбан дәдесиниң бу әхеңинден Ораз горкды.

— Гурбан дәде, бу гелен мен, Ораз...

Көр гарры:

— Хә? Хә? — дийип, силкинип еринден турды. Ики элини өңүне узадып, аякланмадык көшек ялы әнтирек-ледди.

Ораз онуң бойнундан гуҗаклады. Оларың икиси-де дуран-дуран ерлеринден өзлерини ашак гойбердилер. Гоҗа Оразың башыны дызында гоюп, сыпалаарды. Онуң әлери титрейәрди.

Гурбан узының айылганч гүррүңе башлалы бәри гүн гечдими, хепде гечдими, ай гечдими, Ораз келлесини гөтерип билмеди. Эмма болуп гечен вакаларың, чекилен сүтемлериң саны кәнди, аграмы даг ялыды. Ораз шуңа дүшүнди.

— [Гел, юртларыңдан хабар тутайын дийип, шу гүн әртир гелшимди — дийип, Гурбан дәдеси гүррүңини җемледди:— Ол ере, бу ере айланан болдум, хай-күш әден болдум. Башга мениң әлимден нәме гелйәр? Онсоң өе гирдим. Чалаҗа иркилипдирин. Ат аягының сесине ояндым. Ораз җан, башымыздан гечен затлар-а шу. Бу хесретлер адамың ичинден чыкар ялы болмады. Инди мұң ар аланың да-да, ичиңи совадаймасаң, олары дирелтҗек гуманың ёк. Уруш гүйчли болды. Харамзада ясавулбашының өзүни-де өлдүрипдирлер. Эмма хич зат ерине геленок. Обада адам галмады. Экинлер гуш-гумурсылара ийм болуп, дөкүлип ятыр. Гавун-гарнызлар шагаллара шам болды. Оглум, инди бир яңасы боляича ярагы ташламак герек дәл. Я белли-күлли гул болмалы, я-да ил-гүнүң абаданчылыгыны газанмалы. Хыва көшги отланмаса юрдуң дүзелҗек гуманы ёк. Бу белли зат. Чары аганың ягдайыны болса яңы айдып бердим. Онуң адамы-да аз. Олар нәме этҗеклерини-де билмәйән болмага чемелилер. Галаныны-да өзүң ойлап гөр. Мырат билен гүрлеш. Чары билен маслахатлаш. Мениң билйән задым бармы? Мениң бир аягым гөрде... Бейдип отуранымыздан пейда ёк. Өе гидели. Бу гүн дынҗыңы ал. Әҗең дагының янына әртир гидерсиң. Олар гургун... Мырады-да бир-ики гүн дынч аланыңдан соң гөрерсиң.

Ораз хер хили айылганч хабара җарашса-да, бейле затлара гарашманды. Агзындан сүйдүң ысы гитмедик Аннагүли шейдерлер днен пикир ятса-турса онуң ядына дүшҗек дәлди. Өз гызының намысыны гораяң атаны атып өлдүрмеклери Оразың акылына сыгмаярды.

Ол Гурбан дәдесиниң теклибни макулламагы догры тапды. Әгер хәзир әҗесиниңкә, я-да Мырадың янына гитсе онуң хесрети өңкүден-де гүйчленҗекди. Ол болса муны чекип билҗек дәлди. Чүнки ол хәзир бүтинлей гүйчден дүшүпди...



Мырат билен Евгений, Чары аганың ахыркы демине етишдилер. Доктор:

— Ханы, мен бир әңдедейин, сиз бир ярак чекилиц — дийип төверегиндәкилерә йүзленди. Элини чермәп, гапыр-жагыны ачды.

Аман, Мырат, Рамазан еркүмеден чыкдылар. Еркүмәниң дашында Таган, Мәммедалы, ене бирнәче адам чай-рың үстүнде гышарып ятырдылар.

Аман Мырады бир чете чекип:

— Какам сен дийип ятыр, Мырат. Бу гетирениң ким? — дийип сорады.

— Гетиреним улы теби. Көмеги етәйжек адам. Бу адамлар хакында сениң билен әдилмели гүррүң кән. Соң гүрлешерис. Нәме геп-гүррүң бар? Өңки-өңкүликми?

— Таган булагайчылык әтжек боляр. Өтен агшам гелип кән отурды. Маңа адам бер, Чары ага, мен шу гижә ханың тагтыны башына йыкайын дийип, дызап отыр. Зордан көшешдирдик. Башга хили зат өк. Мырат, какам аяк үстүне галып билмезмикә диййәрин...

Онянча Евгений ылгап чыкды-да:

— Мырат, яшулы сени чагырар—дийди.

Адамлар онуң ызы билен еркүмә гирдилер. Чары ага гөзлерини юмуп, паракат ятырды. Евгений бейлекилер хем әшидер ялы Мырада шейле дийди:

— Яшыр-юшур әдеси зат өк. Ягдай агыр. Шу агшама ченли яшайса болдугы...

Ол төверекдәкилеринң йүзлерине бир хатар сын әдип чыкды-да, өз айдан сөзлери оларә агыр дегдимикә дийип чак этди:

— Мени багышлаң. Биз тебиплеринң болшумыз шейле. Болшуны болшы ялы айдайярыс... Биз шуңа әндик әдип-дирис.

Хич кимден сес-үйн чыкмады.

Узаклы гүн Чары аганың еркүмесине гелип-гидип дурдулар. Евгений, Мырат, Аман дагы дашарда, яшулуларынң арасында отурдылар. Арада бир вагт тапып, Мырат Евгенийни ызына тиркәп, оңа адамларынң гошларыны; ат-ярагларыны гөркезип чыкды.

Евгений йыгы-йыгыдан еркүмә гирип, Чары аганың ягдайындан хабар алып дурды. Еркүмеден чыкан вагтла-

рында өзүне гең галып середип отуран адамларә берйән гүррүңини ене-де довам әдйәрди. Ол сада, дайханларә дүшнүкли дилде геплемәге жан әдип, кынчылык чекйәрди. Әлбетде, шәхер адамсы үчин бу аңсат дәлди.

Евгений бу гүн гайдып билмеди. Чары аганы өлүмиң элинден алып галмак үчин баша-баш сөвешә гирди. Ол өлүми еңип билмеди. Чары ага даңа голай жан берди. Эртеси ирден оны жайладылар. Белент райышынң йүзүнде, адам бойы өсүп отуран акбаш-яндакларынң арасында гиң жай газып, онуң мейдини ерлешдирдилер. Гең зат, хем-мәниң гөвнүне Чары ага райыша чыкып, ашакда болуп дуран ишләрә середип ятан ялы болуп дуялды. Евгений шол гүн агшама ченли бу ерде болды.

Гүн батып, гараңкы дүшенден соң Мырат билен Евгений Дашховуз ёлуна дүшдүлер. Гижәниң ярында Солодовниковыңка гелдилер. Мырат бу ерде ики сагада голай болды. Шондан соң Абдыкерим әкәниңкә гитди. Олар бири-бирлерини йитирип тапан ялы гуҷаклашып гөрүшдилер. Абдыкерим әке:

— Оглум, хич ынсан өз йүрегинден өнен баласындан хем шейле ягшылык гөрән дәлдир — дийип, Мырада миннетдарлык билдирди.

Мырадынң хыялы алашаны ташлап гитмекди. Эмма Абдыкерим әке өтмеди.

— Мен пыяда гидерин. Узак дәл, ата — дийип, Мырат кән гезек гайталады. Эмма ол:

— Сени пыяда иберип, мен бу ерде аркайын отурып билмерин. Сен инди бизиң екежә перзәндимиз! — дийип, меселәни чүрт-кесик этди.

Мырат даңа голай Дашховуздан чыкды. Ол төверекдәки обаларынң ичинде нәме геп-гүррүң бардыгыны билмек мақсады билен Гарапорсаңа дегип гечмеги макул билди. Гарапорсаңлы танышлары Мәликулыңка гүн догманка гелип етди.

Мәликулы теләринң ашагында кече язып, Мырадынң өңүнде чай гояндан соң:

— Мырат жан, мен сени бегендирейин! — диймек билен, яңы-якында Оразынң гелип гидендигини, онуң гөрмегей, батыр йигит болуп етишендиги барада Мырада гүррүң берди.

Мырат бу хабарә өр-гөкден гелди. Илки бегенди. Соңундан ховсала дүшди: «Нәхили болуп гайтдыкә? Ене-де ганыгызмалык әдип, ишлән өйүни гыран-жыран әдип



гайдан болаймасын?» дийип аладаланды. Мәликгулы онуң ягдайыны билен ялы:

— Ондан гайгы этме. Онуң гөрнүши гаты аркайын — дийди.

Шундан соңра Мырат өзлериниң башына дүшен иш хакында Мәликгула гүррүң берди. Дурды готуруң тәлейи Мәликгулыны агыр ягдая салды. Көп вагтлап дымып отурдылар. Соңундан өй эси гөвүнлик берди:

— Худайың халаныдыр. Мырат жан, башыңызы дик тутуң. Инди, яраг алып чыканыңыздан соң ыза дөнүжү болмаң! Оларың көп йыллар бойы эденлери гечди. Инди бес. «Док чайканман ач доймаз» дийипдирлер. Оларың башында бир бела бардыр.

Соңра Мәликгулы шейле дийди:

— Бизиң обамыза әркек гейимини гейнен бир гыз гелди. Ол гүн оны Ораз хем гөрүп гең галды. Шол пахыр дүйн кеселледи. Мырабыңкыда от билен ялын болуп ятыр. Шу вагта ченли өзүни әркек әдип гөркезжек болды. Эмма адамлар онуң гыз машгаладыгыны деррев танадылар. Гөвнүни галдырмазлык үчин билмезлиге салып гездилер. Дүйн вели, ёрган-дүшге йыкыландан соң, башындакы телпеги гачыпдыр. Шунда соң онуң гыздыгы билене-билмедиге эшгәр болупдыр...

Мырадың ини тикенекләп гитди. Ол әлиндәки кәсесини чалтлык билен ердә гойды-да, Мәликгулының чигнинден тутды:

— Ол хәзир ниреде? — диенде йигидиң гөзлери янып гитди.

— Мырабыңкыда. Оңа говы гарашык әдилйәр. Бир айылганч замана болды... — дийип, Мәликгулы ашак бакды.

Мырадың йүрегинде харасат гопды. «Кимкә? Белки мен оны танарын...» диен пикир оны алдым-бердиме салды.

Ол Мәликгулыдан «бу гең йигиди» гөркез дийип хайыш этди. Бир салымдан олар Мырабың өйүниң янына барып аяк чекдилер.

Мәликгулы мырап билен гөршүп, саглык-әсенлик сорашандан соң, Мырады онуң билен танышдырды. Соңра:

— Кеселлиңиз нәхили? Бәри бакярмы? — дийип сорады.

— Яман дәл. Худая шүкүр, инди дүйнкүсинден хас говы. Аялларың арасында. Хич геплемейәр. Мен-ә янына

бармага-да чекипйән. Аялларың үсти билен ягдайыны биллип дурун. Өзи-де гаты утанярмыш.

— Эгер айып болмаса, Мырат бир гөрәйсем диййәр.

Мырап гөвүнжеңлик билен:

— Онуңам бир айыбы бормы? — дийип аладаланды. — Мениң болуп дуршум нәхили?! Илки бир чай-пай ичиң ахыры. Соңра гөрүбирсиңиз.

Мырат миннетдарлык билдирди:

— Яшулы, азара галмаң. Бизиң чай-нан кемимиз ёк! Саг болуң.

Мырап аялларың өйүне гирди. Оглан-ушаклар ол өйден чыккандан соң, Мырат дагышы чагырды.

Төрде ятаны гөрөн бадына Мырадың хушы башындан учды. Ол:

— Айханым! — дийип гыгыраныны, онуң башужуна барып дызына чөкенини дуйман галды.

Гыз бу сесе гөзүни ачды. Үстүне әглип дуран Мырадың йүзүне гөзи дүшен бадына гарысына галды-да, Мырадың гужагына өзүни оклады...





Беки Сейтаков

ДЕВИЧЬЯ ДАНЬ

Туркменгосиздат  
На туркменском языке

Редактор *Ө. Бабасев*  
Суратчы *Колдин*  
Сурат редакторы *Я. Бира*  
Техредактор *Б. Сәхсенов*  
Корректор *Ч. Чопанов*

Йыгнамага берилди 31/I-61 й.  
Чап этмәге ругсат эдилди 29/I-62  
Форматы  $84 \times 108^{1/32}$  Физ. чап листи 7,0.  
Чап листи 11,48. Учёт нешир листи 12,97. ТНД № 5020.  
Тиражы 30. 000 Заказ 114  
Бахасы 54 к.

Түркмендөвлетнешир, Ашгабат, Гоголь көч., 17-а  
Полиграфкомбинат. Ашгабат, Совет көч., 46